


ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival




يۈز يىللىق ماراتون

1



گاردنېر
بوۋىڭدون

94



راھىلە داۋۇت

91

ئۇيغۇرلار

ئايلىق ئۈنۈمىيەت رۇنالى

ئۇيغۇرلارنىڭ ۋەتىنى قەدىمىيە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسىي ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتلىرىدۇر.

باش مۇھەررىر: ئۇيغۇر كۆكتارت

مۇھەررىرلەر: ھېكمەت ئىبراھىم

ئەنئەنە قاراقۇرۇم

چىقارغۇچى ئورۇن:

ئۇيغۇر پروجېكتى فوندى (UPF)

www.uyghursfoundation.org

زۇرنالنىڭ نەشىر ھوقۇقى:

ئۇيغۇر پروجېكتى فوندىغا تەۋە.

مەنبەسى ھەققىدە ئىزاھات بېرىلگەن قىسمەن

ئەسەرلەردىن باشقا بارلىق ئەسەرلەرنىڭ نەشىر ھوقۇقى

بۇ زۇرنالغا مەنسۇپ.



6 009800 461091 >



مۇندەرىجە

كۆپكۈندىكى ئۇيغۇرلار

101 فرانسىيە ئۇيغۇرلىرى

ئۇيغۇر مەدەنىيىتى

27 گىلەم شەھرى - خوتەن

47 نورۇزنىڭ مەنبەسى ھەققىدە

پېكىمەتلەر

116 قىيىن پەيتلەر ھەققىدە

بۈيۈك سىمالار

109 ھاجى ئەلەم ئاخۇنۇم
ۋە ئىمىن مۇيتى

خەلقئارا ۋەزىيەت

70 5G تورى رىقابىتى

مۇقاۋىپ!

چەرچەن ئادىمى (ئايال) نىڭ
ئەسلىگە كەلتۈرۈلگەن رەسمى



مىسىلىز ئويغىنىش

گاردنېر بوۋىڭدون

115 شەرقىي تۈركىستان جۇمھۇرىيىتى
ھۆكۈمەت باياناتى

97 ئەي قەۋمىم

خىتاي تەتقىقاتى

يۈز يىللىق مارافون: خىتاينىڭ
ئامېرىكانىڭ ئورنىغا دۇنياۋى ھۆكۈمران
بولۇشتىكى مەخپىي ئىستراتېگىيىسى

ھۈلىستان

راھىلە داۋۇت

ئۇيغۇر تىلى

42 گۈگېل تەرجىمە قانداق
ئىشلەيدۇ

تارىخ ۋە بىز

تۈركان خاتۇن

100 قاراخانلار

يۈز يىللىق مارافون

خىتاينىڭ ئامېرىكانىڭ ئورنىغا دۇنياۋى ھۆكۈمران
بولۇشتىكى مەخپىي ئىستراتېگىيىسى

مايكل پىلزېرى

مايكل پىلزېرى 1945-يىلى تۇغۇلغان. ئۇ
ئامېرىكادىكى ئەڭ داڭلىق خىتاي ئىشلىرى
مۇتەخەسسسلەردىن بىرى بولۇپ سەككىز
ئامېرىكا پرېزىدېنتىغا مەسلىھەتچى بولغان. ئۇ
ئامېرىكا دۆلەت مۇداپىئە مىنىستىرلىكىنىڭ
ئالىي مەسلىھەتچىسى ۋە ۋاشىنگتوندىكى نامى
مەشھۇر خودسۇن ئىنىستىتۇتى خىتاي
ئىستراتېگىيىسى مەركىزىنىڭ دېرىكتورى.

ئۇرۇشقا بەلگىلىكلىرى دۆلىتى سۈپىتىدىكى ئامېرىكا

«داڭقاننىڭ ئاستىدىن ئوتۇننى ئېلىۋېتىش».

- «ئوتتۇز ئالتە نەدبىر»دىن

مۇسابىقىنىڭ باشلانغانلىقىنى سىزدىن باشقا ھېچكىم بىلمىسە، سىزنىڭ بۇ مۇسابىقىدە ئۇتۇپ چىقىشىڭىز ئاسانغا توختايدۇ. خىتاي ئەڭ زور دۇنياۋى كۈچ سۈپىتىدە ئامېرىكانىڭ ئورنىنى ئېلىپ، يېڭى دۇنيا بەرپا قىلىش ئۈچۈن مۇشۇنداق قىلدى ۋە بۇ خىل ئورۇنىشىدىن ۋاز كەچمىدى. جۇڭخۇا خەلق جۇمھۇرىيىتى ئامېرىكا دۇچ كەلگەن چوڭ ئىستراتېگىيىلىك تەھدىت بولۇشى مۇمكىن، بىراق بىردىنبىر تەھدىت ئەمەس.

يېقىن ئۆتمۈشتە ئامېرىكا باشقا بىر دۇنياۋى كۈچنىڭ دۇنياۋى ھۆكۈمدار بولۇش تەھدىتىنى چېكىندۈرۈپ، ئىككىلى پارتىيەنىڭ قوللىشىغا ئېرىشكەن بىر تۈركۈم پروگراممىلار ۋە تاكتىكىلار نەتىجىسىدە سوغۇق ئۇرۇشتا غەلبە قىلغان. (ئەمدىلىكتە) ئامېرىكا خىتاينىڭ رەزىل نىيىتىنى مەغلۇپ قىلىش، ئەڭ كامىدا چەكلەش ئىستراتېگىيىسىنى بەلگىلەشتە (سوۋېت ئىتتىپاقىغا قارشى تۇرغانغا) ئوخشاش ئۇسۇلنى قوللىنىشى مۇمكىن. بۇنداق قىلىشتىكى پىكىرلەردىن بىرى «سىياسەت بەلگىلىگۈچىلەرنىڭ خىتاينىڭ ئەقىل-پاراسىتىگە ۋە ئۆزلىرى ئۈچۈن يۈرگۈزگەن ئىستراتېگىيىسىگە ماسلىشىش ئارقىلىق خىتاينىڭ مۇۋەپپىقىيەتلىرىنى تونۇپ يېتىش» بولۇشى تەبىئىي، ئەلۋەتتە. گەرچە خىتاينىڭ قەدىمقى زاماندىكى دۆلەتنى ئىدارە قىلىش ھىيلە-مىكىرلىرى ئاجىز ھاكىمىيەت تەرىپىدىن كۈچلۈك ھاكىمىيەتكە قارشى ياخشى ئۆزلەشتۈرۈلمىمۇ، خىتاينىڭ ئىستراتېگىيە كۈلتۈرىنىڭ دۆلەتلەر ئارا مۇناسىۋەتتە تېخىمۇ كەڭرى قوللىنىلىدىغانلىقى توغرىسىدىكى كۆز قاراشلارمۇ مەۋجۇت. ئۇرۇش مەيدانىدا كلوزېۋىتسنىڭ (18-ئەسىرلەردىكى گېرمانىيەلىك گېنېرال ۋە ئۇرۇش نەزەرىيىچىسى-ت) ئىدىيىسىنى ئىشقا سېلىشىڭىز ئۈچۈن، گېرمان بولۇشىڭىز كېرەك ئەمەس. شۇنىڭغا ئوخشاش، ئامېرىكا خىتاينىڭ گۆشىنى خىتاينىڭ يېغىدا قورۇش ئۈچۈن، يېغىلىق دەۋرىگە ئائىت بەزى چۈشەنچىلەرنى ئۆزى ئۈچۈن خىزمەت قىلدۇرسا بولىدۇ.

بىرىنچى قەدەم: مەسىلىنى تونۇش

خىتاي رەھبەرلىرى بىزنىڭ كۆرۈشىمىزنى خالايدىغان خىتاي ھەقىقىي خىتاي ئەمەس. ئامېرىكانىڭ سىياسى ۋە ئىدىئولوگىيە رەھبەرلىرى خىتايلار ئەۋەتكەن «ئۇچۇرلار» بىلەن يوشۇرۇن رېئاللىقنىڭ ئارىسىنى پەرقلىنىدۇرۇۋېلىشقا ئېھتىياجلىق. سۈنۈ ۋە كوڭزى سىرتقى كۆرۈنۈش بىلەن رېئاللىقنىڭ ئارىسىنى ئايرىشنىڭ زۆرۈرلۈكى توغرىسىدا ئوخشاش پىكىردە بولغان. گەرچە سۈنۈ بۇ پىكىرنىڭ ئەڭ چوڭ تەشەببۇسچىسى بولسىمۇ، بىراق ھىيلىگەر دۈشمەن تەرىپىدىن ئالدىنىپ كەتمەسلىك كېرەكلىكىنى تەشەببۇس قىلغان. كوڭزى شەيئىلەرنى شۇ شەيئىلەرنىڭ توغرا ئىسمى بىلەن ئاتاشنىڭ پەۋقۇلئاددە مۇھىملىقىنى تەشەببۇس قىلغان بولۇپ، ئۇ «正明» دەپ ئاتىغان ئۇقۇم توغرا ئىستراتېگىيەنىڭ ئاساسى ھېسابلىنىدۇ. ئاددىي قىلىپ ئېيتقاندا، بۇ، رەقىبىڭىز ئۆز خۇسۇسىيىتى توغرىسىدا سىزنىڭ ئۆزلىرى ئارزۇ قىلغاندەك ئويىدا بولۇشىڭىزغا تىرىشىۋاتقانلىقىنى بىلىشىڭىزنى، سىرتقى كۆرۈنۈشكە ئالدىنىپ قالماسلىقىڭىزنى كۆرسىتىدۇ.

خىتاينىڭ باش كۆتۈرۈشىدىكى تاقابىل تۇرغۇسىز توسقۇنلۇقلار توغرىسىدا خىتاي ئىقتىسادىنىڭ 1997-يىلىدىن 2007-يىلى ئارىلىقىدا ئۈچ ھەسسە ئاشقانلىقى ھەققىدىكى سۆز-چۆچەكلەرنى قوبۇل قىلىش بەئەينى بېيجىڭنىڭ ئەركىن سودىنى قوللايدىغانلىقىنى، ئەقلى مۈلۈك ئوغرىلىقىغا قارشى تۇرىدىغانلىقىنى ۋە نۆۋەتتىكى مونوپولچىلىق ھەرىكەتلىرىگە خاتىمە بېرىدىغانلىقىغا كاپالەتلىك قىلىدىغانلىقىنى قوبۇل قىلىشقا ئوخشاشلا ئەخمىقانلىك بولۇپ قالىدۇ. (1) خىتاي رەھبەرلىرىنىڭ خىتاينىڭ ئامېرىكا بىلەن ھەمكارلىشىشنى خالايدىغانلىقىنى ۋە ئامېرىكا ھۆكۈمىتىنىڭ جازالىرىغا ئېتىبار بەرمەيدىغانلىقىنى،

شۇنداقلا ئامېرىكانى سەت كۆرسىتىشكە رىغبەت بېرىدىغانلىقىنى كۆپلەپ تىلغا ئېلىشى، بەئەينى خىتاينىڭ شىمالى كورىيە ۋە ئىرانغا قارشى ھەرىكەتلەرگە ياردەم بېرىدىغانلىقىنى ۋەدە قىلىپ، كېيىن ئىككىلى مۇستەبىت ھاكىمىيەتنىڭ بېيجىڭدىن ياردەم ئېلىۋاتقانلىقىنىڭ ئاشكارىلىنىشىغا ئوخشاشلا ئەخمىقانلىكتۇر.

ناۋادا ئامېرىكا مارافون مۇسابىقىسىگە چۈشمەكچى بولسا، ئۇنىڭ خىتاي توغرىسىدىكى چۈشمەنچىلىرى تۈپ يىلتىزىدىن ئۆزگىرىشى كېرەك. بۇ، خىتاينىڭ پاراۋانلىق مەنبەسى ئەمەس، رىقابەتچى ئىكەنلىكىنى تونۇپ يېتىش كېرەكلىكىدىن دېرەك بېرىدۇ. بۇ، خىتاينىڭ «پايدىلىق ۋەزىيەت يارىتىش» تاكتىكىسىنى، ئۇرۇشقا بەگلىكلەر دەۋرىنى ۋە مەۋجۇت زومىگەر كۈچنى موللاق ئاتقۇزۇش ئىستراتېگىيىسىنى تەتقىق قىلىش ئارقىلىق، خىتاي رەھبەرلىرىنىڭ ئوي-خىيالىدىن خەۋەردار بولۇشتىن دېرەك بېرىدۇ. شۇنداقلا، خىتاينىڭ ئۆز ئىدىيەلىرىنى قانداق شەكىلدە ھەرىكەتكە ئايلاندۇرۇشىنى تونۇپ يېتىشتىنمۇ دېرەك بېرىدۇ.

ئىككىنچى قەدەم: سوۋغا-سالاملىرىڭىز-

نىڭ پېيىدا بولۇڭ

ھەر يىلى باج ئارقىلىق يىغىلغان بەختسىز دوللارلىرىمىز خىتاينىڭ باش كۆتۈرۈشىگە ياردەم بېرىش ئۈچۈن خەجلىنىپ كەلمەكتە. بۇ خىل ياردەملەر ئومۇمەن تەشۋىق قىلىنماي، مېدىيا ۋە ئاۋامنىڭ نەزىرىگە ئىلىنماي كەلدى. بۇنىڭدا قەستەنلىك مەۋجۇت.

2005-يىلى ئامېرىكا دۆلەت مەجلىسى تەرىپىدىن ئىسپاتلىنىشتىن ئىلگىرى، دۆلەت ئىشلىرى ئىشخانىسىنىڭ ئەمەلدارلىرىدىن بىرى ئامېرىكانىڭ خىتايغا ياردەم بەرگەنلىكى توغرىسىدىكى بىلىنمىگەن ئىشلارنى ئېنىقلىدى. ئۇنىڭ ئېيتىشىچە، ئامېرىكا خىتاينىڭ ئىشلەپچىقىرىش كۈچىنى ئاشۇرۇش ئۈچۈن خىتايغا كۆپلىگەن ئىشلەپچىقىرىش مۇتەخەسسسلەرنى ئەۋەتكەن ئىكەن. ئۇ مالىيە مىنىستىرلىكى ۋە پۇلنى كونترول قىلىش ئورگىنىنىڭ خىتايغا بانكا

تىجارىتىنى ياخشىلىشى ئۈچۈن ياردەم قىلغانلىقىنى تىلغا ئالدى. ئۇ فېدرال ئاۋىئاتسىيە ئىدارىسىنى خىتاي ئايروپىلان ئىشلەپچىقار-غۇچىلىرىغا قىلغان ياردىمىنى بايان قىلدى، شۇنداقلا ئامېرىكا ھۆكۈمىتىگە قاراشلىق باشقا ئورگانلارنىڭ خىتايدىكى يۈزلىگەن ئىلىم-پەن ياردىمى پروگراممىلىرىنىڭ تەرەققىياتىغا قانداق ياردەم بەرگەنلىكىنى دەلىللەر ئارقىلىق ئىسپاتلىدى.

ئىسپات ئاڭلاشتىن كېيىن، بۇ دېپلومات مېنى بىر چەتكە تارتتى. ئۇ مېنىڭ خىتاي-ئامېرىكا مۇناسىۋىتى جەھەتتىكى ئارقا كۆرۈنۈشۈمنى، شۇنداقلا ئامېرىكا دۆلەت مەجلىسى خىزمەتچىسى ئىكەنلىكىمنى بىلىپ، مەندىن «سىز بۇ يىللىق گۇۋاھلىق تەلپىنى ئەمەلدىن قالدۇرۇۋېتەلەم-سىز؟» دەپ سورىدى. مەن ئۇنىڭ كەلگۈسىدىكى گۇۋاھلىقتىن نېمىشقا ئۆزىنى تارتىدىغانلىقى توغرىسىدا ئويلىنىدىم. ئۇ يەنە مۇنداق دېدى: «ئېرىشىلگەن ئۇچۇر قانچە كۆپ بولسا، كىشىلەر ئۇنى شۇنچە بىلىپ كېتىدۇ. شۇنداقلا، خىتايدىكى دۆلەت مەجلىسى تەنقىدچىلىرى بۇ ھەقتىكى ئۇچۇرلارنى يوق قىلىشقا تىرىشىدۇ.» بۇ خىلدىكى قىسقارتىش بىزنىڭ خىتاي بىلەن بولغان مۇناسىۋىتىمىزنى ئوتتۇز يىل كەينىگە چېكىندۈرۈۋېتىدۇ.»

ئامېرىكا ھۆكۈمىتىنىڭ خىتاينى مەبلەغ بىلەن تەمىنلەش ئارقىلىق قىلغان ياردەملىرى توغرىسىدا تېخىچە ھېچقانداق ھېسابات خاتىرىسى يوق. ئامېرىكا ئۆزىنىڭ ئەڭ چوڭ رەقىبىنى مەبلەغ بىلەن تەمىنلەپلا قالماي، ھەتتا بۇ ياردەم ئۈچۈن قانچىلىك مەبلەغ ئاجرىتىلغانلىقى توغرىلىق مەلۇمات يوق.

مارافوندا رىقابەتلىشەلەش ئۈچۈن، دۆلەت مەجلىسى بارلىق ئورگانلار ۋە تارماقلاردىن خىتايغا قىلغان ياردەملەر توغرىلىق يىللىق دوكلات بېرىشىنى تەلەپ قىلىشى كېرەك. ناۋادا بۇ خىلدىكى پروگراممىلار ئېنىقلىنىپ، تەشۋىق قىلىنسا، ئۈچ خىل پايدىلىق نەتىجە ئوتتۇرىغا چىقىدۇ. بىرىنچىدىن، ئامېرىكا-خىتاي مۇناسىۋەتلىرىگە گۇمان بىلەن قارايدىغان ۋە سەگەكلىك بىلەن ئىش كۆرۈش تەرەپتارى بولغان

ئامېرىكىلىقلار بېيجىڭنى تېخىمۇ بەك قوللاش كېرەك دەپ قارايدىغان زور ساندىكى ئاكادېمىكلار، ئانالىزچىلار ۋە ھۆكۈمەت سەرخىللىرىغا قارشى نەق دەلىل-ئىسپاتلارغا ئېرىشىدۇ. ئىككىنچىدىن، ئامېرىكا خىتايغا ياردەم بېرىۋاتقان چوڭ ساھەلەرنىڭ ئېنىقلىنىشى نەتىجىسىدە، سىياسەت بەلگۈچىلەر بېيجىڭنىڭ قىلمىشلىرىغا قانداق شەكىلدە تەسىر كۆرسىتىشىمىز توغرىلىق تېخىمۇ ياخشى پىكىرگە كېلەلەيدۇ. ئۈچىنچىدىن، ئامېرىكىلىقلار بۇ تىزىملىك ئارقىلىق خىتايىنىڭ تارىخ دەرىسلىكلىرىدە يەر ئالغان (بۇ ھەقتىكى مەزمۇن بەشىنچى بابتا سۆزلەنگەن) «جون تايلىردىن بۈگۈنگىچە بولغان ئامېرىكا پىرىزدېنتلىرى خىتايىنى چەكلەش ۋە ئۇنىڭغا زىيانكەشلىك قىلىشقا تىرىشقان» دېگەن ئەيىبلەشلىرىگە ئاقابىل تۇرالايدۇ.

ئۈچىنچى قەدەم: رىقابەت كۈچىنى ئۆلچەش ئۇرۇشقاق بەگلىكلەر دەۋرىگە ئائىت نۇرغۇن ھېكايىلەر ئىستراتېگىيە بەلگىلەشتىن ئاۋۋال كۈچ تەڭپۇڭلۇقىنى ئەستايىدىللىق بىلەن ئۆلچەش خاراكتېرىدىكى مەزمۇنلارنى ئۆز ئىچىگە ئالىدۇ. «سىز دەڭسىگەن نەرسە تەرەققىي قىلىدۇ» پىرىنسىپى ئامېرىكانىڭ كلاسسىك سودا پىرىنسىپى ھېسابلىنىدۇ. بۇ قارىماققا ئاددىي، ئەمەلىيەتتە سالىمىقى ئېغىر بىر ساۋاق بولۇپ، «سىز نېمىنى تەرەققىي قىلدۇرۇشىڭىز كېرەكلىكىنى بىلمىگۈچە، ئالغا ئىلگىرىلىيەلمەيسىز.» ئارقىدا قېلىش سەۋەبىڭىزنى بىلمىگۈچە، مۇسابىقىدە رەقىبىڭىزنى يېڭەلمەيسىز. خىتايلار ھەر يىلى ئۆزلىرىنىڭ ئامېرىكاغا نىسبەتلەشتۈرگەندىكى ماس ھالدىكى رىقابەت كۈچىنى ئانالىز قىلىشىدۇ. ئامېرىكا نېمىشقا بۇنىڭ ئوخشىشىنى قىلمايدۇ؟

1986 -يىلى قۇرۇلغان تاپاۋەتسىز ئورگان رىقابەتچىلىك كېڭىشى ئامېرىكانىڭ يەرشارىۋىي رىقابەت كۈچىنى كۈچەيتىشنى مەقسەد قىلىدۇ. كېڭەش ئىجرائىيە ئەمەلدارلىرىنى، ئۇنىۋېرسىتېت مۇدىرلىرىنى، دۆلەتلىك ئەمگەك ئورگانلىرىنىڭ باشچىلىرىنى ۋە داغلىق تەتقىقات ئورۇنلىرىنى بىر يەرگە جەم قىلغان. بۇ كېڭەش نەشىر قىلغان ماتېرىياللاردا بېيجىڭنىڭ ياسىمىچىلىق ۋە

سانائەتكە غايەت زور مەبلەغ سېلىشى قاتارلىق ئامىللار سەۋەبلىك خىتايىنىڭ بىرىنچىلىكىنى ساقلايدىغانلىقى، ئامېرىكانىڭ بولسا كەمىدە 2017-يىلىدا ياسىمىچىلىق جەھەتتە خىتايىدىن قانداق كېيىن قالىدىغانلىقى بايان قىلىنغان. (2) ئامېرىكا ھۆكۈمىتى ئامېرىكانىڭ رىقابەت كۈچىگە ئوخشاش، بىراق تېخىمۇ پۇختا تەدبىر قوللىنىشى كېرەك. ئاقساراي دۆلەت مەجلىسىگە ئامېرىكانىڭ ئۆز رەقىبلىرىگە نىسبەتەن قانداق ئىلگىرىلىگەنلىكىگە مۇناسىۋەتلىك يۈزلىنىشلەرنى ۋە تەخمىنلەرنى ئۆز ئىچىگە ئالغان يىللىق دوكلات سۇنۇشى كېرەك. ئىستىخبارات تارماقلىرىنى ئۆز ئىچىگە ئالغان ئامېرىكا ھۆكۈمىتىنىڭ كۆپلىگەن تارماقلىرى بۇنىڭغا قاتنىشىشى كېرەك. بۇ دوكلات پۈتكۈل دۆلەتلەرنى ئۆز ئىچىگە ئالغان بولۇشى كېرەك ئەمەس. پەقەتلا، خىتايىدىن باشلانغان ئالدىنقى ئون چوڭ دۆلەتنى ئۆز ئىچىگە ئالسا كۇپايە.

تۆتىنچى قەدەم: رىقابەت ئىستراتېگىيى-

سىنى تەرەققىي قىلدۇرۇش

«ئۇرۇشقاق بەگلىكلەر ئىستراتېگىيىسى» ھەر دائىم باشچىلارنىڭ «ئىسلاھانلار» نى ئىشقا سېلىش ئارقىلىق، قانداق قىلىپ ئۆز كۈچىنى ئۆز رىقابەتچىسىدىنمۇ تېز سۈرئەتتە ئاشۇرغانلىقى توغرىلىق توختىلىدۇ. بۇ يەردىكى مۇھىم نۇقتا ئۆز ئىستراتېگىيىسىنى ئۆزگەرتىش كېرەك بولغانلىقىنى تونۇپ يېتىشكە ۋە شۇ بويىچە ھەرىكەت قىلىشقا دادىللىق بىلەن يۈزلىنىش، ئاندىن ئۆزى كۆزلىگەن نىشانغا يېتىشتە يېڭى تاختىكىلارنى قوللىنىشتىن ئىبارەت.

ۋۇدروۋ ۋېلسون مەركىزىنىڭ ئامېرىكا ۋە يەرشارى ئىقتىسادى پروگراممىسىنىڭ دېرىكتورى، رىقابەت كېڭىشىنىڭ سابىق رەئىسى كېنت ھاگېس (Kent Hughes) خىتايىنىڭ تېخنىلوگىيە تەرەققىيات رىقابىتىنى سوۋېت ئىتتىپاقىنىڭ 1957-يىلىدىكى سىۋىتسىك سۈنئىي ھەمراھىنى قويۇپ بېرىشى بىلەن سېلىشتۇرما قىلغان. ھاگېس شۇ قېتىملىق سۈنئىي ھەمرا قويۇپ بېرىشنىڭ (ئەينى چاغدا) ئامېرىكانىڭ تېخنىلوگىيە ۋە ئەسكىرى جەھەتتىكى ھۆكۈمرانلىق ئورنىغا جەڭ ئېلان قىلغانلىق دەپ

قارالغانلىقىنى، شۇنداقلا ئاشۇ سۈنئىي ھەمراھ قويۇپ بېرىش ۋە قەسنىڭ ئامېرىكانىڭ ئېنژىنىرلىق، پەن-مائارىپ ۋە خۇسۇسىي ساھەلەردە يېڭىلىق يارىتىش قاتارلىقلارغا مەبلەغ سېلىشىنى قوزغاتقانلىقىنى بايان قىلدى. (ھالبۇكى) خىتاينىڭ باش كۆتۈرۈشىگە نىسبەتەن تېخىچە يۇقىرىقىغا ئوخشاش كۈچلۈك ئىنكاس قاينۇرۇلمىدى. ھاگس رىقابەت كۈچىنى ساقلاپ قېلىشقا ئائىت بىر قاتار ئىستىقبالىق سىياسەت تەكلىپلىرىنى ئوتتۇرىغا قويغان بولۇپ، بۇ تەكلىپلەر رىقابەت كۈچىنى ئاشۇرۇشتا ئامېرىكانىڭ خۇسۇسىي ۋە ئاممىۋى تارماقلىرىنىڭ ھەمكارلىققا ئۆتۈش، مالىيە ۋە پۇل ئىسلاھاتى، تېخنىلوگىيەدە يېڭىلىق يارىتىش، ئۆمۈرلۈك ئۆگىنىش مەدەنىيىتى بەرپا قىلىش(3)، ئاۋام تەتقىقاتى ۋە تەرەققىياتىنى يۇقىرى كۆتۈرۈش قاتارلىقلارنى ئۆز ئىچىگە ئالغان.(4) IBM شىركىتىنىڭ سابىق مۇئاۋىن دېرىكتورى، نيۇ يور ئۇنىۋېرسىتېتىدىكى رالىف گومورىي «ئامېرىكانىكى ياسىمىچىلىق سانائىتىنىڭ ھەقىقىي رەۋىشتە گۈللىنىشى» نى ئىلگىرى سۈرۈش ئارقىلىق خىتاي ھۆكۈمىتىنىڭ «تېرىقچىلىق، ئېنىرگىيە ۋە تېخنىلوگىيە قاتارلىق ساھەلەرگە تۆۋەن ئۆسۈملۈك ياكى ئۆسۈمسىز قەرز بېرىشتىن سىرت، بۇ ساھەلەرگە ياردەم پۇلى بېرىش» قىلمىشىغا قارشى تۇرۇشنى تەشەببۇس قىلغان.(5) خىتاي كومپىتىتىدىكى پاترىك مۇلورىمۇ ئوخشاشلا «نۆۋەتتىكى ۋەزىيەتنىڭ ئامېرىكانىڭ ئىقتىسادىي ئەۋزەللىكىگە، ھەتتا دۆلەت بىخەتەرلىكىمىزگە ئۇزۇن مۇددەتلىك تەھدىت ئېلىپ كېلىدىغانلىقى» ئۈچۈن، دۆلەتلىك يېڭى رىقابەت ئىستراتېگىيىسىنىڭ زۆرۈرلىكىنى تەپسىلىي بايان قىلغان.(6)

ئاممىۋى سىياسەت ئانالىزچىلىرىدىن روبېرت ئاتكىنسون ۋە ستېفېن ئېزېل ئامېرىكانىڭ رىقابەت كۈچىنى ئاشۇرۇش ئۈچۈن كۆپ خىل ئورگانلاردىن تەشكىل تاپقان پىلان ئوتتۇرىغا قويدى. بىراق ئۇلار بۇ پىلاننىڭ كۈچلۈك قوللاشقا ئېرىشكەن سىياسىي كۆز قاراشلار سەۋەبلىك توسالغۇغا ئۇچرىشىدىن ياكى يوق قىلىۋېتىلىشىدىن ئەنسىرەيدۇ. ئۇلار

كونسېرۋاتىپلارنى ئاگاھلاندۇرۇپ مۇنداق دېگەن: «ئوڭچىلار ئامېرىكانىڭ يەر شارىۋىي ھەربىي كۈچ جەھەتتىكى يېتەكچىلىك ئورنىنىڭ نىسبىي ھالدا تۆۋەنلەپ كېتىشىگە تولىمۇ سەزگۈرلۈك بىلەن مۇئامىلە قىلىدۇ. غەلىتە يېرى شۇكى، ئامېرىكانىڭ ئىقتىسادىي ئورنىنىڭ تۆۋەنلىنىشى ئۇنىڭ ئومۇمىي بىخەتەرلىكىگە، بولۇپمۇ دۆلەت مۇداپىئەسى ئىقتىدارىغا زىيانلىق تەسىر كۆرسىتىدۇ.» سولچىلارغا كەلسەك، ئاتكىنسون ۋە ئېزېل ئۇلارنى ئاگاھلاندۇرۇپ «ئەگەر ئامېرىكا يەر شارىدىكى يېڭىلىق يارىتىش ئەۋزەللىكى رىقابەتتە ئۆتتۈرۈپ قويسا، سولچىلار ئۆزلىرىنىڭ ئىجتىمائىي ئادالەتنى ئىلگىرى سۈرۈش ۋەزىپىسىنى ئۈنۈملۈك رەۋىشتە ئورۇندىيالمىغانلىقىنى ئېتىراپ قىلىشى كېرەك.»(7)

بەشىنچى قەدەم: دۆلەت ئىچىدە ئورتاق نۇقتىدا بىرلىك ھاسىل قىلىش ئۇرۇشقا بەگلىكلەر لېدىرلىرى ئىتتىپاقداشلىق-رى بىلەن يېقىن ئىتتىپاقداشلىق مۇناسىۋىتىنى ساقلاشقا تىرىشىپ، ئورتاق مەقسەت ئۈچۈن بىرلەشكەن، توختاۋسىز ئۆزگىرىپ تۇرىدىغان ئىتتىپاق قۇرۇپ چىققان. ئىتتىپاقسىزلىق خەتەرلىكتۇر. ئامېرىكا ھۆكۈمىتىنىڭ ئىچى ۋە سىرتىدا ئامېرىكانىڭ خىتايغا قاراتقان سىياسىتىنى ئىسلاھ قىلىشنى تەشەببۇس قىلىدىغانلار ناھايىتى كۆپ. ئەمما، ئۇلار دائىملا بىر-بىرىنى ئىتتىپاقداش دەپ قارىمايدىغان گۇرۇپپىلارغا بۆلۈنۈپ كېتىشكەن. ئەڭ بولمىغاندىمۇ 1995-يىلىدىن بېرى، بېيجىڭدىكى خىتاي ئالىملىرى ماڭا ئامېرىكانىڭ خىتايغا قاراتقان سىياسىتىنى تەنقىدلەيدىغان كىشىلەرنىڭ سىياسىي ئىختىلاپلار سەۋەبلىك ھېچقاچان ھەمكارلىشالمايدىغان دەرىجىدە بۆلۈنۈپ كەتكەنلىكىنى خۇشاللىق بىلەن ئېيتىپ بەرگەن ئىدى.

ئارىمىزدىكى خىتاينى ئۆزگەرتىشنى كۆزلەيدىغان كىشىلەرنىڭ ئارىسىدا ھەمكارلىق شەكىللەندۈرۈشنىڭ ۋاقتى بەكلا ئۆتۈپ كەتتى. ۋەزىپىسى خىتايغا ئۆزگۈرۈش ئېلىپ كېلىش بولغان

كۈچلۈك ئىتتىپاقتىن بىرى ئامېرىكا قۇرۇلۇشى، (بۇ ئارقىلىق) ئامېرىكاغا زىيانلىق ۋە ۋاقتى ئۆتكەن ئۇسۇللارنى ئۆزگەرتىپ، بېيجىڭنىڭ ئىسلاھاتىنى تېزلىتىشى كېرەك. بۇ، دالاي لاما قولىدىن ئامېرىكىلىقلار بەش بۇرجەكلىك بىنانىڭ ھاۋا ۋە دېڭىز ئۇرۇشى چىقىمىنى ئۆستۈرۈشىنى تەشەببۇس قىلىدىغان ئامېرىكا مۇداپىئە مۇتەخەسسسلرى بىلەن بىرلىشىشى كېرەكلىكىدىن دېرەك بېرىدۇ. بۇ كىشىلىك ھوقۇق تەشەببۇسچىلىرىنىڭ ئامېرىكا كارخانىلىرى بىلەن بىر سەپتە خىزمەت قىلىپ، بىلىم مۈلۈك ھوقۇقىنى قوغداشنى تەلەپ قىلىشى كېرەكلىكىدىن دېرەك بېرىدۇ. شۇنداقلا بۇ، «بىر بالىلىق بولۇش سىياسىتى»نى ئۆزگەرتىشىنى كۆزلىدىغان، بالا چۈشۈرۈۋېتىشكە قارشى تۇرغۇچى گۇرۇپپىلىرىنىڭ دۆلەت مەجلىسى تەرىپىدىن تەسسىس قىلىنغان دېموكراتىيەنى ئىلگىرى سۈرۈش تەشكىلاتلىرى بىلەن بىرلىكتە ئىش قىلىش كېرەكلىكىدىن دېرەك بېرىدۇ.

ئالتىنچى قەدەم: دۆلەتلەر بىلەن ۋېرتىكال ئىتتىپاق ھاسىل قىلىش

خىتاينىڭ جەنۇبىي دېڭىزغا كېڭىيىشى، فىلىپپىن بېلىقچىلىق كېمىلىرىنى بوزەك قىلىشى، ۋېيتنام يەر تەۋرەشنى تەكشۈرۈش كېمىلىرىنىڭ كاپىلىنى كېسىۋېتىشى ۋە يېقىندا جەنۇبىي دېڭىزدا ھاۋا مۇداپىئەسى پەرقلىنىدۇرۇش رايونى قۇرۇشى قاتارلىقلار سەۋەبىسىز ئەمەس. خىتاي بۇ رايوندىكى مول تەبىئىي بايلىقلارغا ئېرىشىشكە كاپالەتلىك قىلىشىنى، شۇنداقلا خىتايدىن بەك قورقۇپ كەتكەن قوشنىلىرىنىڭ خىتايغا تاقابىل تۇرۇش ئۈچۈن بىرلىشىۋېلىشىغا قارشى قورقۇنۇچ سالىشىشىنى ئۈمىد قىلىدۇ.

سىز مەيلى قورشاش شاھمات ئويناپ باققان، ياكى ئويناپ باقمىغان بولۇڭ، بىر توپ دۈشمىنىڭىز تەرىپىدىن قورشاشقا ئېلىنىشىنىڭ خەتەرلىك ئىكەنلىكىنى بىلمەي قالمايسىز. خىتاينىڭ تەبىئىي قورقۇنۇچى دەل ئۆز قوشنىلىرىنىڭ مۇشۇ خىل شەكىلدىكى ئىتتىپاقداشلىق ھاسىل قىلىۋېلىشىدۇر. مانا بۇ ئامېرىكانىڭ مۇڭغۇلىيە، كورىيە، ياپونىيە، فىلىپپىن قاتارلىق دۆلەتلەرگە مۇشۇ جەھەتتىن ئىلھام بېرىشى كېرەكلىكىنىڭ سەۋەبىدۇر. ھەتتا، بۇ خىل ئىتتىپاق سەۋەبلىك ئوتتۇرىغا

چىقىدىغان ۋە مۇشۇ نىشان بويىچە ھەرىكەت قىلىدىغان ئىتتىپاقتىن كېلىدىغان تەھدىت بېيجىڭنى توختىتىشقا ۋە ئۇنىڭ جەڭگىۋارلىقىنى تۈۋەنلىتىشكە يارىشى مۇمكىن. خىتاي ئامېرىكا ۋە ئۇنىڭ ئىتتىپاقداشلىرىنىڭ سوۋېت ئىتتىپاقىنى قانداق چەكلىگەنلىكىنى بىلىدۇ. ئامېرىكانىڭ خىتاينىڭ قوشنىلىرىغا ياردەم بېرىشىنى كۈچەيتىشى ۋە ئۇلار ئارىسىدىكى ھەمكارلىقنى ئىلگىرى سۈرۈشى نەتىجىسىدە خىتاي رايوندا يېتىم قالغاندا، خىتاي قاتتىق قوللىرى تەنقىدكە ئۇچرايدۇ.

يەتتىنچى قەدەم: سىياسىي ئىختىلاپلارنى قوغداش

سوغۇق مۇناسىۋەتلەر ئۇرۇشىنىڭ ئالدىنقى سېپىدىكى ئەسكەرلەرنىڭ كۆپىنچىسى سوۋېت ئىتتىپاقىلىق ۋە شەرقىي ياۋروپالىق پىكرى رەقىبلەر بولۇپ، ئۇلار تۈگمەس تەكشۈرۈش، يالغان تەشۋىقات، دىنىي زىيانكەشلىك ۋە ئىقتىسادىي قۇللۇق قاتارلىقلارغا تەسلىم بولۇشنى رەت قىلغان كىشىلەر ئىدى. ئۇلارنىڭ يولباشچىلىرى ۋاكلاۋ خاۋىل، لېچ ۋالىسا ۋە ئالكساندېر سولژېنىتسىن قاتارلىق كىشىلەر ئىدى. ئۇلار جاسارىتى، قىزغىنلىقى ۋە پىرىنسىپلىرى ئارقىلىق سوۋېت ئىتتىپاقىنى ۋە تۆمۈر يەردىن يەر چىشلەتكەن. ئۇلار بۇ ئىشنى يالغۇز ھالەتتە قىلغان ئەمەس. تىرۇمىندىن رېگانغىچە بولغان ئامېرىكا پىرىنسىپلىرى ئۇلارنى قوللىغان. ئۇلار تۈرمىلەرگە تاشلانغاندا، ئامېرىكا پىرىنسىپلىرى ئۇلارنىڭ قويۇپ بېرىلىشىنى تەلەپ قىلغان. ئۇلار پۇلغا موھتاج بولغاندا، ئامېرىكىلىقلار ئۇلارغا پۇل ئەۋەتىپ بەرگەن. ئۇلار ئەركىن پىكىر بايان قىلىنىدىغان، رېجىم رەت قىلىدىغان بىر سەھنىگە ئېھتىياجلىق بولغاندا، ئامېرىكىلىقلار مەتبەئەلىرىنى ۋە رادىئو قاناللىرىنى ئىشقا سېلىپ، ئەركىن ياۋروپا رادىئوسى ئارقىلىق ئۇلارنىڭ كۈرىشىنى ۋە ئېتىقادىنى مىليونلىغان ئائىلىلەرگە ئېلىپ كىرگەن.

كۈنىمىزدە خىتاي تىبەت بۇددىستلىرى ۋە ئۇيغۇر مۇسۇلمانلىرىغا زىيانكەشلىك قىلىشىنى كۈچەيتتى. خىتاي ھۆكۈمىتى تىبەتتە چەكلىمىلەرنى يولغا قويۇپ، نامايىشچىلارنى قولغا ئالدى. بىگۇناھ خەلقنى ئۆلتۈرۈپ، دالاي لاماڭنىڭ سۆزى بويىچە ئېيتقاندا رايوننى «يەر يۈزىدىكى دوزاخ»قا ئايلاندۇر-

دى. (8) شەرقىي تۈركىستاندا بولسا ئېنتىرنېت ۋە تورلار دائىملا چەكلىمىگە ئۇچرىدى، دۆلەت رىياسەتچىلىكىدىكى كۆچمەن يۆتكەش سەۋەبلىك، تىبەت ۋە شەرقىي تۈركىستاندىكى خىتايلارنىڭ نىسبىتى زور مىقداردا ئېشىپ كەتتى. (9)

خىتاي يەنە خىرىستىيانلارغىمۇ زىيانكەشلىك قىلىدۇ. خىتايدا چەتئەللىكلەرنىڭ چېركاۋ پائالىيەتلىرىگە قاتنىشىشتىن ئىلگىرى پاسپورتىنى كۆرسىتىشى دائىم ئۇچرايدىغان ئىش. بۇنىڭ سەۋەبى نېمە؟ چۈنكى، خىتاي خۇداغا ئىشەنمەيدىغان كوممۇنىستىك پارتىيە تەرىپىدىن ئىدارە قىلىنىدۇ. خىتاي ھۆكۈمىتى خىتاي پۇقرالىرىنى دۆلەتنىڭ باشقۇرۇشىدا بولمىغان چېركاۋلاردىن ئۇزاقلاشتۇرۇشنى كۆزلەيدۇ. كۆپچىلىك مۇتەخەسسسلەر خىتايدا ئاتىمىش مىليوندىن يۈز مىليونغىچە خىرىستىيان مۇرىتى بار، بۇ سان ئاشماقتا دەپ قارايدۇ. (10) «خىتايدا ياردەم» تەشكىلاتىنىڭ قۇرغۇچىسى ۋە باشچىسى باب فۇ خىتاي خەلقىنى ئېتىقادىنى ۋە ئەركىنلىكىنى قوغداش بىلەن قوراللىنىدۇرۇشنى كۆزلەيدۇ. بۇ تەشكىلاتنىڭ مەقسىتى قانۇنىي ئىسلاھاتلارنى ئىلگىرى سۈرۈش، خىتايدىكى «چېركاۋغا ئۆزگەرتىلگەن ئۆيلەر»نى مەبلەغ بىلەن تەمىنلەش ۋە تۈرمىگە سولانغان خىرىستىيانلارغا ياردەم بېرىشتىن ئىبارەت. باب فۇ بىر بالىلىق بولۇش سىياسىتى سەۋەب بولغان زوراۋانلىقلارنى ئاشكارىلاپ، خىتايدىكى باشقا كىشىلىك ھوقۇق پائالىيەتلىرىگە ياردەم بېرىدۇ. يېقىندا، باب فۇ ئەمما پائالىيەتچى چېن گۇاڭچېڭنىڭ خىتايدا ئۆيىگە نەزەربەنت قىلىنىشتىن قۇتۇلۇپ، سالامەت ھالدا ئامېرىكاغا كېلىۋېلىشىغا ياردەم قىلدى. (11)

ياڭ جىيەنلى 1989-يىلىدىكى تىيەننەنمېن قىرغىنچىلىقىدىن ئامان قالغان ئۆكتەبىر خىتايدۇر. ئۇ خىتاي ھۆكۈمىتىنىڭ ئىچكى قىسمىدىكى مەسئۇلىيەت تۇيغۇسىنى يۇقىرى كۆتۈرۈش ئۈچۈن 25 يىلدىن بېرى كۈرەش قىلدى. ئۇ «خىتاي پۇقرالار كۈچى» تەشكىلاتىنى قۇرغان. بۇ تەشكىلات خىتايدىكى دېموكراتىيەنى ياقلايدىغان تەشكىلاتلارنى خەلقئارادىكى كىشىلىك ھوقۇق پائالىيەتچىلىرى بىلەن تونۇشتۇرۇشنى كۆزلەيدۇ. (12) ياڭ جىيەنلى بۇ خىزمىتى سەۋەبلىك خىتايدا

بەش يىل نۇرمىدە ياتقان. ئۇ ئامېرىكا دۆلەت مەجلىسىنىڭ چاقىرىقى، ب د تنىڭ قارارى ۋە تاپاۋەتسىز تەشكىلاتلارنىڭ قويۇۋېتىش چاقىرىقى نەتىجىسىدە قويۇپ بېرىلگەن. ئۇنىڭ قويۇپ بېرىلىشى ئۆكتەبىرلەرنى سىرتتا تۇرۇپ قوللاشنىڭ چوڭ ئۆزگۈرۈش پەيدا قىلىدىغانلىقىنى كۆرسىتىپ بەردى. ئەگەر ئامېرىكا ھۆكۈمىتى ياڭنىڭ قويۇپ بېرىلىشى ئۈچۈن كۈچىگەنگە ئوخشاش، باشقا ئۆكتەبىرلەرنىڭ قويۇپ بېرىلىشى ئۈچۈنمۇ كۈچىسە، بۇنىڭ قانچىلىك دەرىجىدە تەسىرگە ئىگە بولىدىغانلىقىنى تەسەۋۋۇر قىلىپ بېقىڭ.

نەنسى پلۇسنىڭ دالاي لامانى قەتئىي قوللىغىنىدەك، پىرىزدېنت بۇشمۇ باب فۇنىڭ خىتايدا دىنىي ئەركىنلىكنى كۈچەيتىش تىرىشچانلىقلىرىنى قوللىدى. ئەپسۇسكى، باب فۇنىڭ دېيىشىچە، پىرىزدېنت ئوباما باب فۇنىڭ ياردەم چاقىرىقلىرىنى جاۋابسىز قالدۇرغان ئىكەن. (13) پىرىزدېنت ئوباما خىتاينىڭ كىشىلىك ھوقۇق نەتىجىلىرىنى بېيجىڭ كۆڭۈل بۆلىدىغان سودا مۇناسىۋىتى قاتارلىق مەسىلىلەرگە باغلىۋالمىغان. ئوباما ھۆكۈمىتى ھەتتا ئىستراتېگىيە بەلگىلەش جەھەتتە، شۇنداقلا 2009-يىلى 4-ئايدا خۇجىنتاۋ بىلەن ئۆتكۈزگەن ئىقتىسادىي دىئالوگىدەمۇ كىشىلىك ھوقۇق مەسىلىسىنى تىلغا ئالمىغان.

ئامېرىكا ھۆكۈمىتى يۈز يىللىق مازافونغا تاقابىل تۇرۇشتا ئەڭ ئۈنۈملۈك ئىتتىپاقداش بولۇشى مۇمكىن بولغان تەرەپلەرنىڭ تىرىشچانلىقلىرىغا بۇزغۇنچىلىق قىلماسلىقى كېرەك.

سەككىزىنچى باسقۇچ: ئامېرىكاغا قارشى ھەرىكەتلەر ئۈچۈن تەييارلىق قىلىپ قويۇش

خىتاي ئامېرىكاغا قارشى تور جاسۇسلىقى قىلىدىغان مەنبەلەردىن بىرى بولۇپلا قالماي، بۇ جەھەتتىكى باش مەنبە ھېسابلىنىدۇ. بەزى مۆلچەرلەرگە كۆرە، ئامېرىكاغا قارىتىلغان تور جاسۇسلىقى ھەرىكەتلىرىنىڭ توقسان پىرسەنتىدىن كۆپرەكى خىتايدىن كېلىدىكەن. (14) خىتاي خاككېلىرى قەرەللىك ھالدا ئامېرىكا كارخانىلىرى ۋە ھۆكۈمەت ئورگانلىرىغا ھۇجۇم قىلىپ تۇرىدۇ. زىيانكەشلىككە ئۇچرىغۇچىلار تىزىملىكىدىن گۇگىل، بۇز ئالېن خامىلتون، AT&T، ئامېرىكا سودا

ئۇيۇشمىسى، ۋىزا، ماستېركارد، دۆلەت مۇداپىئە مىنىستىرلىقى، ئېنىرگىيە مىنىستىرلىقى قاتارلىق كارخانا ۋە ئورگانلارمۇ ئورۇن ئالغان. خاككېرلىق خىتاينىڭ ئۆزى كەشىپ قىلالمايدىغان تېخنىلوگىيىلەر ۋە ئۆزى ئوتتۇرىغا چىقارالمايدىغان ئەقلىي مۈلۈكلەرنى ئوغرىلاشتىكى يادرولۇق چارىسىدۇ. ئامېرىكا دۆلەتلىك ئاخبارات ئىدارىسىنىڭ سابىق باشلىقى دەننىس بلاير ۋە ئامېرىكانىڭ خىتايدا تۇرۇشلۇق باش ئەلچىسى جون خانتسمەن باشچىلىقىدىكى ئامېرىكا بىلىم-مۈلۈك كومىتېتىنىڭ ئامېرىكانىڭ ئەقلىي مۈلۈكلىرىنىڭ ئوغرىلىنىشى توغرىسىدا چىقارغان دوكلاتلىرىدىن بىرىدە، ئەقلىي مۈلۈكنىڭ ئوغرىلىنىشى سەۋەبلىك ئامېرىكانىڭ يىللىق زىيىنىنىڭ ئۈچ يۈز مىليارت دوللاردىن ئېشىپ كېتىدىغانلىقى كۆرسىتىلگەن. (15)

ۋىرجىنىيە شىتاتى ۋەكىلى فرانك ۋولف (Frank Wolf) ئامېرىكا تېخنىلوگىيە مۈلۈكىنىڭ خىتاينىڭ تاجاۋۇزىغا ئۇچرىماسلىقى ئۈچۈن ۋە خىتايدىكى كىشىلىك ھوقۇقنى ياخشىلاش ئۈچۈن ئىزچىل رەۋىشتە تىرىشچانلىق كۆرسەتكەن. ئۇ خىتاينىڭ ئامېرىكانىڭ ئوچۇق ئاشكارىلىق ۋە ئۇچۇرلاردىن تەڭ بەھرىمەن بولۇش خاھىشىدىن قانداق پايدىلانغانلىقىنى تونۇپ يېتىپ، ئەقلىي مۈلۈكلەرنىڭ قوغدىلىشى ئۈچۈن بەزى كاپالەتلەرنىڭ ئوتتۇرىغا چىقىشىغا ھەمدەم بولغان. ۋولف 2011-يىلى فېدېراتسىيە خامچوتىغا ناسا بىلەن ئاقساراي پەن-تېخنىكا ۋە تېخنىلوگىيە سىياسىتى ئىشخانىسىنىڭ شۇ يىلى خىتاي بىلەن بىرلىكتە ھەر قانداق ئىلمىي پائالىيەتلىرىگە قاتنىشىشىنى چەكلەيدىغان بىر ماددىنى قوشقان. (16)

ھالبۇكى، ۋولف خىتاينىڭ ئامېرىكانىڭ تېخنىلوگىيە ئۈستۈنلىكلىرىگە ئېرىشىۋېلىش ئىقتىدارىنى چەكلەشتىكى تەنھا «بۆرە» بولۇپ قالدى. ئۇ 2011-يىلىدىكى تىرىشچانلىقىدىن باشلاپ، مۇشۇنىڭغا ئوخشاش قانۇن ئىجراسىنى قولغا كەلتۈرەلمىدى. «ۋولف ماددىسى نىڭ مۇۋەپپەقىيەتلىك نەتىجىلىنىشى سەۋەبلىك توم لانتوس كىشىلىك ھوقۇق كومىتېتى ئامېرىكانىڭ

ئالەم كېمە قويۇپ بېرىش (ئۇچۇرىغا) خىتاي ئاخباراتچىلىرىنىڭ ئېرىشىۋېلىشىغا ھەمدە ۋولفىنىڭ خىتايدىكى كىشىلىك ھوقۇققا مۇناسىۋەتلىك باشقا خىزمەت ئۇچۇرلىرىغا ئېرىشىۋېلىشىغا تاقابىل تۇردى. (ئاقسۋەتتە) ۋولف خىتاي تور ھۇجۇمىنىڭ زىيانكەشلىكىگە ئۇچرىغۇچىسى بولۇپ قالدى. (17)

ۋولفىنىڭ سەزگۈر تېخنىلوگىيە، ھەربىي مەخپىيەتلىك ۋە ئەقلىي مۈلۈك قاتارلىقلارنىڭ ئوغرىلىنىش مەسىلىسىگە يېقىندىن كۆڭۈل بۆلۈشى بەكمۇ مۇھىم ئەھمىيەتكە ئىگە. بىراق، ئۇ 2014-يىلى دۆلەت مەجلىسىدىن ئىستىپا بەرگەنلىكىنى جاكارلىغان. ئەگەر ئامېرىكانىڭ خىتاي بىلەن يۈز يىللىق ماراتوندا رىقابەتلىشىشكە قادىر بولالاشقا نىسبەتەن ئۈمىدى بولسا، ئۇ ھالدا ۋولفىنىڭ تەكلىپلىرىنى قايتىدىن ھەرىكەتكە ئۆتكۈزۈپ، بۇ تەكلىپلەرنى كېڭەيتىش يولىنى ئىزدىنىشى كېرەك.

توققۇزىنچى باسقۇچ: پەرق ئېتىش ۋە نومۇسسىز بۇلغۇغۇچىلار

ئامېرىكا ۋە ياۋروپا پارنىك گازى قويۇپ بېرىشىنى يىلىغا ئاتىمىش مىليون توننا ئازايتۇنغاندا، خىتاي پارنىك گازى قويۇپ بېرىشىنى يىلىغا بەش يۈز مىليون توننا ئاشۇردى. بەلكىم، خىتايدىكى مۇھىت بۇلغۇنىشى مەسىلىسىنىڭ ئەڭ تىپىك نامايەندىلىرىدىن بىرى 2013-يىلى يانۋار ئېيىدا خىتايدا يۈز بەرگەن «تۇمان ۋە قەسى» بولۇشى مۇمكىن. بۇ چاغدا بېيجىڭدىكى ۋە خىتاينىڭ باشقا شەھەرلىرىدىكى مۇھىت بۇلغۇنىشى دۇنيا سەھىيە تەشكىلاتى بىخەتەر دەپ قارىغان سەۋىيەدىن قىرىق ھەسسە ئېشىپ كەتكەن. بىراق، ھەتتا «تۇمان ۋە قەسى» مۇ خىتاينى مۇھىت مەسىلىسىنى ئۆزگەرتىشكە ئاتلاندىرۇلمىغان. بېيجىڭ خىتاينى مۇھىت ئاسراش مەجبۇرىيىتىنى ئۈستىگە ئېلىشقا مەجبۇرلاپ، ئۇزۇم مۇددەتلىك ئېشىشىنى ۋۇجۇدقا چىقىرىدىغان ھەر قانداق خەلقئارالىق كېلىشىملەرگە ئەمەل قىلىشى رەت قىلىپ كەلمەكتە.

خانتسمەن ئامېرىكانىڭ بېيجىڭدا تۇرۇشلۇق باش ئەلچىلىكىگە تەيىنلەنگەندىن كېيىن، ئۇنىڭ

بېيجىڭدىكى مۇھىت بۇلغىنىش دەرىجىسى توغرىلىق تۆتىنچى ھېسابنامىغا يازما چىقىرىشى بىلەن، خىتاينىڭ مۇھىتىنى قوغداشتىكى ئەڭ ئۈنۈملۈك چارىلەردىن بىرى ئوتتۇرىغا چىقتى. (18) (بۇنىڭ نەتىجىسىدە) خىتايدىكى ئالدىنقى قاتاردىكى مۇھىت نازارەت قىلىش ئورگىنى ھېسابنامىغا «مۇھىت ۋە ئاممىۋى ئىشلار تەتقىقات ئورگىنى» نىڭ مۇدىرى ماجۇن خىتايدىكى سۇ، ھاۋا ۋە تاشلاندىق ماددىلار بۇلغىنىشىنىڭ تور خەرىتىسىنى تۈزۈپ چىقتى. (19)

بىراق، پەقەتلا تېخىمۇ سەزگۈر ھالەتكە ئۆتۈش بىزنىڭ قىلالايدىغانلىرىمىزنىڭ ئەڭ ياخشىسىمۇ؟ ئامېرىكا خىتايدىن مۇھىت ئاسراش مەسئۇلىيىتى بويىچە ھەرىكەت قىلىشنى تەلەپ قىلىشى، خىتاينىڭ بۇنى ئەمەلگە ئاشۇرىشى جەھەتتە چىڭ تۇرۇشى كېرەك. ئۇنداق بولمايدىكەن، ۋاشىڭتون ئامېرىكا شىركەتلىرىنى مۇھىت ئاسراشقا مەجبۇر قىلىۋاتقاندا، خىتاي مەھسۇلاتلارنى ۋە مۇھىت بۇلغىغۇچىلىرىنى ئەڭ تېز شەكىلدە ئېكسپورت قىلىشنى داۋاملاشتۇرۇش ئارقىلىق، رىقابەتچانلىققا تولۇپ تاشقان ئىقتىسادىي ئەۋزەللىككە ئېرىشىدۇ.

ئونىنچى باسقۇچ: چېرىكلىكنىڭ ئاشكارىلىنىشى ۋە تەكشۈرۈش

خىتاي ھۆكۈمىتىنىڭ ئەڭ قورقىدىغانلىرىدىن بىرى ئەركىن ئاخباراتتۇر. خىتاي قۇياش نۇرىنىڭ خاتا قىلمىشلارغا قارشى دېنرېنېكسىيە رولىنى ئوينايدىغانلىقىنى بىلىدۇ. شۇنداقلا، خىتاي رەھبەرلىرى ئۆزلىرىنىڭ چېرىكلىكى، رەزىللىكى، ئامېرىكاغا ۋە بىزنىڭ دېموكراتىك ئىتتىپاقداشلىرىمىزغا ئالاقىدار يالغانچىلىقى- رىنى ئۆز خەلقى بىلپ قالغان تەقدىردە، خەلقنىڭ ئۆزلىرىگە قارشى قوپۇشىدىن قورقىدۇ. شۇنداق تۇرۇقلۇق، خىتاينىڭ ئۆز خەلقىگە سۈزگۈچ قوبۇش ۋە تەتۈر تەشۋىقات قىلىش ھەرىكەتلىرىگە قارشى ئامېرىكانىڭ نېمىشقا تېخىمۇ كۆپ ئىشلارنى قىلمايدىغانلىقى تېخىچە سىر بولۇپ كەلمەكتە.

خىتاينىڭ ئاساسلىق مېدىيا ئورگانلىرى دۆلەت ئىلىكىدە. چېرىكلىككە دەۋەت قىلىش مەسئۇلىيىتى ھەر دائىم خىتايدىكى چەتئەل ئاخبارات خادىملىرىنىڭ زىممىسىگە يۈكلەندۈ. غەرب مېدىياللىرى خىيانەتچىلىك، چېرىكلىككە

قارشى تۇرغان ئەمەلدارلارغا پاراكەندىچىلىك سېلىش، دۆلەت ئىگىلىكىدىكى كارخانىلارنى خاتا يولغا يېتەكلەش، باج ئالدامچىلىقى، جىنسىي سەتچىلىك، چەتئەل شىركەتلىرىنى نىشانلاش، پارىخورلۇق قاتارلىقلارنى پاش قىلىپ كەڭ دائىرىدىكى خىرىسلارغا قارشى دەس تۇرۇپ كەلدى. مەسىلەن، 2013-يىلى قىسقىغىنە بىر ئاي ئىچىدە، ئاخباراتچى ئاندرېۋ جاكوبس بىر خىتاي ئاخباراتچىسىنىڭ «جىدەل-ماجرالارنى بازارغا سېلىپ ئاۋارچىلىق تۇغدۇرۇش» جىنايىتى بىلەن قولغا ئېلىنغانلىقىنى (20)، شۇنداقلا سچۈن ئۆلكىسىدىكى قوللىرىدا تۆمۈرنىڭ سۇنۇقىمۇ بولمىغان تىبەتلەرنىڭ ئۆلتۈرۈلگەنلىكىنى خەۋەر قىلغان. (21) شۇنداقلا، نيۇيورك ۋاقىت گېزىتىنىڭ شاڭخەيدىكى مۇخبىرى داۋىد باربوزا 2012-يىلى ئۆكتەبىردە (شۇ چاغدىكى) خىتاي باش مىنىستىرى ۋېنجىياۋنىڭ جەمەتىنىڭ گۇمانلىق يوللار ئارقىلىق ئىگە بولغان 2.7 مىليارد دوللارلىق مال-مۈلكى توغرىسىدا خەۋەر يازغان. (22)

بىراق، بېيجىڭ ھۆكۈمىتى ھەر خىل ئۇسۇل-چارىلەر ئارقىلىق بۇ خىل خەۋەرلەرنىڭ خەلق بىلەن ئۇچرىشىشىنىڭ ئالدىنى ئالىدۇ. 2012-يىلى بلۇمبېرگ ئاگېنتلىقى شى جىنپىڭ جەمەتىنىڭ بايلىقلىرى توغرىسىدا ماقالە ئېلان قىلغاندىن كېيىن، خىتاي ھۆكۈمىتى مەزكۇر ئاگېنتلىقنى بايقۇت قىلدى. (23) خىتايدا خىزمەت قىلىدىغان چەتئەللىك ئاخباراتچىلار دۇچ كېلىدىغان مەخپىي سودا مۇنداقىتەك قىلىدۇ: سىز خىتاينىڭ تېز سۈرئەتتە تەرەققىي قىلىشىنى خەۋەر قىلىشىڭىز بولىدۇ. بىراق، سىز ناۋادا خىتاي كومپارتىيىسىنى ياكى ئۇنىڭ يۇقىرى قاتلىمىدىكى رەھبەرلىرىنى تەنقىد قىلىپ قويسىڭىز، خىتاي دۆلىتىدىن قوغلاپ چىقىرىلىسىز.

خىتاي رەھبەرلىرى يەنە ئامېرىكا تېخنىولوگىيە شىركەتلىرىگە ئۇلارنىڭ خىتايدىكى تور بەتلىرىنى سۈزگۈشتىن ئۆتكۈزۈش ئۈچۈن بېسىم ئىشلىتىدۇ. خىتايدا تىجارەت قىلماقچى بولغان ئىنتېرنېت مۇلازىمىتى شىركەتلىرى ۋە ئاممىۋى مېدىيا شىركەتلىرى دۇچ كەلگەن رەھىمسىز رېئاللىق شۇكى: ئۇلار ياكى خىتاي ھۆكۈمىتى بىلەن ھەمكارلىشىپ، ئۇلارنىڭ سۈزگۈچتىن ئۆتكۈزۈش تەلپىگە ماقۇل بولۇشى كېرەك، ياكى خىتاي ھۆكۈمىتىنىڭ ئۆز تور بېكەتلىرىنى چەكلىۋېتىشى سەۋەبلىك، خىتايدىكى

بازىرىنى تاقىۋېتىشى كېرەك.

ۋىكىپېدىيانىڭ قۇرغۇچىسى جىمىي ۋېلىسقا كەلسەك، ئۇنىڭ تاللىشى ئاسان بولدى. ۋىكىپېدىيا خىتاي ھۆكۈمىتىنىڭ ئۇچۇرلارنى چەكلەش تەلىپىگە بويسۇنۇشنى رەت قىلدى. (24) «خىتاينىڭ تور سەددىچىنى» ۋىكىپېدىيانى خىتايدا كۆپ قېتىملاپ ئىشلىمەس قىلىپ قويدى. (25) ۋېلىس ۋىكىپېدىيانىڭ ئۇچۇر ئەركىنلىكىگە ۋەكىللىك قىلىدىغانلىقىنى ۋە بىز (ئىنسانلار) ئۈچۈن قۇرۇلغانلىقىنى، تولىمۇ خانا ئۇچۇرلارنى تارقىتىشقا مۇرەسسە قىلىنماقچى بولغانلىقىنى بايان قىلىپ: «يەر شارىدا <بىلەمسەن؟> بىز بەل قويۇۋەتمەيمىز» دېيىشنى خالايدىغان بىرمۇ كىشى قالمايدى» دېدى. (26)

ئامېرىكا ھۆكۈمىتى نېمىشقا ۋىكىپېدىيانىڭ كۈرىشىنى قوللىمايدۇ؟ ئامېرىكا خىتاي ھۆكۈمىتىنىڭ ۋىكىپېدىيا، ياخۇ، فېيسبۇك ۋە باشقا ئامېرىكا مېدىيا شىركەتلىرىگە يولسىزلىق قىلىشىغا قارشى خىتاي ھۆكۈمىتىگە بېسىم ئىشلىتىشى كېرەك. شۇنداقلا، ئەركىن ئاسىيا رادىئوسىنىڭ خىتاي خەلقى بىلەن خىتايچە ئالاقە قۇرۇش تىرىشچانلىقىنى ئىككى ھەسسە كۈچەيتىشى كېرەك. سوغۇق ئۇرۇش مەزگىلىدە ئەركىن ياۋروپا رادىئوسى سوۋېتنىڭ تەتۈر تەشۋىقاتىغا قارشى ئۆكتىچىلەرنىڭ باغچىسى ھېسابلىناتتى. ئەركىن ئاسىيا رادىئوسىنىڭ مارافون مۇسابىقىسىدە ئەينى چاغدىكى ئەركىن ياۋروپا رادىئوسى ئوينىغان رولنى ئوينىيالماسلىقى ئەجەبلىنەرلىك. بىراق، ئەركىن ئاسىيا رادىئوسىنىڭ مالىيە خامچوتى ئەڭ كامدا ئۈچ ھەسسە ئاشۇرۇلشى كېرەك.

ئون بىرىنچى باسقۇچ: دېموكراتىيە ئىسلاھاتچىلىرىنى قوللاش

سوغۇق ئۇرۇش مەزگىلىدىكى ئامېرىكا ئىستراتېگىيىسىنىڭ كۆپۈنچىسى ئەڭ كامدا كۈنىمىز ئۈچۈن مۇھىم ھېسابلىنمايدۇ. يېڭى سوغۇق ئۇرۇش چاقىرىقى خىتاي قاتتىق قوللىرى تەرىپىدىن كېلىدىغان بولۇپ، ئۇلار ئامېرىكادىن كېلىدىغان تەھدىتنى مۇبالىغە قىلىۋېتىشكە مايىل. جاھاندا دۇنياۋى ئىدىئولوگىيە كۈرىشى

دەيدىغان نەرسە مەۋجۇت ئەمەس. شۇنداقلا، كېڭىيىۋاتقان ئىمپېرىيەنى چەكلەشنىڭ، يەنى خىتايغا قارشى تۇرۇشتا شىمالى ئاتلانتىك ئەھدى تەشكىلاتىغا ئوخشاش ئىتتىپاقىتىن بىرنى شەكىللەندۈرۈشنىڭمۇ ھاجىتى يوق. بىراق، سوغۇق ئۇرۇشتىن ئالغان ساۋاقلارمىزدىن بىرى، ئامېرىكا دىققەت قىلىشى كېرەك بولغان نۇقتىلاردىن بىرى شۇكى، ئامېرىكا خىتايدىكى دېموكراتىك گۇرۇپپىلارنى ۋە خەلقنىڭ قوللىشىنى ئەسلىگە كەلتۈرۈشى كېرەك. خىتاينىڭ يېڭى سوغۇق ئۇرۇش (27) جەھەتتىكى ئەندىشىسى ئامېرىكىلىقلارنىڭ ئىدىيەنىڭ كۈچىدىن پايدىلىنىپ سوۋېت ئىتتىپاقىنى ئىچكى جەھەتتىن موللاق ئاتقۇزغان سوغۇق مۇناسىۋەتلەر ئۇرۇشى دەۋرىكى پىلانىنى قايتا ئوتتۇرىغا چىقىرىشىدۇر. كۆپچىلىك خىتاي قاتتىق قوللىرى سوۋېت ئىتتىپاقىغا قارشى پىلانىنىڭ 1947-يىلى ھەرىكەتكە ئۆتۈپ بولغىنىدەك، خىتاي دېموكراتىيىسىنى ئاغدۇرىدىغان بۇ پىلان ئاللىقاچان ھەرىكەتكە ئۆتۈپ بولدى، دەپ قارايدۇ. كەم دېگەندە خىتايچە چىققان ئىككى كىتابتا بۇ پىلانغا مەركىزىي ئاخبارات ئىدارىسىنىڭ يېتەكچىلىك قىلىدىغانلىقى بايان قىلىنغان. (28)

سابىق دۆلەت مۇداپىئە مىنىستىرى روبرت گېتس (1975 Robert Gates) يىلىدىكى «خېلىسنىكى كېلىشىمى» سوۋېت ئىتتىپاقىدىكى دېموكراتىك گۇرۇھلارنى غىدىقلاپ، «سوغۇق ئۇرۇشتا ئۆتۈپ چىقىشىمىزدا ئاچقۇچلۇق رول ئوينىدى» دەپ كۆرسەتكەن. (29) قارىماققا ئۇنىڭ كۆز قارىشىنى خىتاي قاتتىق قوللىرى توغرا كۆرگەندەك قىلىدۇ. خىتاي قاتتىق قوللىرى دائىملا ئامېرىكانىڭ ئاسان غىدىقلىنىدىغان خەلق ئىچىدىكى خىتاي سەرخىللىرىنى دېموكراتىك كۆپ پارتىيىلىك سايلامغا ۋە ئەركىن بازار سېستىمىسىغا كۈشكۈرتىدىغان پىلاندىن بىرنى ئىجرا قىلىشقا كىرىشىپ بولغانلىقى توغرىلۇق ئۆز ئەندىشىلىرىنى بايان قىلىشىدۇ. (30) 2013-يىلى ئۆكتەبىردە، خىتاي قاتتىق قوللىرى ئامېرىكا بىر پارتىيىلىك تۈزۈمگە خاتىمە بېرىدىغان، گورباچېفقا ئوخشاش رەھبەردىن بىرىنى ئىزدەۋاتىدۇ، دېگەندىن

ئىبارەت باشقا بىر قورقۇنچىنى ئاشكارىلاپ قويدى. خىتاي قاتتىق قوللىرىنىڭ خىتاي لېدىرلىرىغا ئىشەنمەسلىكى 2013-يىلى ئۆكتەبىردە تارقىتىلغان، «جىمىت مۇسابىقە» دەپ ئاتالغان توقسان مىنۇتلۇق ۋىدىئودىكى ئىنتوناتسىيەلەردىن بىلىنىپ قالغان.(31) خىتاي قاتتىق قوللىرى خەلق ئىچىدىكى سەرخىللارنىڭ خىتايدا كۆپ پارتىيىلىك ھاكىمىيەتنىڭ ۋە دېموكراتىيەنىڭ مەۋجۇت بولۇشىنى ئارزۇ قىلىدىغان غەرب رەھبەرلىرىنىڭ تەسىرىگە ئۇچراپ كېتىشىدىن قورقىدۇ.

خىتاي گېنېرالى لو يۈەن تور زىيارەتلىرىدىن بىرىدە ئامېرىكا مەركىزىي ئاخبارات ئىدارىسىنىڭ خىتاي ھەربىي ئاخبارات ساھەسىنى كۆزىتىدىغان، ئاندىن بۇ ساھەدىن «قاتتىق قوللار»نى ئايرىپ چىقىدىغان، ئۇلارنىڭ ئىسىم تىزىملىكى خىتايدىكى نوپۇزلۇق خەلق سەرخىللىرىنىڭ دىققىتىنى تارتىدىغان، نەتىجىدە بۇ قاتتىق قوللارنىڭ دەرىجىسى چۈشۈرۈۋېتىلىدىغان، ياكى باشقا شەكىلدە جازالىنىدىغان بىر پىلاننى بايان قىلغان. بۇ زىيارەتتە لو ئۈچ مىسالىنى بايان قىلغان بولۇپ، ئۇ ھەتتا بۇ پىلاننىڭ يۈرگۈزۈلىشىدىن خۇشال بولغۇچىلار قاتارىدا مېنىڭ ئىسمىمنىمۇ تىلغا ئېلىپ ئۆتكەن. ئۇنىڭ مېنىڭ ئىسمىمنى تىلغا ئېلىشى مېنى قىزىقتۇرمايدۇ، بىراق ئۇ تىلغا ئالغاندىكىدەك پىلان ئەسلا مەۋجۇت ئەمەس.(32)

ھەقىقەت شۇكى، ئامېرىكا ياكى غەرب خىتاي كومپارتىيەسىنى ئاغدۇرۇش ئۈچۈن پىلانلىق ھەرىكەت قىلغان ئەھۋال مەۋجۇت ئەمەس. خىتايدىكى دېموكراتىيەنى قوللاش ئۈچۈن ھەربىي سەپ قىلىنغان پۇل ئەللىك مىليون دوللارغا يەتمەيدۇ (33). ئامېرىكا ھۆكۈمىتى بەزى پۇقراۋى جەمئىيەت پروگراممىلىرىنى مەبلەغ بىلەن تەمىنلەۋاتقان بولسىمۇ، ئەمما بۇ CIA نىڭ خۇپىيانە ھەرىكىتى ئەمەس، شۇنداقلا بۇ پروگراممىلارنىڭ كۆلىمى (خىتاي كومپارتىيەسىنى ئاغدۇرۇش ئۈچۈن) زۆرۈر بولغان دەرىجىدىن كىچىك. بۇ خىل پروگراممىدىن كەم دېگەندەك ئالتىنسى بار، بۇلار سوغۇق ئۇرۇش مەزگىلىدە باشلانغان، شۇنداقلا ئامېرىكا ھۆكۈمىتىنىڭ مەبلىغى ئاستىدا، AFL-

CIO، سودىگەرلەر ئۇيۇشمىسى ۋە ئامېرىكادىكى ئاساسلىق ئىككى سىياسىي پارتىيە قاتارلىق تۈرلۈك تەشكىلاتلار تەرىپىدىن ئىجرا قىلىنغان. مەزكۇر پروگراممىلار ئارقىلىق خىتاينىڭ ئىچىدىكى تەشكىلاتلارغا، شۇنداقلا چەتئەلدىكى تەشكىلاتلارغىمۇ ئىقتىسادىي ياردەم بېرىلگەن (34).

ئامېرىكا دۆلەت ئىشلىرى مەھكىمىسى خىتايدىكى قانۇن ئارقىلىق ئىدارە قىلىشنى ئىلگىرى سۈرۈپ، پۇقراۋى جەمئىيەتنى راۋاجلاندۇرۇش ئۈچۈن، جىنايى ئىشلار قانۇنىنى ئىسلاھ قىلىش، قانۇنىي كېسىم سىستېمىسىنى ياخشىلاش، سايلانغان يېزا ئەمەلدارلىرىنى تەربىيەلەش ۋە سوتچىنىڭ مۇستەقىللىقىنى كاپالەتكە ئىگە قىلىش قاتارلىق جەھەتلەردە قانۇنىي ۋە تېخنىكىلىق ياردەم بىلەن تەمىنلەشنى ئۆز ئىچىگە ئالغان تېخىمۇ كۆپ پروجېكت تېپىپ چىقىشى كېرەك (35). سايلامنى نازارەت قىلىشنى قوللاش، يەرلىك سايلام قائىدىلىرىنى تۈزۈش جەھەتتە تېخنىكىلىق ياردەم بېرىش ۋە خامچوت ۋە ھۆكۈمەت قارارلىرىنى نازارەت قىلىش ئەھۋالىنى ياخشىلاش ئۈچۈن تېخىمۇ كۆپ مەبلەغ ئاجرىتىلىشى كېرەك. شۇنداقلا، بىز يەنە ھۆكۈمەت مۇستەقىل تەشكىلاتلارنىڭ ئىقتىدارىنى كۈچەيتىدىغان پروجېكتلەرگىمۇ موھتاج (36).

ئامېرىكا (خىتايدا) دېموكراتىيەنى كۈچلەندۈرۈش بىلەن بىرگە، يەنە خىتاي چوقۇم ئىقتىسادىنى سىرتقا ئېچىۋېتىدۇ دەپ قاراپ ئولتۇرماي، ئەركىن بازار ئىسلاھاتىغىمۇ جىددىي مۇئامىلە قىلىشى كېرەك. مەسىلەن، ئامېرىكا دۆلەت مەجلىسى دۆلەتلىك دېموكراتىيە ئىئانە فوندى ۋە خەلقئارا خۇسۇسىي كارخانىلار مەركىزى ئارقىلىق بېيجىڭدىكى قوش تەرەپلىك مەبلەغ كېلىشىمىنى تەرغىب قىلىدىغان (37) يۇنۇرۇل ئىقتىساد تەتقىقات ئورنىنى يۆلەۋاتىدۇ (38). بۇ (يەنى قوش تەرەپلىك كېلىشىم) خىتاينىڭ (خۇاۋېي قاتارلىق) باشلامچى كارخانىلىرىنى ئۆز ئىچىگە ئالغان دۆلەت ئىگىدارچىلىقىدىكى كارخانىلارنىڭ ئەۋزەللىكىنى تۆۋەنلىتىۋېتىدۇ. خىتايدىكى غەيرىي ھۆكۈمەت خاراكتېرلىك تەشكىلاتلار ۋە ئامېرىكا مەبلەغ بىلەن تەمىنلەيدىغان پروجېكتلار يەنە بىردەك دىققەت

نەزىرىنى خىتايىدىكى نامۇۋاپىق ئىشچى ئىشلىتىش مەسىلىسىگە قاراتتى (39).

ئامېرىكا ھۆكۈمىتى خىتاينىڭ ئىچكى بەس - مۇنازىرىلىرىگە قارىتا ئىزچىل پاسسىپ بولۇپ كەلگەن ياكى بىخەۋەر قالغانمۇ ئەمەس. 1980 - يىللاردا ئامېرىكا دۆلەت سېكرېتارى جورج شۇلتز (George Shultz) خىتاينىڭ يادرو قوراللىرىنى كېڭەيتىشى جەھەتتە خەلقئارالىق ئۆلچەمگە رىئايە قىلىشى كېرەكلىكىدە چىڭ تۇرغانىدى (40). ئامېرىكا بېيجىڭنىڭ «يادرو قوراللىرىنى كېڭەيتىمەسلىك كېلىشىمى» ئىمزالاشنى خالىماسلىقىغا قارىتا، (بۇ مەسىلىنى ھەل قىلىشتا ئەسقاتىدۇ دەپ قارالغان) تەشكىلاتلارنى قۇرۇشقا ياردەم قىلغان ۋە شەخسلەرنى تەربىيەلىگەندى (41).

پالاتا ئەزاسى جوسېف بايدېن خىتاينى «شىددەت بىلەن دۆلەتلەر ئارىسىدىكى <ۋەھشىي پىل>غا ئايلىنىۋاتقان دۆلەت» دەپ تەسۋىرلىگەن (42) شۇنداقلا، ئەگەر خىتاي يادرو قوراللىرىنى كېڭەيتىمەسلىك ھەققىدىكى سىياسىتى ۋە ئەمەلىيىتىنى ئۆزگەرتىمىسە، ئۇنىڭ تىجارەتتىكى ئەڭ مەنپەئەتدار دۆلەتلىك ئىمتىيازىنى بىكار قىلىشىنى تەشەببۇس قىلغانىدى. ئامېرىكا ھۆكۈمىتىنىڭ ئالماشتۇرۇش پروگراممىلىرى خىتاينىڭ ھەربىي ھازىرلىقنى كونترول قىلىش ساھەسىدىكى ئىقتىدار قۇرۇلۇشىنى قولايلاشتۇرۇش ئۈچۈن، ماك ئارتۇر فوندى ۋە فورد فوندى (43) دېگەندەك غەيرىي ھۆكۈمەت خاراكتېرلىك خۇسۇسىي تەشكىلاتلار بىلەن بىرلىكتە مەبلەغ توپلىدى (44). چەتئەللەرنىڭ بېسىمى ۋە مەبلەغى تۈرتكىسىدە، خىتايدىكى شىركەتلەرنىڭ چەكلەنگەن تېخنىكىلارنى ئېكسپورت قىلىشىنى نازارەت قىلىدىغان ۋە توسىدىغان تۇنجى ئېكسپورتنى كونترول قىلىش سىستېمىسى بەرپا قىلىندى (45).

ھالبۇكى، يېقىنقى مەزگىللەردە ئامېرىكا (بۇ جەھەتتە) پاسسىپ ھالغا چۈشۈپ قالدى. شى جىنپىڭنىڭ «ھوقۇقنى قەپەسكە سولاش» دېگەن سۆزى خىتايدا ئاساسىي قانۇنغا رىئايە قىلىش جەھەتتە ئۈمىدكە تولغان غۇلغۇلىغا سەۋەب بولدى. يەتمىش ئىككى ئاكادېمىك قانۇن پروفېسسورى

جاڭ چيەنفەن تۈزگەن مۇراجىئەتنامىگە ئىمزا قويدى. جاڭ چيەنفەن (مۇراجىئەتنامىدە) خىتاي ئاساسىي قانۇنىدا «ھەرقانداق تەشكىلات ياكى شەخس ئاساسىي قانۇن ۋە باشقا قانۇنلاردىن ئۈستۈن ئىمتىيازىدىن بەھرىمەن بولسا بولمايدۇ» دېيىلگەنلىكىنى ئوتتۇرىغا قويغان. مۇشۇ بىر جۈملە قانۇن ئىجرا قىلىنغان تەقدىردە، خىتاي كومپارتىيەسىنىڭ نۆۋەتتىكى مۇستەبىت ھۆكۈمرانلىقى زور دەرىجىدە چەكلىمىگە ئۇچرىغان بولاتتى. شى جىنپىڭ خىتاينىڭ نۆۋەتتىكى ئاساسىي قانۇنى يولغا قويۇلغانلىقىنىڭ ئوتتۇز يىللىقىغا ئاناپ «ئاساسىي قانۇن پۇقرالارنىڭ ئۆز ھەقىقى - ھوقۇقىنى قوغدايدىغان قانۇنىي قورالى بولۇشى كېرەك» دېگەندە بۇ خىل (ئۈمىدۋار) غۇلغۇلا يەنە داۋاملاشتى (46). نيۇيورك ۋاقىت گېزىتىنىڭ 2013 - يىلى 2 - ئاينىڭ 23 - كۈنىدىكى خىتاينى پارتىيە بىلەن ھۆكۈمەت ئورگانلىرىنى ئايرىشقا ۋە چوڭقۇر بازار ئىسلاھاتىغا چاقىرىق قىلغان خەۋىرىدە، «شى جىنپىڭنىڭ ئاساسىي قانۇننى ئىجرا قىلىشىنى تەكىتلىگەن سۆزىنى ئۆز ئىچىگە ئالغان يېقىنقى بىر قاتار سۆزلىرى (خىتايدا) ئۆزگىرىش ھاسىل قىلىشقا ئىنتىلىدىغان كىشىلەرگە ئۈمىد ئاتا قىلدى» دېيىلگەن (47). بۇ بېيجىڭدىكى قاتتىق قوللار قورقىدىغان تىپتىكى خەۋەرلەردىندۇر. بۇ مۇددەئانى رويابقا چىقىرىش ئۈچۈن ئامېرىكا تاماشىبىن ئەمەس، ئىشتىراكچى بولۇشى كېرەك ئىدى.

12 - باسقۇچ: خىتاي قاتتىق قوللىرى بىلەن ئىسلاھاتچىلىرى ئارىسىدىكى مۇنازىرىنى نازارەت قىلىش ۋە ئۇنىڭغا تەسىر كۆرسىتىش.

نۆۋەتتە خىتاي ئامېرىكاغا قارشى ئۆزىنىڭ سوغۇق ئۇرۇش ئىستراتېگىيەسىنى قوللىنىپ، ۋاشىڭتوندىكى خىلمۇخىل مەزھەپ - گۇرۇھلارنى ئىنچىكىلىك بىلەن كۆزەتمەكتە. بۇنىڭ ئىچىدە بېيجىڭنىڭ قوللىغۇچىلىرىمۇ، خىتايدىن گۇمانسىرايدىغانلارمۇ، تىزگىنلىگىلى بولىدىغانلىرىمۇ، مارافون ئىستراتېگىيەسىنى كۆرۈپ يەتكەنلەرمۇ بار. ئىلگىرى ئامېرىكامۇ بۇنىڭغا ماھىر ئىدى. ئامېرىكا سوغۇق ئۇرۇش

مەزگىللىرىدە، سوۋېت سىياسىي بېۋروسىدىكى خىلمۇخىل كىشىلەرنىڭ ئىش - پائالىيەتلىرىنى تىڭ - تىڭلاش ئۈچۈن، ۋاقىت، تېخنىكا ۋە ئادەم كۈچى سەرپ قىلغانىدى. بۇلارنىڭ ئىچىدە ئامېرىكا بىلەن تېخىمۇ ئىناق مۇناسىۋەت ئورنىتىشنى تەشەببۇس قىلىدىغانلارمۇ، ئامېرىكانى چوقۇم ئېشىپ كېتىش كېرەك بولغان خەتەرلىك رەقەب دەپ قارايدىغانلارمۇ بار ئىدى. لېكىن سوۋېتقا قارشى ئېلىپ بارغان ھەرىكەتلىرىمىزگە سېلىشتۇرغاندا، خىتايغا قارشى ھەرىكەت قوللىنىشتا بەكلا كېيىن قالدۇق. ئامېرىكانىڭ بېيجىڭدىكى سەزگۈر ئىچكى تالاش - تارتىشلاردا خىلمۇخىل كىشىلەرنىڭ ئەھۋالى ھەققىدە چۈشەنچىگە ئىگە بولۇشى ئىنتايىن مۇھىمدۇر. گەرچە (خىتاينىڭ) مارافون قەدىمى تېزلىشىۋاتقان بولسىمۇ، لېكىن خىتاي ھۆكۈمىتى ئىدىيە جەھەتتە تامامەن بىردەك ئەمەس. بۇنىڭ ئىچىدە قاتتىق قوللار ئەلۋەتتە كۆپ سانلىقنى ئىگىلىسىمۇ، لېكىن يەنىلا ئىسلاھات ۋە ئەركىنلىكنى ھەقىقىي قوللايدىغان، خىتاينىڭ ئامېرىكاچە بىر دۆلەت بولۇشقا قاراپ مېڭىشىنى ئارزۇلايدىغان ئاز ساندىكى كىشىلەرمۇ بار. بۇنداقلار مەۋجۇت بولغانىكەن، چوقۇم بايقىلىشى ۋە ياردەم بېرىلىشى كېرەك. لېكىن، مەسىلە شۇكى، ئامېرىكا ئىستىخبارات دائىرىلىرى كىمىنىڭ دائىم ئىسلاھاتچىدەك سۆزلەرنى قىلىپ يۈرىدىغان نۇرغۇن خىتاي رەھبەرلىرىگە ئوخشىمايدىغان ھەقىقىي ئىسلاھاتچى ئىكەنلىكىنى پەرقلەندۈرۈشكە مەبلەغ ئاجراتمىدى. بۇ ھېلىھەم ناھايىتى چوڭ ئىستىخبارات خىرىسى سۈپىتىدە داۋاملاشماقتا (48).

بۇ خىل خىرىس ئىزچىل داۋاملىشىپ كەلگەن. 1980 - يىللاردا، كارتېرنىڭ پرىزدېنتلىق مەزگىللىرىدە، مايكېل ئوكسپېنپېرگ مېنى ئۆزى دۆلەت بىخەتەرلىكى مەسلىھەتچىسى زىبىگنىپۇ بىرىزىنسكى (Zbigniew Brzezinski) ئۈچۈن تەييارلىغان ئەسلىھەتمىنى مۇھاكىمە قىلىش ئۈچۈن ئېچىلغان دۆلەت بىخەتەرلىكى كومىتېتى خىزمەتچىلىرىنىڭ يىغىنىغا تەكلىپ قىلدى. مەزكۇر ئەسلىھەتمە بىزنىڭ خىتاي ھەققىدىكى

ئىستىخباراتىمىزنىڭ «ئاسانلا 1979 - يىلى ئىران شاھى تەختتىن چۈشۈرۈلگەندە، ئىراندا ئۇچرىغاندەك زور ئىستىخبارات مەغلۇبىيىتىگە ئۇچرىشىمىز مۇمكىن» بولغۇدەك دەرىجىدە يېتەرسىز ئىكەنلىكى ھەققىدە ئاگاھلاندۇرۇش بېرىلگەندى (49).

شۇنىڭدىن كېيىنكى يىللاردا بەزى ئىلگىرىلەش - لەر بولدى - يۇ، ئانچە كۆپ بولمىدى. ئامېرىكانىڭ خىتايدا تۇرۇشلۇق سابىق باش ئەلچىسى، شۇنداقلا 27 يىللىق CIA خادىمى جېمىس لىپى 1996 - يىلى دۆلەت مەجلىسىگە گۇۋاھلىق بەرگەندە، (ئامېرىكا بۇ جەھەتتە دۇچ كېلىۋاتقان) خىرىسنىڭ قايسى دەرىجىدە ئېغىر ئىكەنلىكى ھەققىدە توختىلىپ «خىتايلارنىڭ سۈزىنىڭ دەۋرىدىن باشلاپ، يەنى 2500 يىلدىن بېرى <قادىر بولغىنىڭدا، ئاجىز كۆرۈنگەن> دەيدىغان بىر گېپى بار. خىتاي ئۆزىنىڭ (ھەر دائىم ئازايتىپ كۆرسىتىلىدىغان) خامچوتىنى، سوۋېتتىن ياردەم ئېلىشىنى، تېخنىكا يۆتكىشىنى، ئۆز تۇپرىقىدىن يىراق جايلاردا ھەربىي كۈچنى جارى قىلدۇرۇش ئىقتىدارىنى كۈچەيتىشىنى، جۈملىدىن بۇلارنىڭ ھەممىنى مەخپىي تۇتىدۇ. بۇ جەھەتتىكى ئۇچۇرلارغا ئېرىشىشنىڭ بىردىنبىر ئامالى تېخنىكىلىق ۋاسىتىلەردىن پايدىلىنىپ مەخپىي ھالدا ئۇچۇر توپلاشتۇرۇش. لېكىن، تەكرار دەيدىغىنىم، ھەممىدىن مۇھىمى (تېخنىكىلىق ئۇرۇنۇشلار ئەمەس، بەلكى) ئادەملەرنىڭ قىلغان ئىشلىرىدۇر» (50). ئالدىنقى قەيت قىلىنغاندەك، لىپى 2001 - يىلى، يەنى تىيەنئەنمېن قەتلىئامىدىن 12 يىل كېيىن، دۆلەت مەجلىسى كومىتېتىغا ئۆزىنىڭ ئەڭ چوڭ پۇشايمانىنىڭ خىتايدىكى ئالاقىدار ئىچكى ھۆججەتلەرنىڭ ئاشكارىلىنىشىغا ئەگىشىپ، خىتاينىڭ (ئەينى ۋاقىتتا) دېموكراتىيەگە قانچىلىك يېقىنلاشقانلىقىنى، ئۆز ۋاقتىدىكى قارشىلىق ھەرىكىتىنىڭ كوممۇنىستىك ھۆكۈمەتنى ئاغدۇرۇۋېتىشكە تاسلا قالغانلىقىنى ئون نەچچە يىل كېچىكىپ بىلگەنلىكى ئىكەنلىكىنى ئېيتتى. مەزكۇر سابىق باش ئەلچى بۇ ھەقتە، ئەگەر بۇ رېئاللىقلارنى ئەينى ۋاقىتتا بىلگەن بولسا، پرىزدېنت جورجى H بۇشنى خىتاي رەھبەرلىرىگە

ئالدىنقى، ئۇلار بىلەن بىر سەپتە تۇرۇشنىڭ ئورنىغا، ھەقىقىي ئىسلاھاتچىلار تەرەپتە تۇرۇپ، بۇ ئىشقا قەتئىي ئارىلىشىشقا ئۈندەيدىغانلىقىنى ئىپتىتى (51).

ختايدىكى قاتتىق قوللار بىلەن ئىسلاھاتچىلار ئامېرىكانىڭ ختاينىڭ قوشنىلىرى ھەققىدىكى نىيەت - مەقسىتى ھەققىدە تامامەن پەرقلىق قاراشتا. قاتتىق قوللار ئامېرىكانىڭ ھەربىر ھەرىكىتىنى قورشاۋ شاھماتتا ختاينى قورشاۋغا ئېلىپ، ختايدىن كېلىدىغان تەھدىتنى تۈۋەنلىتىش ئۈچۈن بېسىلغان بىر قەدەم دەپ قارايدۇ. يېقىنقى يىللاردا، (ختايلارنىڭ نەزىرىدە) ھېچبىر ھەرىكەت پىرىزدېنت ئوبامانىڭ 2012 - يىلى 11 - ئايدا بېرمانى زىيارەت قىلغانلىقى ۋە شۇنىڭدىن كېيىنكى باھاردا بېرمانى رەھبىرىنىڭ ئامېرىكانى زىيارەت قىلغانلىقىدەك مۇھىم بولمىغانىدى. دەرۋەقە، ئامېرىكا بىلەن ختاينىڭ ئاسىيادىكى رىقابىتىدە بېرمانى مەركىزىي نۇقتىغا ئايلىنىپ قالغانىدى. «نيۇيورك ۋاقىت گېزىتى» شۇ يىلنىڭ بېشىدا كۆرسەتكەندەك «ئامېرىكانىڭ ئاسىيادا قايتىدىن بوي كۆرسىتىشى ۋە ختاينىڭ ئۆتمۈشتە مىسلى كۆرۈلمىگەن دەرىجىدە ھەربىي ۋە ئىقتىسادىي كۈچىنى كۆز - كۆز قىلىشى سەۋەبلىك، ھەر ئىككى تەرەپ ئىقتىسادىي تىرىكشىش جەھەتتە قولدىن كېلىدىغانلىكى تىرىشچانلىقلارنى كۆرسىتىپ، ئىستراتېگىيەلىك ئورۇنغا ئىگە بېرمانى ئىندەككە كەلتۈرۈشكە ئۇرۇنۇۋاتىدۇ» (52).

2013 - يىلى، مەن بېرمانىڭ رانگون شەھىرىدە يېقىندىلا ئامېرىكانىڭ بېرماندا تۇرۇشلۇق باش ئەلچىسى قىلىپ تەيىنلەنگەن دوستۇم دېرېك مىتچېل (Derek Mitchell) نى زىيارەت قىلىش پۇرسىتىگە ئېرىشتىم. ئۇ بۇ ئىشنى (باش ئەلچىلىك خىزمىتىنى) يىگىرمە يىلدىن ئارتۇق داۋاملاشتۇرغان تۇنجى ئادەم ئىدى (53). مىتچېل ئىككىمىز تۇنجى قېتىم 1996 - يىلى دۆلەت مۇداپىئە مىنىستىرلىقىدا بىللە خىزمەت قىلغانىدۇق. ئۆز ۋاقتىدا ئۇ دۆلەت مۇداپىئە مىنىستىرلىقىنىڭ تۇنجى، شۇنداقلا بىردىنبىر «شەرقىي ئاسىيا ئىستراتېگىيەسىگە نەزەر»

ھۆججىتىنى تۈزۈپ چىققانىدى. يېقىنقى يىللاردا بولسا، مىتچېل پىرىزدېنت ئوبامانىڭ قول ئاستىدا ئاسىياغا قايتىش ئىستراتېگىيەسىنى پىلانلىغان كىشىلەردىن بىرى ئىدى. ئۇ دۆلەت مۇداپىئە مىنىستىرلىقىدىن ئايرىلىپ، بېرماندىن ئىبارەت بۇ گېئوپولىتىك قىزىق نۇقتىدا باش ئەلچى بولۇشنى ئۆزى تەلەپ قىلغان، شۇنداقلا بۇ يەردە كىشىلىك ھوقۇق ئەھۋالىنى ياخشىلاشقا ئالاھىدە ئەھمىيەت بەرگەنىدى.

مەن ئۇشۇ يېڭى باش ئەلچى بىلەن كۆرۈشۈپ، ئۇنىڭ ختاىي سىياسىي بىۋروسىدىكىلەرنىڭ ئىختىلاپلىرى توغرىسىدىكى كۆز قاراشلىرىنى ئىگىلىدىم. ئۇلارنىڭ ئارىسىدىكى قاتتىق قوللارنىڭ كۆپىنچىسى ئامېرىكا - بېرمان مۇناسىۋىتىنى ئاپئاشكارا ۋە كۆز ئالدىدىكى تەھدىت دەپ قارىسىمۇ، مىتچېل ئىككىمىز ختايدىكى ئىسلاھاتچىلارنىڭ بېرماننىڭ ئىقتىسادى تەرەققىي قىلسا ھەممە تەرەپكە پايدىسى بارلىقىنى نەزەردە تۇتۇپ، ئامېرىكانىڭ بېرمانغا ئېچىۋېتىلىشىگە جىددىي ئىنكاس قايتۇرمايدىغانلىقى ھەققىدە بىر پىكىردە ئىدۇق. مەسىلەن، ختاىي ئۆزىنىڭ بېرماندا ئېنېرگىيە ساھەسىگە، بولۇپمۇ ئىرراۋادى دەرياسىدىكى بىر يۈرۈش سۇ توشمىلىرىغا سالغان مەبلىغى سەۋەبلىك بېرماننىڭ مۇقىم بولۇشىنى ئۈمىد قىلىدۇ. بۇ قاتتىق قوللارنىڭ ئامېرىكا قورشاۋ شاھمات ئوينىۋاتىدۇ دېگەن قارىشىغا زىت، شۇنداقلا ئامېرىكا ھۆكۈمىتى قەدىرلىشى ۋە قوللاپ - قۇۋۋەتلىشى كېرەك بولغان مەۋقەدۇر. مەن بېرمان رەھبەرلىرىنىڭ ختاينىڭ ئۇزاق مۇددەتلىك ئىستراتېگىيەسىگە قانداق قارايدىغانلىقىغا قىزىقىمەن. ئەجەب ئۇلارمۇ غەربتىكى نۇرغۇن كىشىلەرگە ئوخشاش ختاينى «دۆلەتلەر ئارىسىدا تىنچ قەد كۆتۈرمەكچى بولغان كاپىتالىست» دەپ قارامدىغاندۇ؟ مىتچېلنىڭ دېيىشىچە بېرمان زىيالىيلىرى سىنگاپورنىڭ 89 ياشلىق سابىق باش مىنىستىرى لى گۇئاۋنىڭ كۆز قاراشلىرى بىلەن ئۇچرىشىۋېتىپتۇ. ئۇ سىنگاپور ئىقتىسادىي مۇۋەپپەقىيىتىنىڭ ئۆلچىسى دەپ تەرىپلىنىدىغان بولۇپ، غەربتىمۇ ئومۇميۈزلۈك ئالقىشقا سازاۋەر. رىچارد نىكسون ئۇنى چېرىلغا، دىسرالىغا ۋە

گىلەدستونغا سېلىشتۇرغاندى (54). شۇنداقلا، بىل كىلىنتون ۋە جورجى H بۇشنى ئۆز ئىچىگە ئالغان نۇرغۇن كىشىلەر ئۇنى يىراقنى كۆرەر دەپ تەرىپلەشكەن. لېكىن، غەلىتە يېرى غەربتىكى نۇرغۇن كىشىلەر ئۇنىڭ خىتاي ھەققىدىكى كۆز قاراشلىرىنى نەزەردىن ساقىت قىلغان. بېرمالىق بىر ئەمەلدار ماڭا رانگوندىكى بىرىتانىيە ئېمپىرىيەسى دەۋرىگە تەۋە، ۋىكتورىيە ئۇسلۇبىدا سېلىنغان، ئەمدىلىكتە چۆكۈۋاتقان غەرب ئېمپىرىيەسىنىڭ خارابىسى سۈپىتىدە ئۆزە تۇرۇۋاتقان، سىتراند بەش يۇلتۇزلۇق مېھمانخانىسىدا سېتىلىدىغان، لى گۇاڭياۋنىڭ كۆز قاراشلىرىغا ئالاقىدار كىتابنىڭ ئۇچۇرىنى ماڭا ئېيتىپ بەردى. «لى گۇاڭياۋ خىتايىنىڭ قەد كۆتۈرۈشىنى خىتايىنىڭ سىرتىدىكى ھەرقانداق كۆزەتكۈچى ياكى تەھلىلچىدىن بەكرەك ياخشى بىلىدۇ» دەپ يازىدۇ كىتابنىڭ مۇھەررىرلىرى، خاراۋارد ئۇنىۋېرسىتېتىنىڭ پروفېسسورلىرى گراھام ئاللىسون ۋە روبېرت بىلەكۋىل (55). مەن بۇ كىتابنى ۋاراقلاپ باقتىم ۋە لى گۇاڭياۋنىڭ خىتايىنىڭ ئۇزاق مۇددەتلىك ئىستراتېگىيەسىنى ناھايىتى ياخشى چۈشىنىدىغانلىقىنى بايقىدىم. ھالبۇكى، ئۇ خىتايىنى غەربتىكى بىزلەردىن خېلىلا بۇرۇن، يەنە نەچچە ئون يىلنىڭ ياقى يېقىندىن كۆزەتكەندى. «خىتايىنىڭ مەقسىتى دۇنيادىكى ئەڭ قۇدرەتلىك كۈچكە ئايلىنىش، شۇنداقلا غەربنىڭ نامىدىكى ھەمراھلا ئەمەس، بەلكى (ھۆرمەتكە سازاۋەر) «خىتاي» (دۆلىتى) سۈپىتىدە قوبۇل قىلىنىشتۇر... ئۇلارنىڭ زېھنىيىتىنىڭ يادروسىدا ئۇلارنىڭ مۇستەملىكە قىلىنىشتىن، شۇنداقلا ئۇ ئېلىپ كەلگەن زۇلۇم ۋە خارلىقتىن ئىلگىرىكى دۇنياسى بار» دەپ يازىدۇ لى گۇاڭياۋ ئۇدۇللا. ئۇ يەنە «بېيجىڭ خىتاي خەلقىنىڭ 1989-يىلىدىكى تىيەنئەنمېن ۋەقەسىدىن كېيىنكى مەيدانىدىن زور دەرىجىدە ئۆزگەرگەن تەشۋالىقىنى تولىمۇ ماھىرلىق بىلەن تىزگىنلىدى. ئەگەر سىز خىتايدا ئاللىقانداق دېموكراتىك ئىنقىلابنىڭ يۈز بېرىش ئالدىدا تۇرغانلىقىغا ئىشەنسىڭىز، خاتالاشقان بولىسىز. خىتاي خەلقىگە لازىمى (دېموكراتىيە ئەمەس) قايتىدىن گۈللەنگەن خىتاي دۆلىتىدۇر» دەپ يازىدۇ. لى گۇاڭياۋ كىتابى

تۈزگۈچىنىڭ «خىتاي قانداق قىلىپ دۇنيادىكى بىرىنچى نومۇرغا ئايلىنالايدۇ؟» دېگەن سوئالىغا «ئۇلارنىڭ ئەڭ زور ئەۋزەللىكى ھەربىي تەسىر كۈچى ئەمەس، بەلكى ئىقتىسادىي تەسىر كۈچىدۇر... ئۇلارنىڭ (ئىقتىسادىي) تەسىر كۈچى بارغانسېرى كۈچىيىپ مېڭىپ، ئامېرىكانىڭكىدىن ئېشىپ كېتىدۇ» دەپ جاۋاب بەرگەن (56).

گەرچە لى گۇاڭياۋ خىتايىنىڭ دۇنياغا ھۆكۈمرانلىق قىلىشىغا يەنە نەچچە ئون يىل ۋاقىت بار دەپ قارىغان بولسىمۇ، لېكىن ئۇ مارافون ئىستراتېگىيەسىنىڭ زۆرۈر ئېلىمېنتلىرىنى جەزملەشتۈرگەندەك قىلىدۇ.

«ئەگەر خىتايلار <تىنچ قەد كۆتۈرۈش> (دېگەن شوئار) تە چىڭ تۇرۇپ، ئىقتىساد ۋە تېخنىكا جەھەتتە بىرىنچى ئورۇنغا چىقىشقا كۈچىسىلا، بۇ ئىشتا غەلبە قىلماي قالمايدۇ. ئامېرىكاغا ئوخشاش ئۆزىدىن كۈچلۈك ۋە تېخنىكا جەھەتتە ئەۋزەللىككە ئىگە كۈچكە (بىۋاسىتە) خىرىس قىلىش ئۇلارنىڭ تىنچ قەد كۆتۈرۈش پىلانىنى بەربات قىلىدۇ. خىتاي ئۆزىنىڭ تېلېۋىزىيە قانالىرىدا كۆرسىتىلگەن، خىتاي كومپارتىيەسى تەرىپىدىن ئىشلەنگەن «بۈيۈك دۆلەتلەرنىڭ قەد كۆتۈرۈشى» ناملىق ھۆججەتلىك فىلىمدىكىگە ئوخشاش يول تۇتۇۋاتىدۇ. مەنچە خىتاي رەھبەرلىرى «ئەگەر ئامېرىكا بىلەن ھەربىي كۈچ جەھەتتە رىقابەتلەشسەك، ئۇتۇرۇۋېتىسەن، ۋەيران بولىسەن. شۇڭا بۇنىڭدىن ساقلان. (رەقىبىڭگە) بېشىڭنى ئېگىپ، قىرىق ياكى ئەللىك يىل چىشىڭنىڭ ئېقىنى كۆرسىتىپ يۈرگىن» دېگەن قائىدىنى چۈشىنىپ يەتكەن (57). مەن بۇ گەپلەرنى بۇنىڭدىنمۇ ياخشى چۈشەندۈرەلمىگەن بولاتتىم. ھېلىمۇ ياخشى مۇشۇنداق بىر مەۋقەدەشەم (لى گۇاڭياۋ) بولۇپ قاپتىكەن.

لى گۇاڭياۋ ئىككى پارتنىيە تەرىپىدىن، ھەتتا پۈتۈن دۇنيا مىقياسىدا ئېتىراپ قىلىنسىمۇ، لېكىن ئۇنىڭ خىتاي ھەققىدىكى بۇرمىلانمىغان پەرەزلىرى غەربتىكى خىتاي سىياسىتى مۇتەخەسسسلرى-نىڭ قارشىلىقىغا ئۇچرىغان. بۇنداق بولۇشىغا بىرىنچىدىن، ئۇنىڭ تەنقىدچىلىرىنىڭ «خىتاي ئاللىقانداق سەۋەبلەر تۈپەيلى (ئۆزلۈكىدىن) غۇلاپ چۈشىدۇ ياكى غەربچە دېموكراتىك دۆلەتكە

ئەلۋەتتە.

ختاي بىلەن ئۇزۇن مۇددەت رىقابەتلىشىشتە خىتاينىڭ تەمەسنى توپتوغرا بىلىش ۋە خىتاينىڭ قىلمىشلىرى قوبۇل قىلىنىپ كېلىۋاتقان خەلقئارالىق ئۆلچەملەردىن ھالقىپ كەتكەندە، ئۇنى تەنقىدلەش كېرەك. مەن بۇنى خىتاينىڭ ئۇرۇشقا بەگلىكلەر دەۋرىگە ئائىت تاكتىكىسى ئارقىلىق رويپا چىقىرىشنى نەشەبۇس قىلىمەن، بۇ ھەم خىتاينىڭ ئىستراتېگىيەلىك تەپەككۈرنىڭ سۈپىتىگە ۋە ئىجادچانلىقىغا ھۆرمەت قىلغانلىقتۇر. مەزكۇر بابتا قەيت قىلىنغان 12 قەدەمنىڭ خىتاي بىلەن سۈركىلىشكە سەۋەب بولۇشى شەكسىز. خىزمەتداشلىرىم دائىم خىتايلارنى قاتتىق تەنقىدلىۋەتمەسلىك ھەققىدە ئاگاھلاندۇرۇپ تۇرىدۇ. لېكىن، بۇ خىل مەۋقەدە ئارىستوتىلنىڭ «بىز ھېچنېمە دېمەسلىك، ھېچنېمە قىلماسلىق، ھېچنېمە بولالماسلىق بەدىلىگە تەنقىدلەشتىن ئاسانلا ساقلىنالايمىز» دېگەن نەسەھەتى نەزەردىن ساقىت قىلىنغان.

بېيجىڭنىڭ ئامېرىكانىڭ ئورنىنى ئېلىپ، غالب گېئوپولىتىك كۈچكە ئايلىنىش ئىستراتېگىيەسى ئامېرىكانىڭ ياخشى نىيىتى ۋە ياردىمىگە موھتاج. (يەنى بۇنىڭ ئۈچۈن) ئامېرىكا چوقۇم بىرىتانىيە ئېمپېرىيەسىنىڭ ئۆزى چۆكۈپ، ئامېرىكا پەيدىنپەي كۆتۈرۈلۈۋاتقان مەزگىلىدە قىلغىنىدەك قىلىشى كېرەك. خىتاي ئەنە شۇ ۋەجىدىن ئامېرىكانىڭ ئۆزىگە (ختايغا) بولغان كۆز قارىشىغا نەسىر كۆرسىتىشكە بۇ قەدەر كۈچەپ كېتىۋاتىدۇ. ليۇ مىڭفۇ «ختاي چۈشى» دېگەن كىتابتا خىتاينىڭ ئامېرىكانىڭ خىتايغا بولغان كۆز قارىشىنى شەكىللەندۈرۈشكە ئۇرۇنۇشىنى قوللايدىغانلىقىنى بىلدۈرىدۇ. ئۇ «ختاي چوقۇم ئامېرىكانى (غەزەپلەندۈرۈپ) شەيتانغا ئەمەس، پەرىشتىگە ئايلاندۇرۇشى كېرەك» دەيدۇ. ئۇنىڭ تەشەببۇسى تۆت نەپەر قاتتىق قول تەرىپىدىن يېزىلغان «يېڭى ئۇرۇشقا بەگلىكلەر دەۋرى» دېگەن كىتابتىكىگە ئوخشايدۇ (59). خې سې ۋە باشقا قاتتىق قول خىتايلار كەلگۈسى نەچچە ئون يىلنى ئۇرۇش ياكى زېمىن ئىستېلا قىلىش بىلەن ئەمەس، بەلكى ئىقتىساد، سودا كېلىشىمى، پۇل، تەبىئىي بايلىق جەھەتلەردىكى تىرىكشىش ۋە

ئايلىنىدۇ» دېگەن ئاساسسىز ئۈمىدۋارلىقى ۋە خاتا مۆلچەرى سەۋەب بولغان. ئىككىنچىدىن، خىتاينىڭ كەمتەر كۆرۈنۈشكە ۋە ئۆزىنىڭ تەرەققىياتىنى ئەرزىمەس بىر ئىشتەك كۆرسىتىشكە پەۋقۇلئاددە زور كۈچ چىقىرىشى سەۋەب بولغان؛ ئۈچىنچىدىن، قىسقا مۇددەت ئىچىدە خىتايدىن كېلىدىغان تەھدىتلەر ھەققىدىكى ئاگاھلاندۇرۇشلارنىڭ بەك كۆپ بولۇپ كەتكەنلىكى سەۋەب بولغان. مەن لى گۇاڭياۋغا ئوخشاش خىتاينىڭ 2049 - يىلىغا بارغاندا قانچىلىك كۈچىيىپ كېتىدىغانلىقى ھەققىدە توختالدىم. مېنىڭ دىققەت نەزىرىمنى يىراققا مەركەزلەشتۈرۈشۈم يۇقىرىدا كۆرسىتىپ ئۆتۈلگەن 12 قەدەمنى ئىجرا قىلىشقا يېتەرلىك ۋاقىت بارلىقىدىن دېرەك بېرىدۇ. شۇنداقلا، خىتاي توغرىسىدىكى گەپلەرنىڭ كۆپىنچىسى «ختاي پات يېقىندا دۇنياغا خوجا بولماقچى ياكى ھەربىي جەھەتتە ھەممىنىڭ ئالدىغا ئۆتۈپ كەتمەكچى» دېگەن شەكىلدىكى ئادەمنى چۆچۈتىدىغان ئاگاھلاندۇرۇشلارغا ئايلىنىپ قېلىۋاتىدۇ، ئەمما يۇقىرىقى ئىككىلا خىل ئەھۋال يېقىن كەلگۈسىدە ئىشقا ئاشمايدۇ. خارۋارد ئۇنىۋېرسىتېتىدىكى سىياسەت تەتقىقاتچىسى جوسېف ناي بۇ ھەقتە «بىزنىڭ خىتاينى ئەمەلىيەتتىكىدىن كۈچلۈك مۆلچەرلىۋالغانلىقىمىز، شۇنداقلا خىتاينىڭمۇ ئۆز - ئۆزىنى ئەمەلىيەتتىكىدىن كۈچلۈك مۆلچەرلىۋېلىۋاتقانلىقى بىز دۇچ كېلىۋاتقان ئەڭ چوڭ خەتەردۇر. ئەمەلىيەتتە خىتاي ھېچقايسى جەھەتتە ئامېرىكاغا يېقىن كېلەلمەيدۇ. شۇنىڭ ئۈچۈن، خىتاينى كۆپتۈرۈۋېتىش سەۋەبلىك ئامېرىكادا تەشۋىش، خىتايدا كۆرەڭلىكنىڭ پەيدا بولۇشى بىز يۈزلىنىۋاتقان ئەڭ چوڭ خەتەردۇر» دەيدۇ (58).

خىتاينىڭ كۆرەڭ، ئۇرۇشخۇمار ھالەتتە قوشنىلىرىنى پاراكەندە قىلىپ، رايوندىكى ئۆزىگە ئوخشاش ئىدىيەدىكى دۆلەتلەر بىلەن ئىتتىپاق تۈزۈپ، ئۇلارغا ياردەم قىلىشى يىراقنى ئويلىغاندا ئامېرىكاغا پايدىلىق. ناپالىئون بوناپارتنىڭ «دۈشمىنىڭ خاتالىشىۋاتقاندا، ئۇنى ھەرگىز توختاتما» دېگەن مەشھۇر سۆزى بۇنىڭغا دەل ماس كېلىدۇ. ئەمما، بۇ (ختايغا ناقابل تۇرۇش ئۈچۈن) ھېچنېمە قىلماسلىققا باھانە قىلىنسا بولمايدۇ،

گېئوپولىتىك گۇرۇھلارغا بۆلۈنۈش بىلەن ئۆتىدۇ، دېيىشمەكتە.

بۇ يەردە مەسىلىنىڭ ھەقىقىي ماھىيىتىنى تونۇپ يېتىشىمىزگە توسقۇنلۇق قىلىشى مۇمكىن بولغان توزاقتىن كەم دېگەندە ئۈچى بار. بىرىنچىسى، خىتاي تەھدىتىنىڭ مۇددەتتىن بۇرۇن ئوتتۇرىغا چىقىشى. مارتىن جەككۇسنىڭ 2012 - يىلىدىكى كىتابىدا دېيىلگەندەك، خىتاي «دۇنياغا ھۆكۈمدارلىق قىلىش»قا ئاز قالغىنى يوق (60). خىتاي ئامېرىكاغا ئوخشاش دۇنيا مىقياسىدا ھەربىي بازىلارنى قۇرۇش ئارقىلىق ئۆز تۇپرىقىدىن يىراق جايلاردا ھەربىي كۈچىنى جارى قىلدۇرۇش ئىقتىدارىنى كۈچەيتىۋاتقىنى يوق. خىتاي پۇلىمۇ دوللارنىڭ خەلقئارالىق زاپاس پۇللىق ئورنىنى ئالغۇدەك ھالغا كەلگىنى يوق (61). جورجى ۋاشىنگتون ئۇنىۋېرسىتېتىدىكى دېيۋىد شامباۋنىڭ ئېيتقىنىدەك «خىتاي (ھازىرچە خەلقئارالىق ئەمەس) پەقەت رايون خاراكتېرلىك كۈچ»تۇر (62). ئامېرىكا دۆلەت مۇداپىئە مىنىستىرلىقى ئۆزىنىڭ ئىستراتېگىيە پىلانىدا خىتايغا كەڭ كۆلەملىك ئىنكاس قايتۇرۇشقا باشلاپ، (63) تەنقىدچىلەرنى «خىتاي بىلەن بولىدىغان ئۇرۇشقا تەييارلىق كۆرۈشكە كىم ئىجازەت بەردى؟» دېگەندەك ماۋزۇلاردا ماقالە يېزىشقا رىغبەتلەندۈرۈۋاتىدۇ (64)

ئىككىنچى توزاق، خىتاينى تەنقىدلەيدىغانلارنىڭ خىتاينىڭ ئامېرىكانىڭ ئورنىنى ئېلىش ئىستراتېگىيەسىنى خاتا تونۇۋېلىشىدۇر. گەرچە بۇ ئىستراتېگىيە مەخپىي بولسىمۇ، لېكىن بىزدە بۇ ئىستراتېگىيەگە تەۋە بولمىغان نەرسىلەرنى تونۇۋېلىشقا يېتەرلىك دەلىل بار. ھېچبىر نوپۇزلۇق خىتاي تەتقىقاتچى ھىتلىر، ستالىن ياكى (ياپونىيە گېنېرالى) توۋجوۋنىڭكىدەك تاجاۋۇزچىلىق مېتودىنى تەشەببۇس قىلىپ باققىنى يوق. خىتايدىكى ھېچبىر قاتتىق قول قەلەمكەش زېمىن كېڭەيمىچىلىكى ياكى خەلقئارالىق ئىدىئولوگىيە ھۆكۈمرانلىقىنى قولغا كەلتۈرۈش ئىستراتېگىيەسى توغرىسىدا قەلەم تەۋرىتىپ باقمىدى. دەل ئەكسىچە، خىتاي قاتتىق قوللىرى باش ئەلچى زىمىنماننىڭ «تۇنجى بۈيۈك غەلبە:

بەش ئامېرىكالىق قانداق قىلىپ ئۆز دۆلىتىنى دۇنياۋى كۈچكە ئايلاندۇرالىدى؟» دېگەن ئەسىرىدەك ئامېرىكانىڭ دۇنياۋى كۈچ بولۇپ قەد كۆتۈرۈشىگە ئالاقىدار كىتابلارغا مەپتۇن بولغاندەك قىلىدۇ (65). كۆرگىنىمىزدەك، خىتاي پارتىيە مەكتىپىدىكى دەرسلەردە ئامېرىكانىڭ سودا - سانائەت سىياسىتىگە تايىنىپ بىرىتانىيە ۋە گېرمانىيەدىن ئېشىپ كەتكەنلىكى سۆزلىنىدۇ، شۇنداقلا قاتتىق قوللارنىڭ كىلاسسىك ئوقۇشلۇق كىتابلىرىدىن بولغان «بۈيۈك ئىستراتېگىيە» دە ئامېرىكانىڭ ئىككىنچى دۇنيا ئۇرۇشىدىن پايدىلىپ، 1945 - يىلى ياۋروپانى بىر چەتكە ئىتتىرىۋېتىپ، نۆۋەتتىكى دۇنياۋى تۈزۈمنى ئورناتقانلىقىدەك مەككارلىقى ماختالغان (66).

ئۇرۇشقا بەگلىكلەر دەۋرىدىن ئېلىنىدىغان ساۋاق بىلەن خىتاي قاتتىق قوللىرىنىڭ ئامېرىكانىڭ قەد كۆتۈرۈشىدىن ئېرىشكەن تەجرىبىسى بىر - بىرىگە تولىمۇ ماس كېلىدۇ. خىتاي پارتىيە مەكتىپىدە مەن مەزكۇر كىتابنىڭ سەككىزىنچى بابىدا تىلغا ئالغان، ئامېرىكانىڭ قەد كۆتۈرۈشىگە ئالاقىدار نۇرغۇن كىتابلاردىن سىرت، قەد كۆتۈرۈۋاتقان بىر دۆلەتنىڭ قانداق قىلىپ كونا زوراۋاننى ئوڭۇشلۇق ۋە تىنچ شەكىلدە تىز پۈكتۈرۈلەيدىغانلىقى چۈشەندۈرۈلگەن كىتابتىن كەم دېگەندە ئۈچى (دەرسلىك كىتاب سۈپىتىدە) قوللىنىلىدۇ. بۇلار ئان ئوردې (AnnOrde) نىڭ «بۈيۈك بىرىتانىيەنىڭ چۆكۈشى»؛ ئارون فرېيدبېرگ (Aaron Friedberg) «ھارغىن تىتان» دېگەن كىتابى ۋە شياڭ لەنشىننىڭ «يىراق شەرق ئېمپىرىيەسىنى قايتا قۇرۇپ چىقىش» دېگەن كىتابىدۇر (67). خىتايدا تونۇلغان بىر تەتقىقاتچى ھەتتا 1880 - يىلىدىن 1914 - يىلىغىچە بولغان ئارىلىقتىكى ئامېرىكا دىپلوماتىيە تارىخىدىكى ھالقىلىق پەيتلەر ئۈستىدە ئىزدىنىپ، ئامېرىكانىڭ بۈيۈك بىرىتانىيەنىڭ دۇنيادىكى يېتەكچى كۈچلۈك ئورنىنى ئېلىش ئۈچۈن ئۇنى قانداق پەپىلىگەن ۋە بىخۇدلاشتۇرغانلىقىنى كۆرسىتىپ بەرگەن. ئۇ ئامېرىكانىڭ بىخۇد، جەڭدىن زېرىككەن بىرىتانىيەنى خەلقئارالىق يېتەكچىلىك سەھنىسىدىن ئاجايىپ زېرەكلىك بىلەن سىقىپ

ئۈچ قات قاتلىۋېتىدىغانلىقىدىن ئىبارەت ئېھتىماللىققا يۈزلەنگەنگىلى ئۇنىمىسلىقى مۇمكىن. ئەگەر شۇنداق بولۇپ قالسا، ۋاقتى كەلگەندە غەلبە تەبىئىيلا خىتايغا مەنسۇپ بولىدۇ.

چىقارغانلىقىغا ناھايىتى يۇقىرى باھا بەرگەن (68). خىتاي ئامېرىكانىڭ ئىستراتېگىيەسىگە يۇقىرى باھا بەرگەندە دائىم خىتاينىڭ ئەنئەنىۋى تاكتىكا ئۇقۇملىرىنى ئىشلىتىدۇ، مەسىلەن «ئامېرىكا پايدىلىق ۋەزىيەت يارىتىشتىن پايدىلىنىپ، <ئارىلاشماسلىق> (无为) تاكتىكىسىنى قوللاندى ۋە باشقىلارنىڭ كۈچىدىن پايدىلاندى (借刀杀人)» دېگەندەك. خىتاي ئامېرىكا بۇ ئۇقۇملاردىن پايدىلىنىپ، ئۆزى (ئامېرىكا) نىڭ مارافون ئىستراتېگىيەسىنى ئىجرا قىلىۋاتىدۇ، دەپ قارايدۇ. خىتاينىڭ ئىستراتېگىيەسى غەربنىڭ تارىخىي مۇۋەپپەقىيەتلىرى ۋە قەدىمكى خىتاي ئېمپىرىيەلىرىنىڭ قەد كۆتۈرۈش ۋە چۆكۈش تارىخىنى ئەستايىدىل تەتقىق قىلىش ئاساسىدا تۈزۈپ چىقىلغان. خىتاينىڭ ئىستراتېگىيەسىدە ئۆلۈك يول خەرىتىسى، ۋاقىت جەدۋىلى ياكى پىلان لايىھەسى ئىشلىتىلمەستىن، ھەرزامان — زۆرۈر تېپىلغاندا ھەتتا تۇيۇقسىز — پۇرسەتنى تۇتۇشقا تەييار تۇرۇلىدۇ.

ئۈچىنچى توزاق پەقەت ئامېرىكانىڭ ھۆكۈمەت ئەمەلدارلىرىغا مۇناسىۋەتلىك. ئامېرىكا پۇقرالىرى ۋاشىنگتون بىلەن بېيجىڭنىڭ ئۆتكەن قىرىق يىل جەريانىدىكى مەخپىي ھەمكارلىقلىرىنىڭ سالمىقىدىن بىخەۋەر. خىتاينىڭ ئامېرىكانىڭ مەخپىي ھەرىكەتلىرىنى قوللاش تارىخى تولمۇ ئۇزۇن، خىتايلار شۇنىڭ بەدىلىگە نۇرغۇن ئامېرىكا ئەمەلدارلىرىنى خىتاينى ئامېرىكانىڭ نۆۋەتتىكى ۋە كېلەچەكتىكى شېرىكى دەپ قاراشقا كۆندۈرگەن. بىز (ئامېرىكا بىلەن خىتاي) نىڭ مەخپىي ھەمكارلىق تارىخىمىز نۇرغۇن ئامېرىكا سىياسەت بەلگىلىگۈچىلىرىنى ئاشۇ مەخپىي پىلانلارنى ئىجرا قىلىشقا مەسئۇل بولغان خىتاي قاتتىق قوللىرىغا مايىل قىلىپ قويغان.

(خىتاينىڭ) مارافون پىلانى بارلىقىنى تونۇپ يېتىشتىن ئىبارەت تۇنجى قەدەمنى بېسىش ھەممىدىن قىيىن بولۇشى مۇمكىن، ئەمما بۇ قەدەم ئۆز نۆۋىتىدە ھەممىدىن مۇھىم. ئامېرىكا مەسىلىنى تونۇپ يېتەلمەسلىكى ۋە خىتاينىڭ ئۇزاق مۇددەتتە بىزدىن ئېشىپ كېتىپلا قالماي، 2049 — يىلىغا بارغاندا بىزنى ئىقتىسادتا ئىككى، ھەتتا

كىتابنىڭ خاتىمىسى

2015-يىلى يازنىڭ باشلىرىدا ئايالىم ئىككىمىز جورجتاۋندىكى ئۆيىمىزدە كۈتۈلمىگەن شەرەپ مېھمانىمىز - خەلق ئازاتلىق ئارمىيىسىنىڭ سابىق پولكوۋنىكى ليۇ مىڭفۇنىڭ كىتاب زىياپىتىگە ساھىبخانلىق قىلىپ قالدۇق. ليۇ مىڭفۇ بازارلىق كىتابى بولغان «ختاي چۈشى» ناملىق كىتابتا بېيجىڭنىڭ «مارافون»دا غەرب بىلەن بولىدىغان قارشىلىقلىرى ۋە ئامېرىكا بىلەن ئۆزلىرى ئوتتۇرىسىدا يۈز بېرىدىغان زىددىيەتلىرىنى تىلغان ئالغان. مەن «يۈز يىللىق مارافون» دېگەن ئۇقۇمنىڭ تۇنجى قېتىم ئۇچراتقان كىتاب دەل ليۇنىڭ مۇشۇ كىتابى ئىدى. يۈز يىللىق مارافون - بېيجىڭنىڭ خىتاينى ئۈچىنچى دۇنيا ئەللىرى ئورنىدىن ئەڭ زور دۇنياۋى كۈچ قىلىپ چىقىشتىكى ئۇزۇن مۇددەتلىك ئىستراتېگىيىلىك پىلانىنى كۆرسىتىدۇ. ليۇ كىتابىنىڭ كىرىش سۆزىدە خىتاي بىلەن ئامېرىكا ئوتتۇرىسىدىكى نۆۋەتتىكى مۇسابىقىنىڭ «دۇنياۋى كۈچلەرنىڭ ئىنسانىيەت تارىخىدىكى ئەڭ چوڭ مۇسابىقىسى» ئىكەنلىكىنى كۆرسەتكەن. پولكوۋنىڭ ليۇ (كىتابىنىڭ تارقىلىشىدىن) كېيىن نيۇ يورك ۋاقىت گېزىتىغا قىلغان سۆزىدە «بىر زامانلاردا خىتاي شەرقىنىڭ ئۇيقۇدىكى شىرى دەپ تەرىپلەنگەن ئىدى. بىراق، ئەمدىلىكتە بىز ئويغاندۇق، شى جىنىڭ شىرلار توپىنىڭ سەركىسىگە ئايلاندى. ئەمدىكى كىمۇ بىز بىلەن ئۇرۇشقا جاسارەت كۆرسىتەلسۇن؟» دېگەن. ئۇ يەنە «ئاسىيا ئوت يالقۇنى ئىچىدە؛ كەلگۈسىدە ئاسىيانىڭ ھەممە يېرى ئۇرۇش مەيدانىغا ئايلنىپ كېتىشى مۇمكىن» دېگەن. (1)

بۇ خۇشخۇي، جانلىق پولكوۋنىكى خىتاينىڭ ھەربىي ۋە ئاخبارات ئەمەلدارلىرى بىلەن ئۇچرىشىشىمىدىكى يېقىنقى ئون يىل ئىچىدە تونۇغان ئىدىم. ئۇ كىتابىنىڭ ئىنگىلىز تىلىدا نەشر قىلىنىشىنى ئۈمىد قىلاتتى. شۇنداق قىلىپ، (جورجتاۋندىكى ئۆيۈم) ئامېرىكىلىق ئاخباراتچىلار ۋە تاشقى سىياسەت مۇتەخەسسسلرى بىلەن تولۇشتىن ئىلگىرى - پولكوۋنىڭ ليۇ كىتابىدىكى «كېيىنكى ئامېرىكا دەۋرى» دەپ ئاتالغان، خىتاينىڭ باش كۆتۈرۈشى توغرىسىدىكى پىكىرلىرىنى ئوتتۇرىغا قويدى. ئۇنىڭ بۇ ھەقتىكى تەشەببۇسلىرىدىن بىرىنى بايان قىلايمۇ؟ ليۇ خىتاينىڭ «مونرو تەلىماتى»غا - لاتېن ئامېرىكاسىدىن ياۋروپا كۈچلىرى چوقۇم چىقىپ كېتىشى كېرەك دېگەن تەلىماتقا - ئەگىشىشى كېرەكلىكىنى، بىراق خىتاينىڭ بۇ ئۇقۇمنى ئاسىيا قىتئەسىدە بارچە غەرب كۈچلىرىنىڭ تەسىرى بولماسلىقى كېرەك، دېگەن ئىدىيە بويىچە ئۆزلەشتۈرۈشى كېرەكلىكىنى ياقلايدىكەن.

مېنىڭ ليۇغا زىياپەت بېرىشتىكى مەقسىتىم تولىمۇ ئاددىي. مەن مەركىزى ئاخبارات ئىدارىسىدە ۋە بەش بۇرجەكلىك بىنادا ئىشلەيدىغان مېھمانلىرىمنىڭ خىتاي قاتتىق قوللىرىدىن بىرىنى يېقىن كۆرۈۋېلىشنى ۋە ئۇنىڭ كۆز قارىشىنى بىلىۋېلىشنى ئۈمىد قىلىپ شۇنداق قىلدىم. ئامېرىكا خىتاي قاتتىق قوللىرى خىتاينىڭ ئاساسىي ئېقىمىدىن چەتنىگەن ياۋا گۇرۇپپىلارنىڭ بىر قىسمى دەپ قارىلىدۇ. ئەمەلىيەتتە خىتاي قاتتىق قوللىرىنىڭ كۆز قاراشلىرى خىتاينىڭ غول ئېقىمىغا ۋەكىللىك قىلىدۇ. بۇنى ئىسپاتلايدىغان كۆپلەپ دەلىل-پاكتىلار مەۋجۇت. ئالدى بىلەن، نيۇ يورك ۋاقىت گېزىتىنىڭ دېيىشىچە، ليۇنىڭ كىتابىنىڭ ئېنگىلىزچە نەشرى بېيجىڭ شەھەرلىك تەشۋىقات ئىدارىسىنىڭ سابىق خىزمەتچىلىرىدىن بىرى تەرىپىدىن ئىقتىساد بىلەن تەمىنلىنىدىغان ئامېرىكادىكى مەلۇم بىر نەشرىيات تەرىپىدىن نەشر قىلىنغان. (2) ئۆكتەبىردە نيۇ يورك ۋاقىت گېزىتىدە پولكوۋنىڭ ليۇنىڭ كۆز قاراشلىرى بايان قىلىنغان «خىتاي پولكوۋنىڭ قاتتىق قول كۆز قاراشلىرى ئاساسىي ئېقىمغا سىڭىپ كىردى» دېگەن ماۋزۇدىكى بىر ماقالە مېنىڭ رۇخسىتىم بىلەن ئېلان قىلىندى. مەن ئۇيۇشتۇرغان يىغىلىشقا قاتناشقان «ئامېرىكا ئاۋازى» مۇخبىرلىرىدىن بىرى ليۇنىڭ سۆزلىرىنى خىتايغا تارقىتىشى، ئاۋازلىق تارقىتىش خىتاي تەرىپىدىن توسقۇنلۇققا ئۇچرىمىدى. قارىماققا خىتاي ئۇنىڭ خىتاينىڭ ئامېرىكادىن ئېشىپ كېتىدىغانلىقى توغرىسىدىكى سۆزلىرىنى تەستىقلىغاندەك قىلاتتى.

مەن بۇ كىتابىمدا توختىلىپ ئۆتكىنىمدەك، ئامېرىكانىڭ ئاخبارات ۋە دۆلەت بىخەتەرلىكى ئەمەلدارلىرى ئۇزۇن زامانلاردىن بېرى خىتاي ئىستراتېگىيىسى توغرىلۇق خام خىياللارغا غەرق بولدى، شۇنداقلا خىتاينىڭ غەربكە جەڭ ئېلان قىلغانلىقىنى ئىپادىلەيدىغان ئوچۇق دەلىل-پاكتىلارغا سەل قارىدى. خىتاي قاتتىق قوللىرىنىڭ باش كۆتۈرۈشىگە سەل قاراش بەلكىم دۆلىتىمىزدىكى ئەڭ چوڭ ئىستىخبارات خاتالىقى

بولۇشى مۇمكىن. ئەگەر بىزنىڭ لىدېرلىرىمىز بۇ ھەقتىكى ئۇچۇرلارنى مەندىن ئاڭلاشنى خالىمىسا، بۇ ھەقتە نيۇ يورك ۋاقىت گېزىتىنى ئوقۇپ باقسا بولىدۇ. بىز قىرىق يىللىق ئۇيغۇردىن كېيىن خىتاينىڭ 2049-يىلىغا بارغاندا ئامېرىكادىن ئېشىپ كېتىشىنى كۆزلەپ ئوتتۇرىغا چىقارغان ئىنچىكە ۋە پىلانلىق ئىستراتېگىيىسىگە نىسبەتەن ئەمدىلەتنى ئويغىنىشقا باشلىدۇق. بىز بۇ ئويغىنىشنىڭ بەك كېچىك كەتمەسلىكىنى ئۈمىد قىلىمىز.

ھەقىقەت شۇكى، بۇ كىتاب تۇنجى قېتىم نەشر قىلىنغان ئايلاردىن باشلاپ، خىتاي ھۆكۈمىتى يۈز يىللىق مارقون ناملىق بۇ كىتابنىڭ مەركىزى نۇقتىسىنى يورۇتىدىغان دەلىل-پاكتىلارنى چىقىرىشقا باشلىدى. بېيجىڭنىڭ ئۆزى يېتەكچى بولغان ئاساستا، دۇنيا تەرتىپىنى قايتا تەشكىللەشكە ئۇرۇنۇشى، شۇنداقلا ئامېرىكانىڭ كۈچى ۋە تەسىرىنىڭ قارشىسىدا تۇرۇشى قاتارلىقلار مۇشۇنىڭ جۈملىسىدىن ھېسابلىنىدۇ. خىتاينىڭ ھەرىكەتلىرى ۋە نەشر بۇيۇملىرى «بېيجىڭنىڭ ئۇزۇن مۇددەتلىك ئىستراتېگىيىسى يوق، خىتاي پەقەت تىنچ ھالەتتە دېموكراتىك، ئەركىن بازار ئۈزۈمىدىكى دۆلەتلەر قاتارىغا قوشۇلۇشنى ئارزۇ قىلىدۇ» دەپ قارايدىغان كۆپلىگەن ئامېرىكا ئالىملىرى ۋە ئىستراتېگىيە بەلگىلىگۈچىلىرىنىڭ مەزكۇر ھۆكۈملىرىگە نىسبەتەن ئېغىر دەرىجىدە گۇمان تۇغدۇردى.

خىتاينىڭ دۇنياۋىي ھەربىي كۈچىنىڭ تەسىرىنى كۈچەيتىش

2015-يىلى 5-نويابىر، كۆزەينەك ئاقىۋالغان، تەقى-تۇرقى سۈرلۈك بىر كىشى ئامېرىكا دېڭىز ئارمىيىسىنىڭ جەنۇبىي خىتاي دېڭىزىدا تۇرۇشلۇق قۇرۇقلۇقتا جەڭ قىلىش قىسمىغا تەۋە «تېئودور روزۋېلت» ناملىق ئاۋىئاتىكسىغا ئاياق باستى. بۇ ئامېرىكا دۆلەت مۇداپىئە مىنىستىرى ئاشتون كارتېر (Ashton Carter) بولۇپ، ئۇ خىتاي چوڭ قۇرۇقلۇقىنىڭ رادارلىرىنىڭ كۆز ئالدىدىكى ئاۋىئاتىكسىنىڭ پولات سۇپىسىدا تۇرۇپ، خىتاينىڭ جەنۇبىي قىرغىقىغا توغرىلانغان مىڭلىغان بالىستىك باشقۇرۇلىدىغان بومبىلارنىڭ ئالدىدا

تۇرۇپ، ئامېرىكا دېڭىز ئارمىيىسىنىڭ جەڭ ئايروپىلانلىرىنىڭ قۇياش ئاستىدىكى گۈرۈلدەشلىرىنى تاماشا قىلدى. بۇ ھال ئامېرىكا ھەربىي كۈچىنىڭ كىچىككىنە نامايەندىلىرىدىن بىرى ئىدى.

دەرۋەقە، كارتېر ئۆز سېگنالنى ياكى بۇ سېگنالنىڭ تاپشۇرۇۋالغۇچىسىنى مەخپىي تۇتۇپ يۈرمىدى. كارتېر رايوندىكى كۈنسېرى ئېشىپ بېرىۋاتقان جىددىچىلىكنى «ختاينىڭ كەلتۈرۈپ چىقىرىۋاتقانلىقى» نى تىلغا ئېلىپ، بېيجىڭغا ئامېرىكانىڭ قەتئىي ئىرادىسىنى ئاشكارا نامايان قىلدى. كارتېرنىڭ يېنىدا ختاينىڭ لۈكچەكلىكلىرىدىن ئارامسىزلىققا چۈشكەن كۆپلىگەن ختاياغا قوشنا دۆلەتلەردىن بىرى بولغان مالايسىيانىڭ دۆلەت مۇداپىئە مىنىستىرى تۇرغان ئىدى. كارتېر سۆزلىرىدە «ختاينىڭ قىلمىشلىرى توغرىلىق بەك كۆپ ئەندىشىلەر مەۋجۇت» دېگەن گەپنى مۇنداقلا دەپ قويغان بولۇشى مۇمكىن. (4) ئەپسۇسلىق ئارقىلىق شۇنىڭدىن بىر قانچە كۈن كېيىن، مالايسىيا ختايا دېڭىز ئارمىيىسىنى كونا كىنابالۇدىكى مۇھىم پورتىنى زىيارەت قىلىشقا تەكلىپ قىلىپ، ئۆزلىرىنىڭ ئامېرىكا بىلەن ختايا ئارىسىدا تەرەپ تۇتمايدىغانلىقىنى ئىپادىلىگەن بولدى. كۆپلىگەن ئاسىيا لېدىرلىرى ئامېرىكانىڭ ختاينى قىرىق يىل قۇچاقلىشىنى يەنە داۋاملاشتۇرۇش مۇمكىنچىلىكىگە سەگەكلىك بىلەن مۇئامىلە قىلىپ، (ئامېرىكا تەرەپتە تۇرۇش سەۋەبلىك ئۆز ئىستىقبالىنى) دوغا تىكىشتىن ساقلىنىۋاتقان دەك قىلىدۇ.

«يۈز يىللىق مارافون» نەشىر قىلىنغان ئايلاردىن باشلاپ، ختايا خەلق جۇمھۇرىيىتى جەنۇبىي ختايا دېڭىزىنى ئىلگىرى كۆرۈلۈپ باقمىغان دەرىجىدە ھەربىيلەشتۈرۈش، دېڭىزنى تىندۈرۈپ يېڭى ئارال بەرپا قىلىش ۋە ئۇلارنى ئۆز تەۋەلىكى دەپ ئېلان قىلىش، شۇنداقلا بۇ ئاراللاردا ئايرودروم، پورت ۋە ئەسكىرىي بازىلارنى قۇرۇش قاتارلىق قىلمىشلار ئارقىلىق، بۇ رايوندا ختاينىڭ ھەربىي مەۋجۇتلۇقىغا زېمىن ھازىرلىماقچى بولدى. ئۇزۇن زامانلاردىن بېرى ختاينىڭ نىيىتى ئىقتىسادىي جەھەتتىن باش كۆتۈرۈش دەپلا قارىلىپ كەلدى. كارتېرنىڭ ھەربىي نەچچە ئون يىللىق بۇ خىل

خام خىيالىنىڭ غەربتە بەربات بولغانلىقىنىڭ ئەڭ يېقىنقى نامايەندىسى ھېسابلىنىدۇ.

ختايا ئازادلىق ئارمىيىسىنىڭ جەنۇبىي ختايا دېڭىزىدا ئاراللارنى «تەرەققىي قىلدۇرۇش» بىلەن ئالدىراش بولۇشىدىكى ئاساسى سەۋەب، ئۆزىنىڭ قوشنىلىرىغا - جەنۇبىي كورىيە، تەيۋەن، فىلىپپىن، ياپونىيە قاتارلىق ئامېرىكانىڭ مۇھىم ئىتتىپاقداشلىرىغا - قارشى ئىستراتېگىيىلىك ئورۇن ئىگىلەشتىن ئىبارەت. بۇ سۈنئىي ئاراللاردا بەرپا قىلىنغان پورتلار ختايا دېڭىز ئارمىيىسى ۋە قىرغاق مۇداپىئە پاراخوتلىرىنىڭ ختايا چوڭ قۇرۇقلۇقىدىكى پورتلارغا قايتماستىن، جەنۇبىي ختايا دېڭىزىدا مەۋجۇت بولۇپ تۇرۇشنى رويپاغا چىقىرىدۇ. مەسىلەن، ختايا ئوتلۇق كرېست خادا تاشلىرى (Fiery Cross Reef) دا قۇرغان ئايرودروم ختاينىڭ ھەربىي قورال-يارق ئىسكىلاتىدىكى ئېغىر تىپلىق توشۇغۇچى ۋە جەڭ ئايروپىلانلىرىنى ئۆز ئىچىگە ئالغان بارچە ئايروپىلانلارنى سىغدۇراالايدۇ. ختاينىڭ بارچە جەڭ ئەسلىھەلىرىنى توشۇشى ئۈچۈن ئىشلىتىدىغان ئاۋىئاتىكىسى بولمىغانلىقى، شۇنداقلا ھاۋادا ماي قاچىلاش ئىقتىدارى چەكلىك بولغانلىقى ئۈچۈن، بۇنداق ئاراللار ختاينىڭ قورال-ياراقلىرىنى ختايا قىرغىقىدىن يىراق جايلاردا ئورۇنلاشتۇرۇشنى، ھەمدە يېڭى رادار ۋە سۈنئىي ھەمرا ئالاقە سېستىمىسىنى بۇ جايلاردا قۇرۇشنى رويپاغا چىقىرىدۇ. (5) بۇ ئاراللارغا يېڭى رادار ۋە سۈنئىي ھەمراھ ئالاقە سېستىمىلىرىنى ئورۇنلاشتۇرۇش ختاينىڭ جەنۇبىي ختايا دېڭىزىدىكى دېڭىز تەۋەلىكى ئېڭىنى كۆرۈنەرلىك دەرىجىدە ئاشۇرىدۇ.

ختاينىڭ بۇ خىل شەكىلدىكى كېڭەيمىچىلىك قەدىمى ئاستىلايدىغان دەك ئەمەس. ختايا ھەربىي جەھەتتە زامانىۋىيلىشىش پىلانىدا دېڭىز ئارمىيىسىنى ئالدىنقى ئورۇنغا قويغان. ختايا ئىلگىرى «ختاينىڭ ھەربىي ئىستراتېگىيىسى» ناملىق دۆلەت مۇداپىئەسى ئاق تاشلىق كىتابىدا «قۇرۇقلۇق ئەسكىرىي كۈچ دېڭىز ئەسكىرىي كۈچىدىن ئۈستۈن بولۇشى كېرەك دېگەن ئەنئەنىۋىي چۈشەنچىدىن چوقۇم خوشلىشىش كېرەك» دەپ جاكارلىغان. (6) ختايا «ئىقتىسادىي مەنپەئەتنى قوغداش ئۈچۈن دۇنياۋىي ئەسكىرىي كۈچىنى

كېڭەيتىشنى پىلانلايدۇ. شۇنىڭ بىلەن بىرگە، دېڭىز رايونلىرىدىكى ئىگىدارچىلىق تەلەپلىرىدە چىڭ تۇرۇپ، قوشنا دۆلەتلەرنىڭ «غەزەب-نەپەرتلىك ھەرىكەتلىرى»گە ۋە ئامېرىكانىڭ «ئارىلىشىشى»غا قارشى مۇداپىئەدە تۇرىدۇ. (7)

ئامېرىكا بىخەتەرلىكىگە ئائىت يېڭى مەركەزلەردىن بىرىدە خىزمەت قىلىدىغان ئاسىيا سىياسىتى مۇتەخەسسسى پاترىك كروننىڭ دېيىشىچە، مەزكۇر ئاق تاشلىق كىتاب «ختاينىڭ بارغانچە رايوندىكى زومىگەر كۈچ بولۇشقا قاراپ كېتىۋاتقانلىقى پىلانى» ئىكەن. (8)

ئالەم بوشلۇقىنى بويسۇندۇرۇش

بۇ كىتابنىڭ ئوقۇرمەنلىرىگە ئايان بولغىنىدەك، خىتاينىڭ «قاتىل خەنجىرى» ناملىق پىلانى ئامېرىكانىڭ ھەربىي ئاجىزلىقلىرىدىن پايدىلىنىش تېخنىولوگىيىسىنى ئاساس قىلغان. بۇ يېڭى تېخنىولوگىيەنىڭ مەقسەتلىرىدىن بىرى باشقا بىر چېگرا ھېسابلانغان «ئالەم بوشلۇقى»نى بويسۇندۇرۇش بولۇشى مۇمكىن. ئامېرىكا ھۆكۈمىتى تەۋەلىكىدىكى ئامېرىكا-ختاي ئىقتىسادى ۋە بىخەتەرلىكىنى كۆزدىن كەچۈرۈش كۆمىتېتى تەرىپىدىن چىقىرىلغان دوكلاتلاردىن بىرىدە خىتاينىڭ قوش ئوربىتىلىق، سۈنئىي ھەمراھقا قارشى قورال-ياراقلارنى تەرەققىي قىلدۇرۇۋاتقانلىقىنى بايان قىلىنغان. دوكلاتتا «بۇ سېستىمىلار قورال-ياراق قاچىلانغان سۈنئىي ھەمراھلارنى ئۆز ئىچىگە ئالغان. بۇ قورال-ياراقلار پارتلاتقۇچ دورا، پارچىلىنىش ئۈسكۈنىسى، ھەرىكەت ئېنىرگىيىسى قورالى، لازېر نۇرى قورالى، رادىئو چاستوتىلىق قورال، ماشىنا ئادەملەشكەن قوراللار قاتارلىقلاردىن تەشكىل تاپقان» دېيىلگەن. «ۋاشىڭتون ۋاقتى گېزىتى»دىكى بۇ دوكلات ئانالىز قىلىنغان ماقالىلەردىن بىرىدە «قوش ئوربىتىلىق قوراللار بوشلۇقتا ئېھتىياتچانلىق بىلەن، سۈنئىي ھەمراھلارغا يېقىن ھالەتتە ھەرىكەت قىلىپ، سۈنئىي ھەمراھلارنى نىشانغا ئالىدۇ، ئاندىن ئۇلارنى پاچاقلاپ تاشلايدۇ ياكى پالەچ ھالغا چۈشۈرۈپ قويدۇ. قوش ئوربىتىلىق قوراللار يەنە سۈنئىي ھەمراھلارغا سوقۇلۇش ياكى ئاپتوماتىك قولى بىلەن ئۇلارنى تۇتۇۋېلىش ۋە زىپىسىنى ئورۇندىيالايدۇ.» (9)

«ۋاشىڭتون ۋاقتى گېزىتى»نىڭ خەۋىرىگە كۆرە، مەزكۇر كۆمىتېت يەنە خىتاينىڭ باشقا سۈنئىي ھەمراھلارنىمۇ ۋەيران قىلىش ئۈچۈن ئىككى يېڭى باشقۇرۇلىدىغان بومبا تەييارلاۋاتقانلىقىنى بايقىغان. «تۆۋەن ھەم يۇقىرى ئوربىتىلاردىكى سۈنئىي ھەمراھلارنى پاچاقلاش ئىقتىدارىغا ئىگە، بىۋاسىتە ئالەم بوشلۇقىغا كۆتۈرۈلىدىغان باشقۇرۇلىدىغان بومبىدىن ئىككىسى، يەنى SC-19 بىلەن DN-2 تەرەققىي قىلدۇرۇلۇۋاتىدۇ. سۈنئىي ھەمراھقا قارشى باشقۇرۇلىدىغان بومبا سىنىقى ئەڭ يېقىندا بۇلتۇر ئېلىپ بېرىلدى. يۇقىرى ئوربىتالىق DN-2 باشقۇرۇلىدىغان بومبىسى ئامېرىكانىڭ خەلقئارالىق ئورۇن بەلگىلىش (GPS) سۈنئىي ھەمراھىنى ئېتىپ چۈشۈرۈش ئىقتىدارىغا ئىگە، لېكىن مەزكۇر باشقۇرۇلىدىغان بومبا ئامېرىكانىڭ ئىستىخبارات، كۆزىتىش ۋە چارلاشقا ئىشلىتىلىدىغان سۈنئىي ھەمراھلىرىنى پارتلىتىۋېتىشكە تېخىمۇ ماس كېلىدىغاندەك تۇرىدۇ. DN-2 باشقۇرۇلىدىغان بومبىسىنى بەش يىلدىن ئون يىلغىچە ۋاقت ئىچىدە ئىشقا كىرىشتۈرۈش بولىدۇ» (10).

ختاينىڭ سۈنئىي ھەمراھقا قارشى تېخنىكىسى ئامېرىكانىڭ ئالاقە سىستېمىسىغا روشەن ۋە جىددىي خەتەر شەكىللەندۈرگىدەك يوشۇرۇن كۈچكە ئىگە، ئەلۋەتتە.

ختاينىڭ زورىيىۋاتقان ئىقتىسادى كۈچى گەرچە ئامېرىكا خىتاي ئىقتىسادىنىڭ ئېشىشىنىڭ تۆۋەنلەۋاتقانلىقى، ھەتتا چۆكۈۋاتقانلىقى ھەققىدىكى ئۈمىدۋار پاراڭلار بارغانسېرى كۆپىيىۋاتقان بولسىمۇ، لېكىن خىتاي ئىقتىسادى يەنىلا بىزنىڭكىدىن ئۈچ - تۆت ھەسسە تېز سۈرئەتتە راۋاجلىنىۋاتىدۇ. 2015 - يىلى ئامېرىكا ئىقتىسادىنىڭ ئېشىش نىسبىتى ئارانلا ئىككى پىرسەنت، خىتاينىڭ بولسا يەتتە پىرسەنت بولدى (11). بۇ «ختاي ئامېرىكادىن ئېشىپ كېتەلمەيدۇ، يوق؟» ئەمەس، «ختاي ئامېرىكادىن قاچان ئېشىپ كېتىدۇ؟» دېگەن مۇلاھىزىنىڭ داۋاملىشىشىغا سەۋەب بولدى.

ختاي ئېكسپورت، ئائىلە ئېشىنچا كىرىمى ۋە مىليادىلارنىڭ سانى قاتارلىق جەھەتلەردە ئاللىقاچان بىزدىن ئېشىپ كەتتى. نوبېل ئىقتىساد

مۇكاپاتى ساھىبى جوسېف سىنگلىتسىزنىڭ «شۆھرەت سەھنىسى» ژۇرنىلىدىكى ماقالىسىدە دېيىلگىنىدەك «ختايدا بانكىغا ئامانەت قويۇلغان پۇل بىلەن مەبلەغ GDP نىڭ ئەللىك پىرسەنتىنى ئىگىلىگەچكە، خىتاي ئامانەت پۇل جۇغلانمىسىنىڭ زىيادە كۆپىيىپ كەتكەنلىكىدىن ئەنسىرىمەكتە، (بۇنىڭ ئەكسىدە) ئامېرىكا ئامانەت پۇل جۇغلانمىسىنىڭ زىيادە ئازلىقىدىن تەشۋىشلەنمەكتە» (12). ياسىمىچىلىق دېگەندەك بەزى ساھەلەردە خىتاي تېخى يېقىندىلا بىزدىن نىسبىي ھالدا ئېشىپ كېتەلدى. لېكىن، 2014 - يىلىدىن 2015 - يىلىغىچە ئارىلىقتا (ختاينىڭ خۇرۇن بايلار تىزىملىكىگە كۆرە) پەيدا بولغان 200 يېڭى مىليادىرنى قوشقاندا، خىتايدا ھازىر جەمئىي 596 مىليادىر بار، ئامېرىكادا بولسا 537 سى بار (13).

شۇنىڭدەك، خىتاي شىركەتلىرىمۇ «بايلىق» ژۇرنىلىنىڭ «Fortune Global 500» (دۇنيادىكى 500 كۈچلۈك شىركەت) تىزىملىكىگە بەس - بەستە كىرىشكە باشلىدى. 2000 - يىلى، مەزكۇر تىزىملىكتە خىتاي شىركىتىدىن بىرىمۇ يوق ئىدى. 2015 - يىلىغا كەلگەندە، بۇ سان 98 گە چىقتى. «بايلىق» ژۇرنىلىدا كۆرسىتىلىشىچە، «ختاي بۇ جەھەتتە مەزكۇر تىزىملىككە كىرگەن شىركىتىدىن 128 ى بار ئامېرىكادىن قالسىلا ئىككىنچى ئورۇندا تۇرىدۇ» (14). شۇنداقلا، مەزكۇر كىتابتا بايان قىلىنغان «باشلامچى كارخانىلار» سىستېمىسى ئۇتۇقلۇق بولغان بولۇپ، خىتايدىكى ئەڭ ئالدىنقى قاتاردىكى 12 شىركەتنىڭ ھەممىسى دۆلەت ئىگىدارچىلىقىدا. بۇ دۇنيادىكى ئەڭ چوڭ بەزى بانكا ۋە نېفىت شىركەتلىرىنى ئۆز ئىچىگە ئالىدۇ (15).

2015 - يىلى ئونىنچى ئايدا، خىتاي پۇلى، يەنى (ئاتالمىش) «خەلق پۇلى» ياپونىيەنىڭ يېن (ياپونىيە پۇلى)دىن ئېشىپ، خەلقئارا تىجارەتتە پۇل تۆلەشتە ئەڭ كۆپ ئىشلىتىلىدىغان پۇللارنىڭ ئىچىدە تۆتىنچى ئورۇنغا چىقتى. ئۇ ھازىر ئامېرىكا دوللىرى، ياۋرو ۋە ئەنگىلىيە فوندىستىرلىڭىنىڭ كەينىدىلا تۇرىدۇ (16). شۇنداقلا، 11 - ئاينىڭ ئاخىرىدا خەلقئارا پۇل فوندى خىتاي پۇلىنى ئۆزىنىڭ داڭلىق «زىياس پۇللار سېۋىتى»گە

كىرگۈزۈشنى قارار قىلدى. بۇ خىتاينىڭ ئۇزاق مۇددەتلىك گۈللىنىشىگە بولغان ئىشەنچنىڭ ئىپادىسىدۇر.

غەرب تاراتقۇلىرىنىڭ خىتاي ئىقتىسادى تۈگىشىۋاتىدۇ دېگەن مۆلچەرلىرىگە روشەن سېلىشتۇرما ھاسىل قىلغىنى، خىتايدىكى نوپۇزلۇق ئىقتىسادشۇناسلار IMF (خەلقئارا پۇل فوندى) قا ئوخشاشلا (ختاي ئىقتىسادىغا قارىتا) تولىمۇ ئۈمىدۋار. خىتايدىكى ئەڭ نوپۇزلۇق ئىقتىسادشۇناسلاردىن بىرى بولغان لىن يىفۇ 2015 - يىلى 1 - ئايدا «ختاي ئىقتىسادىدا كەلگۈسى ئون يىلدىن ئون بەش يىلغىچە %7 دىن %7.5 كىچە بولغان GDP ئېشىشى داۋاملىشىدۇ» دەپ مۆلچەرلىگەن (17). لىن يىفۇ يەنە «2030 - يىلىغا بارغاندا، خىتايدىكى كىشى بېشىغا توغرا كېلىدىغان ئوتتۇرىچە كىرىم ئامېرىكا پۇقرالىرىنىڭكىنىڭ ئەللىك پىرسەنتىگە، شۇنداقلا خىتاي ئىقتىسادىنىڭ كۆلىمى ئامېرىكانىڭكىنىڭ ئىككى ھەسسىسىگە توغرا كېلىدۇ» دەپ مۆلچەرلىگەن (18). لىن يىفۇنىڭ مۆلچەرى قاتتىق ئېتىبار بېرىشكە ئەرزىيدۇ، چۈنكى ئۇ دۇنيا بانكىسىنىڭ سابىق باش ئىقتىسادشۇناسى، شۇنداقلا چىكاگو كونسېرۋاتىپ ئىقتىساد ئۇنىۋېرسىتېتىنىڭ دوكتور ئاسپىرانتىدۇر. يېقىنقى باشقا مۆلچەرلەردىمۇ ئامېرىكانىڭ تېخىمۇ رىقابەتچان بولۇش ئۈچۈن پەۋقۇلئادە زور كۈچ چىقارمىغان نەقدىردە، دۇنيادىكى بىرىنچى ئىقتىسادىي گەۋدىلىك ئورنىدىن ئايرىلىپ قالىدىغانلىقى تىلغا ئېلىنماقتا (19).

روپېرت ئاتكىنسون «خىرىستىيان ئىلىم - پەن ئۆگۈتلىرى گېزىتى»دا شۇنداق دەپ يازغان:

ختاي يېرىم ئۆتكۈزگۈچ ۋە يۇمشاق دېتال قاتارلىق ھالقىلىق ساھەلەردە ئامېرىكادىن ئىمپورت قىلىنىدىغان مەھسۇلاتلارنىڭ ئورنىغا دەسسىتىش ئۈچۈن يەرلىك مەھسۇلاتلارنى ئىشلەپچىقىرىشقا نەچچە ئون مىلياردلاپ مەبلەغ سېلىۋاتىدۇ؛ ئامېرىكا تور بەتلىرىگە، ئەپ(App)لىرىگە ۋە باشقا ئېلېكترونلۇق ئۇچۇر سۇپىلىرىغا ئېرىشىشنى چەكلەۋاتىدۇ؛ بىزنىڭ شىركەت ساھىبلىرىمىزنى ئەقلىي مۈلۈكلەرنى،

دە خىتاي دۇنيا سوداگەرلىك تىزىملىكىدە بىرىنچى ئورۇنغا چىقتى (22).

ئوباما - شى جىنپىڭ ئۇچرىشىشى

خىتاي بىلەن مۇرەككەپ دىپلوماتىيە ئويۇنى ئويناش خىرىسى پىرىزدېنت ئوباما بىلەن خىتاي رەئىسى شى جىنپىڭنىڭ 2015 - يىلى 9 - ئايدىكى ۋاشىنگتون ئۇچرىشىشىدا تولۇق گەۋدىلەندى. شۇ قېتىملىق ئۇچرىشىشتا مەلۇم بولغان ئەڭ گەۋدىلىك ھادىسىلەردىن بىرى كونسېرۋاتىپ ھەربىي قاتتىق قوللارنىڭ خىتاي ھۆكۈمىتى ئىچىدىكى تەسىرىنىڭ پەۋقۇلئاددە زور ئىكەنلىكى بولدى.

ئېيتىشلارغا قارىغاندا، خىتايدىكى ھەربىي قاتتىق قوللار شى جىنپىڭنى ئوباما ھۆكۈمىتى بىلەن بەزى مەسىلىلەر ھەققىدە سۆزلەشمەسلىكىگە ئۈندىگەن (23). ئىلگىرى ھەربىي ئەمەلدار بولۇپ، ھازىر خىتاينىڭ دۆلەتلىك ئاقتىلار ئامبىرىدا ئىشلەۋاتقان، مەن خىتاينىڭ «تەتقىقاتچى گېنېراللىرى» دەپ ئاتايدىغان كىشىلەر ماڭا شى جىنپىڭنىڭ شۇ قېتىملىق ئۇچرىشىش جەريانىدا نېمىلەرنى قىلىدىغانلىقىدىن پەخىرلىنىش ئىلكىدە بېشارەت بېرىشكەندى.

ھەربىي قاتتىق قوللار ماڭا ئۆزلىرىنىڭ بۇ قېتىملىق ئۇچرىشىشىنى پىلانلاش ئىشلىرىنى تاشقى ئىشلار مىنىستىرلىقىغا تاشلاپ بەرمىگەنلىكىنى ئېيتتى. ئەكسىچە، ئۇلار شى جىنپىڭنىڭ بىر مۇنچە گېنېراللار بىلەن ھەپتىلىك يىغىن ئاچقان پۇرسىتىدىن پايدىلىنىپ، شۇ قېتىملىق سەپەر ئۈچۈن يول كۆرسىتىپ ئۆلگۈرگەن. خىتاي ئازادلىق ئارمىيەسىنىڭ «مەركىزى سىياسىي بۆلۈم» دەيدىغان، كۆپىنچە ئادەم بىلمەيدىغان بىر چەتئەل سىياسىتى ئەترىتى بار. بۇ ئەترەتتىكىلەر سىياسىي پۇرسەتلەرنىڭ قىممىتىنى باھالايدىغان، شۇنداقلا خىتاي تاشقى ئىشلار مىنىستىرلىقىدىكى، ھەممىلا يەردە ئۇچراتقىلى بولىدىغان تىپتىكى دېلىغۇل زىيالىيلار بىلەن دائىم جېدەللىشىپ تۇرىدىغان قاتتىق قوللاردۇر (24). ھەربىيلەر ھېچقانداق دىپلومات قاتناشتۇرۇلمىغان تۆت ياكى بەش قېتىملىق مەجلىستە شى جىنپىڭنىڭ پىرىزدېنت ئوباما بىلەن كۆرۈشكەندىكى نۇتقى ۋە باشقا ئىشلىرىنىڭ ھەربىيگە ئالاقىدار تەرەپلىرىنى قارار قىلىپ بولغان. ئۇلارنىڭ بىرىنچى، شۇنداقلا

تېخنىكىلارنى ۋە مەنبە كودنى ئاشكارىلاشقا مەجبۇرلاۋاتىدۇ؛ مونوپولغا قارشى تۇرۇش قانۇنىنى دەستەك قىلىپ، ئامېرىكا شىركەتلىرىنى يول قويۇشقا مەجبۇرلاۋاتىدۇ؛ ھەتتا خىتاي كارخانىلىرىنى ئامېرىكا ئىشلەپچىقارغان يۇمشاق - قاتتىق دېتاللارنى ئىشلەتمەسلىكىگە زورلاۋاتىدۇ. بۇنىڭدىنمۇ ئېشىپ، خىتاي سىستېمىلاشقان قوشۇمچە سوداگەرلىك ئۆلچىمىدىن پايدىلىنىپ، ئۆز ئىشلەپچىقارغۇچىلىرى ئۈچۈن پۇل ۋە ئۆلچەمنى تىزگىنلەشتىن تارتىپ دۆلەت ئىگىلىكىدىكى كارخانىلارغا ئالاھىدە مەنپەئەت بېرىشكە (بىر قانار) تەڭسىز ئەزۋەللىكلەرنى قولغا كەلتۈرۈشكە ئۇرۇنۇۋاتىدۇ (20).

بۇنىڭ ئەكسىچە، ئامېرىكانىڭ رىقابەتچانلىقى تۆۋەنلەپ كەلدى. ئامېرىكا تىزىملاش (Census Bureau) ئىدارىسىنىڭ كۆرسىتىشىچە، ئامېرىكانىڭ تىجارىتى مەزكۇر ئىدارە 1980 - يىلى قۇرۇلغاندىن بۇيانقى ئەڭ تېز سۈرئەتتە چېكىنىۋېتىپتۇ.

شۇنىڭ بىلەن بىر ۋاقىتتا، 2014 - يىلىدىكى دۇنيا ئىجادچانلىق كۆرسەتكۈچىدە ئامېرىكا يېڭىلىق يارىتىش ئېكولوگىيەلىك سىستېمىسىدا ئالتىنچى ۋە يېڭىدىن تىجارەت باشلاشنىڭ ئاسانلىقى جەھەتتە 39 - ئورۇنغا چۈشۈپ قالغان.

يەنە بىر تەرەپتىن، شارائىت ھەرۋاقىت خىتاينىڭ يەرلىك يېڭىلىق يارىتىشىغا ماس كېلىۋەرمەيدۇ. سىتىگىلىتىرنىڭ دوكلاتىدا كۆرسىتىلگىنىدەك، «مۇكاپاتلانغان پاتېنتلار جەھەتتە، خىتاي ھېلىھەم ئامېرىكانىڭ ئارقىسىدا، ئەمما ئۇلار (خىتايلار) ئارىدىكى پەرقنى بارغانسېرى كىچىكلىتىۋاتىدۇ» (21). خىتاي ئايروپىلان، يېرىم ئۆتكۈزگۈچ، تىببىي مەھسۇلاتلار ۋە ناۋار ياسىمىچىلىقى قاتارلىق يۇقىرى تېخنىكىلىق مەھسۇلاتلارنى ئىشلەپچىقىرىش ساھەلىرىدە يېتەكچى ئورۇننى ئىگىلەشنى ئويلايدۇ. ئەڭ ئاخىرىدا، خىتاي سىياسەت بەلگىلىگۈچىلىرى خىتاي بازىرىنى مۇستەقىل ھالدا ئۆزىنىڭ يۇقىرى تېخنىكىلىق مەھسۇلاتلىرى بىلەن تەمىنلەش بىلەن بىر ۋاقىتتا، خەلقئارالىق بازارغا توسقۇنسىز كىرىش ئەۋزەللىكىدىن پايدىلىنىپ، ئۆزىنىڭ تېخنىكا ئېكسپورتىنىڭ ھالاۋىتىنى سۈرۈشكە ئۇرۇنۇۋاتىدۇ. بۇ ئىش - ھەرىكەتلەرنىڭ تۈرتكىسى -

شى جنپىڭ تەرىپىدىن قوبۇل قىلىنغان تەشەببۇسى شۇكى، شى جنپىڭنىڭ ئامېرىكا زىيارىتىگە ھېچقانداق يۇقىرى دەرىجىلىك خىتاي گېنېرال قاتناشماسلىقى، شۇنداقلا (ئىككى دۆلەت ئارىسىدىكى) مۇزاكىرىدە ھەربىي ئىشلار قەتئىي تىلغا ئېلىنماسلىقى كېرەك (25). پرىزدېنت ئوباما بىلەن بولىدىغان سۆھبەتتە تۆۋەندىكى ئالتە ساھەنى تىلغا ئالماسلىق ئالاھىدە تەكىتلەنگەن:

1. خىتاينىڭ خاككېرلىق ھۇجۇمى: ئامېرىكا بىلەن خىتاي ئارىسىدا تور بىخەتەرلىكى كېلىشىمى تۈزۈشكە، شۇنداقلا 2014 - يىلى ئامېرىكا ئەدلىيە تارمىقى تەرىپىدىن تور ئىشپىيونلۇقى بىلەن ئەيىبلەنگەن بەش نەپەر ئازادلىق ئارمىيە ئوفىتسىرى ھەققىدە مۇزاكىرىلىشىشكە بولمايدۇ.
 2. ئالەم بوشلۇقى: خىتاي خەلق خەلق ئازادلىق ئارمىيەسىنىڭ ئالەم بوشلۇقىدىكى ھەرىكەتلىرى ھەققىدە، خىتاينىڭ سۈنئىي ھەمراھقا قارشى پروگراممىسىنى چەكلەش ياكى ئالەم بوشلۇقى قورال چەكلىمىسى ھەققىدە مۇزاكىرىلىشىشكە بولمايدۇ.
 3. ھەربىي ئالماشتۇرۇش: خىتاي ئامېرىكانىڭ ھەربىي ھەرىكەت ئاجىزلىقلىرىنى چۈشىنىش پۇرسىتى بىلەن تەمىنلەيدىغان ھەربىي ئالماشتۇرۇشلارنى كۆپەيتىشنى تەلەپ قىلىشى، ئەمما (ئامېرىكانىڭ) خىتاي خەلق ئازادلىق ئارمىيەسىنىڭ سەزگۈر ئۇچۇرلىرىغا ئېرىشىش ئىستىكىنى رەت قىلىشى كېرەك.
 4. تېخنىكا: خىتاينىڭ مەخپىي دۆلەت مۇداپىئە-سى تېخنىكىلىرىغا ئېرىشىشنى ئازايتىدىغان چەكلىمىلەر بولماسلىقى كېرەك.
 5. تەيۋەن: خىتاي خەلق ئازادلىق ئارمىيەسىنىڭ تەيۋەنگە قارشى ھەربىي تەرەققىياتىنى چەكلەش توغرىسىدا مۇزاكىرىلەشمەسلىك كېرەك.
 6. جەنۇبىي خىتاي دېڭىزى: خىتاي (خىتاينىڭ) جەنۇبىي خىتاي دېڭىزىدا قېزىش ۋە ھەربىي ئىنشائاتلارغا چەكلىمە قويۇش ھەققىدىكى ھەرقانداق مۇزاكىرىگە قوشۇلماسلىقى كېرەك.
- قاتتىق قوللار تېخىمۇ ئىچكىرىلەپ، شى جنپىڭنىڭ ئوباما بىلەن كۆرۈشكەن پۇرسەتتىن پايدىلىنىپ، «ئامېرىكاچە» سۆز - ئىبارىلەرنى قوللىنىشىنى ۋە ئۆزى ياقىتىدىغان ئامېرىكا كىتابلىرىنى تىلغا ئېلىشىنى تەشەببۇس قىلغان.

شى جنپىڭ مەزكۇر سىنارىيەگە بىنائەن، بىر قېتىملىق سىياپە نۇتقىدا «خىتاي خەلقى ئەزەلدىن ئامېرىكانىڭ كارخانىچىلىق روھىنى ۋە ئىجادچانلىقىنى تولمۇ چوڭ بىلىدۇ. ياش ۋاقىتلىرىمدا، ئالىپكساندىر خامىلتوننىڭ <فېدېرال يازمىلار> دېگەن كىتابى بىلەن توماس پېينىڭ <ئومۇمىي ساۋاتلار> دېگەن ئەسىرىنى ئوقۇغانىدىم» دېگەنىدى.

ئوباما ھۆكۈمىتى بۇلارنىڭ ھەممىسىنى ئالغىشلاپ، خىتاي بىلەن پەقەت پۇقراۋى ساھەدىكى تور جىنايەتلىرى توغرىلىقلا مۇزاكىرىلەشتى ۋە چىشىنى چىشلەپ تۇرۇپ، خىتاي ھۆكۈمىتى تەشكىللىگەن ئامېرىكا ھۆكۈمىتىگە قارشى خاككېرلىق ھۇجۇملىرى ھەققىدە داۋراڭ سېلىشتىن ساقلىنىدى. دۆلەت ئىشلىرى كومىتېتىدىكى ئاسىيا ئىشلىرىغا مەسئۇل يۇقىرى دەرىجىلىك مۇدىر دان كرىتېنېرىك (ئوباما - شى جنپىڭ ئارىسىدىكى) ئۇچرىشىشتىن ئىلگىرى تاراتقۇلارنىڭ تور بىخەتەرلىكى كېلىشىمى سۆھبىتى ھەققىدە سورىغان سوئالغا «مەن سىلەر بايا ئوتتۇرىغا قويغان مەسىلە توغرىسىدا كېلىشىم تۈزۈش ھەققىدە ئۈمىدلىك سۆزلەرنى قىلىشنى خالىمايمەن. بۇ بىر ئۇزاق مۇددەتلىك نىشان. بىز بۇ نىشانغا يېتىشتىن تېخى يىراق» دېگەنىدى (26). ئۇ شۇنچە زور خىتاي ۋەكىللەر ئۆمىكىگە بىرەر يۇقىرى دەرىجىلىك ھەربىي ئەمەلدار ياكى ھەربىي تور مۇتەخەسسسىنىڭمۇ كىرگۈزۈلمىگەنلىكىنى تىلغا ئالمىغانىدى. شى جنپىڭ ئاقسارايدا ئامېرىكا پرىزدېنتىنىڭ يېنىدا تۇرۇپ، قاپ يۈرەكلىك بىلەن پۈتۈن جەنۇبىي خىتاي دېڭىزىنىڭ خىتايغا تەۋە ئىكەنلىكىنى تەكىتلىگەندە، خىتاي قاتتىق قوللىرى چوقۇم قاتتىق ھاياجانلىنىپ كەتكەن بولۇشى مۇمكىن.

خىتاي خىرىسىغا تاقابىل تۇرۇش نۆۋەتتە، تەتقىقاتچىلارنىڭ كۆپ قىسمى ئامېرىكا بىلەن خىتاي ئوتتۇرىسىدا ئۇزاق مۇددەتلىك رىقابەتنىڭ بارغانسېرى كۈچىيىۋاتقانلىقىدەك رېئاللىقنى قوبۇل قىلىشقا باشلىدى. مەسىلەن، خارۋارد ئۇنىۋېرسىتېتىدىكى نوھ فېلىدمەن نۆۋەتتىكى خىتاي بىلەن بولغان مۇناسىۋىتىمىزنى سۆيۈملۈك «سۆرۈن ئۇرۇش» (cool war) دېگەن

ئىبارىنى قوللانغان. بىز خىتايغا قارشى ئىستراتېگىيەلىك ئەۋزەللىكىنى ساقلاشقا ئۇرۇنغاندا، «سۆرۈن ئۇرۇش»نى سوۋۇتۇۋەتمەسلىك، تېخىمۇ يامىنى «ئىسسىق» (يەنى قوراللىق) ئۇرۇشقا ئايلاندۇرۇۋەتمەسلىكىنى نىشان قىلساق، خىتاينىڭ ئىقتىسادى ۋە ھەربىي ئىستراتېگىيەسىگە ماس كېلىدىغان، بىرلىككە كەلگەن سىياسەتكە بولغان ئېھتىياج بارغانسېرى روشەنلىشىدۇ. بۇ ئامېرىكانىڭ كېيىنكى نۆۋەتلىك پىرىزدېنتى ۋە ئۇنىڭ ئىز باسارلىرى دۇچ كېلىدىغان خىرىس بولىدۇ. ئۇلار يۈز يىللىق مارافوننىڭ ئەھۋالىغا كۆرە، ئامېرىكانىڭ قەدىمىنى بەلگىلەيدۇ.

«خىتاينىڭ ھېچقانداق ئىستراتېگىيەسى يوق، بۇ پەقەت ئۇلارنىڭ ئۆتمۈشتىكى نامراتلىقتىن قۇتۇلۇش يولىدىكى قەد كۆتۈرۈشىدۇر» دېگەندەك ساددا خىياللاردا يۈرگەن كىشىلەر پەيدا قىلغان مۇجمەللىك (بىز دۇچ كېلىۋاتقان) ھەقىقىي خىرىستۇر. مېنىڭ (خىتاي توغرىسىدىكى) كۆز قاراشلىرىم «خىتاينىڭ ئامېرىكانىڭ ئورنىنى ئېلىش نىيىتىمۇ، ئىستراتېگىيەسىمۇ، ئىقتىدارىمۇ يوق» دېگەن قاراشتىكىلەرنىڭ كۈچلۈك خىرىسىغا ئۇچراپ كەلدى. لېكىن، بۇ خىل قاراش ئالدىمىزدىكى يىللاردا تەدرىجىي يوقىلىدۇ. ئەگەر خىتاي راستلا ھېچقانداق ئىستراتېگىيەسىز ھالدا تۇيۇقسىزلا گۈللىنىپ قالغان بولسا، نېمە ئۈچۈن (خىتاينىڭ) يېڭى دۆلەت مۇداپىئەسى ئاق تاشلىق كىتابىدا خىتاينىڭ خەلقئارالىق مەنپەئەتىنى قوغداش ئېھتىياجى نىلغا ئېلىنىدۇ؟ نېمە ئۈچۈن خىتايدىكى نوپۇزلۇق ئىقتىسادشۇناسلار خىتاينىڭ ئىقتىسادتا ئامېرىكانى ئىككى، ھەتتا ئۈچ قاتلىۋېتىدىغانلىقىنى مۆلچەرلىشىدۇ؟ نېمە ئۈچۈن خىتاي كۆپىنچىسىدە «ئاسىيا ئاسىيالىقلارنىڭدۇر» دەپ جار سېلىنغان، رايونى قايتىدىن قۇرۇپ چىقىش پىلانىنى ئېلان قىلىدۇ؟ شۇنداقلا، خىتاي رەئىسى شى جىنپىڭ نېمە ئۈچۈن 2015 - يىلى 4 - ئاينىڭ 1 - كۈنى دۇنيا ئىقتىسادىنىڭ يېرىمىدىكى چەتئەل سودىسىنى بىرلىككە كەلتۈرۈش ۋە ماسلاشتۇرۇشنى نىشان قىلغان «بىر بەلباغ، بىر يول» دەپ ئاتالغان پەۋقۇلئاددە زور پىلانى بىۋاسىتە ئۆزى جاكارلىغاندا، ئامېرىكانى نىلغا ئېلىپمۇ

قويمايدۇ؟» (27).

ئەڭ ئاخىرىدا، نېمە ئۈچۈن خىتايدىكى ئوتتۇز بەش نەپەر ھەربىي ئەمەلدار يەرشارى مىقياسىدا خىتاينىڭ ھەربىي بازى تۈرىنى شەكىللەندۈرۈشنى تەرغىب قىلىدىغان «ئىستراتېگىيە ئىلمى» ناملىق، ئانچە كۆپ ئادەم بىلمەيدىغان كىتابنى نەشر قىلدۇرىدۇ؟ مەزكۇر يېڭى تەكلىپلەرنىڭ ھېچقايسىسى ماڭا ئىستراتېگىيەسى يوق بىر دۆلەتنىڭكىدەك كۆرۈنمەيدۇ.

ئېنگىلىزچىدىن تەرجىمە قىلغۇچىلار:

ھېكمەت يار ئىبراھىم

ئەنۋەر قاراقۇرۇم

(تۈگىدى. بوشلۇق ئېھتىياجى بىلەن ئىزاھاتلار قىسقارتىلدى. ئىزاھاتلار ئۈچۈن ئەسلى كىتابنىڭ 306-315-بەتلەرگە قارالسۇن)

گلەم شەھرى


خوتەن

گىلەم شەھىرى - خوتەن

ئاپتورى: نىلىس ئامبوت

تەرجىمە قىلغۇچى: مۇساجان ھۈسەيىن

خوتەنگە يەرلىك ئەمەلدارلاردىن ئۆلكە باشلىقى، شەھەر باشلىقى، پولكوۋنىك ۋە تاموژنا باش نازارەتچىلىرىدىن بىردىن ئادەم كەلگەنىدى، سىرتتىن كەلگەنلەرنىڭ كۆپىنچىسى بەگ - غوجاملار ئىدى. بۇ شەھەر ئاۋات - باياشات بولۇپ، سودا - سېتىق ئىشلىرى ناھايىتى گۈللەنگەنىدى. بۇ شەھەر باشقا شەھەرلەرگە ئوخشاش كونا شەھەر ۋە يېڭى شەھەردىن رايونغا بۆلۈنگەنىدى. ھەرقايسى يۇرتلاردا ھەر كۈنى بازار قىزىتتى.



خوتەن رايونىدىكى گىلەمچىلىك كارخانىسى

بازار كۈنلىرى چوڭ - كىچىك رەستىلەر قاينام - تاشقىنلىققا چۆمۈپ، رەڭگارەڭ كۆرۈنۈش نامايان بولاتتى. بۇ قەدىمىي شەھەرنىڭ تارىخى كىشىنى جەلپ قىلاتتى. مەزكۈر شەھەردىكى تۇرمۇش توغرىسىدا مۇئەييەن تەسىراتقا ئىگە بولۇش ئۈچۈن، ئۇ يەردىكى بىرنەچچە يۇقىرى دەرىجىلىك ئەمەلدارلار بىلەن ئۇچرىشىپ باقايلى. بىز گەپنى پولىكوۋنىك ما دۇڭلىنىدىن باشلايلى. چوڭ كوچا دوقمۇشىدىكى ھەربىي گازارمىدا بىرنەچچە ئەمەلدار تۇراتتى. قاراۋۇللار بۇ كوچىنىڭ ئوڭ قاسنىقىدىكى چوڭ دەرۋازىغا قارايتتى. دەرۋازىنىڭ ئۈستىدىكى توغرا ياغاچ ئاق سىرلىنىپ، ئۈستىگە كۆك سىر بىلەن خەنزۇچە بېغىشلىما يېزىلغانىدى. ئىككى ئۇيغۇر ئەسكەر ئەتراپىنى چارلاپ تۇراتتى. دەرۋازىدىن كىرگەن يەردە 17 - ئەسىر ئۇسلۇبىدىكى ئىككى دانە زەمبىرەك بار ئىدى. مەن بۇ زەمبىرەكلەرنىڭ بۇ يەرگە تىزىپ قويغاندىن باشقا، يەنە نېمىگە ئىشلىتىلىدىغانلىقىنى ئويلاپ يېتەلمىدىم. بىر ئازدىن كېيىن، زۆرۈر تېپىلغاندا ئۇنىڭ ھەقىقەتەن ئەسقاتىدىغانلىقىنى ھېس قىلدىم.

تاشقىرىقى ھويلىدىن كىرىپ، پاكىر ئىشىكتىن ئۆتكەندىن كېيىن كۆزنى چاقىنىتىدىغان قىزىل گۈللۈك باغقا كىرگىلى بولاتتى. پولىكوۋنىك ما دۇڭلىنى گۈلنى ياخشى كۆرەتتى، بۇ باغ ناھايىتى چوڭ بولۇپ، ئۈچ تەرىپى ئېگىز تام بىلەن قورشالغانىدى، تۆت ئەتراپتىكى ئېگىز سۇۋادان تېرەكلەر سايە تاشلاپ تۇراتتى. يىراقتا بىر كۆلچەك بولۇپ، نېلۇپەر گۈللىرى ئېچىلىپ كەتكەنىدى. كۆلچەكنىڭ يېنىدىكى چوڭ كارىدور ئەپچىللىك بىلەن ئېگىزرەك يەرگە سېلىنغانىدى. بىنەپشە رەڭ كۆلچەك، ھۈپپىدە ئېچىلغان قىزىلگۈللەر، كۆڭۈلنى ئېچىپ، كىشىنى ھۇزۇرلاندۇراتتى، بۇ مەنزىرە كىشىنى ئۆزىگە جەلپ قىلاتتى. بىر تۈپ باراقسان ئۆسكەن قېرى ياڭاق دەرىخى يانغا سايە تاشلاپ تۇراتتى. ياز كۈنلىرى ئۇنىڭ سايىسىدا چۈشلۈك



تىجارەت باشلىنىشتىن ئىلگىرىكى بازار

غىزا يېيىلەتتى. ئەمەلىي نەپنى كۆزلەيدىغان خەنزۇلار دائىم مەھكىمدىكىلەر بىلەن بىرلىكتە بۇ كارىدوردا تاماق يەتتى. مۇنداق سورۇندا ھەممە يەرلەرگە نەپىس، رەڭدار گىلەم سېلىناتتى.

ما پولكوۋنىكنىڭ خوتەندە تۇرغىنىغا ئۇزاق بولغان بولۇپ، ئۆزىنىڭ ئورنىدىن ماھىرلىق بىلەن پايدىلىناتتى. بۇ يەردە گەرچە ئۆزىنىڭ چۆنتىكىنى توشقۇرالايتتى، ئەگەر ھەر ۋاقىت ئۇزاق يول يۈرۈشكە توغرا كەلسە بۇ ياخشى بولمايتتى. ما پولكوۋنىك مۇداپىئە رايونى قوماندانى بولۇپ، تەخمىنەن تۆت يۈزدەك ئەسكىرى بار ئىدى. ئۇ مۇشۇنىڭغا ماس ھالدا ھەربىي تەمىنات، كىيىم - كېچەك، ھەربىي لاۋازىمەتتىن بەھرىمەن بولاتتى. ئۇ مۇشۇ يەرنىڭ قائىدىسى بويىچە پەقەت ئارمىيەنىڭ يېرىمىنى، يەنى 200 كىشىنى باشقۇرالايتتى. بۇ ئەسكەرلەر قانداق تاللىنىدۇ؟ جەڭگاھ بولسىمۇ، جەڭ بولمىغاچقا، ئەسكەرلەرنىڭ قىلىدىغان ئىشى يوق ئىدى، ئەلۋەتتە. شۇڭلاشقا، ئۇلار دائىم بىكار يېتىپ دەم ئالاتتى. خوتەن ناھايىتى ئۇزاق زامانلار ئىلگىرىلا گىلەمچىلىك كەسپى بىلەن داڭ چىقارغانىدى.

پولكوۋونىك ما قول ئاستىدىكى ئەسكەرلىرىگە دەسلەپتە گىلەم توقۇشقا بۇيرۇق قىلغان، ئۇ تەدرىجىي تەرتىپنى تامامەن ئاستىن - ئۈستۈن قىلىپ، كەسىپ ئالماشقان ئەسكەرلەرنى گىلەم توقۇش ئىشچىسى بولۇشقا سەپەرۋەر قىلغان!

ئۇنىڭ گۈزەللىك قارىشى ناھايىتى ئۈستۈن بولۇپ، ئەتراپتىكى كۆزنى قاماشتۇرىدىغان گىلەملەر بۇنىڭ دەلىلى ئىدى. يەرگە رەڭگارەڭ گۈللۈك گىلەم سېلىنغانىدى. كارىدورنىڭ ئاۋۇ تەرىپىدە نەپىس ھەم ئېسىل بېزەلگەن بىرنەچچە ئېغىز كەڭتاشا ئۆي بار ئىدى. غۇۋا يېنىپ تۇرىدىغان چىراغنىڭ ئاستىغا ئەپپۈن چىلىمى يوشۇرۇپ قويۇلغانىدى. ما دۇڭلىن بۇنداق خەتەرلىك زەھەرلىك چېكىملىكلەرنى چەكمەيتتى. ئۇ ياش، ساغلام، شاللاق بولۇپ، باشقا ئەمەلدارلارغا ئوخشاش خوتۇنى كۆپ ئىدى.

بىز ئەڭ ياخشىسى ما دۇڭلىننىڭ ئائىلە ئىشلىرىغا ئارىلاشماي، داۋاملىق كوچىنى بويلاپ، شەھەردىكى بىرىنچى باي ھېسابلىنىدىغان خۇدابەردى باينى كۆرۈپ باقايلى. كەڭرەك بىر ئېرىقتىن ئۆتۈپ سولغا بۇرىلىپ، سىرلىق ئوردىغا ئوخشاپ كېتىدىغان تار كوچىغا كىرسىڭىز، كۆز ئالدىڭىزدا چىرايلىق سېلىنغان بىر مەسچىت نامايان بولىدۇ، مەسچىتنىڭ قۇببىسىدىكى ساپ ئالتۇندىن ياسالغان ھىلال ئاي كۆزنى چاقىنتاتتى. مەسچىتنىڭ يېنىدا بىر مەخپىي توسما بولۇپ، ئۇنى ياقىلاپ تاقىر ھەم مۇستەھكەم ئېگىز تام سېلىنغانىدى، تامنىڭ بىر قىسمى كۆك كېسەك بىلەن قوپۇرۇلغانىدى، ئۇنىڭغا ئىشلىتىلگەن ماتېرىياللار مەسچىتنىڭكى بىلەن ئوخشاش ئىدى. پەلەمپەي ئون پەشتاقلىق ئىدى، ئۇنىڭ ئۈستىگە كىرىش ئېغىزىغا تۇتاشتاتتى. ئىشىك ئادەتتىكىدەك رۇس ئۇسلۇبىدا ياسالغان بولۇپ، ئىچىدىن توم تىرەك بىلەن تاقاپ قويۇلغانىدى، بۇ ناتونۇش كىشىلەردىن مۇداپىئەلىنىشتە زۆرۈر ئەسلىھە ھېسابلىناتتى. بىز سالقىن پېشايۋاندىن ئۆتۈپ، ئاستى يەرگە

تىگىدىغان دېرىزىسى بار سارايدا كىردۇق. ساراينىڭ تېمىنى بويلاپ پاكار ئورۇندۇق قويۇلغان بولۇپ، ئورۇندۇق ئۈستىگە يۇمشاق توق قىزىل ئاق قۇپپىدىن ياسالغان مامۇق يىكەنداز ۋە ياپقۇچ سېلىنغانىدى. پولىغا باينىڭ ئۆزىنىڭ گىلەم كارخانىسىدا توقۇلغان چوڭ گىلەم سېلىنغانىدى. بىر تەرەپتىكى ئۇزۇن تامغا چىرايلىق زىننەتلەنگەن تام مەش چىقىرىلغانىدى، تۆت تامدىكى ئويۇقلارغا گۈللەر تىزىلغانىدى، بۇ زىياپەت زالى ئىدى. ئۆي ئىگىسى ئايۋاندا مېھمان كۈتۈشنى ياخشى كۆرەتتى. ئايۋاننىڭ ئۈچ تەرىپىنى چوڭ ئۆي قورشاپ تۇراتتى، تۆتىنچى تەرىپى كىچىك گۈللۈككە ئېچىلغانىدى. مېھمانلارنى قارشى ئالغاندا، ئايۋان بىلەن پەلەمپەينىڭ ئارىلىقىغا ھەمىشە گىلەم سېلىناتتى. ئۇ ئۆزى تۆردە ئولتۇرۇپ ئىخلاسەن ئاڭلىغۇچىلىرىغا يۇقىرى ئاۋازدا سۆزلەشنى ياخشى كۆرەتتى، بۇ ۋاقىتتا ئۇنىڭ چوڭ ئوغلى ۋە چېچىنى ئۇششاق ئورۇۋالغان كىچىككىنە سۆيۈملۈك قىزى چىلىمدىن كۆزىنى ئۈزمەيتتى. بىز رۇسلارنىڭ تاتلىق - تۈرۈم يېمەكلىكلىرى ۋە پىرەنىك بىلەن چاي ئىچىپ بولغاندىن كېيىن، ئۇنىڭ ئۆيلىرىنى ئېكسكۇرسىيە قىلدۇق.

كاتتا ئوقۇرلۇق ئات ئېغىلى (بۇ يەر ئەسلى چوڭ ئىسكىلات ئىكەن)دىن ئۆتۈپ، ئۈستى ئوچۇق ھويلىغا كىردۇق. بۇ يەردە رۇس ئۈسلۈبىدىكى «تەلەيگەي» (پۇرژىنىسىز تۆت چاقىلىق پوۋسكا) توختىتىپ قويۇلغانىدى. بۇ يەردىن چۈشكەندىن كېيىن، باينىڭ چوڭ كوچىدىكى دۇكانلىرىغا چىققىلى بولاتتى. بۇ كۆزگە ئانچە چېلىقمايدىغان كىچىك دۇكانلار بولۇپ، بىر كىشى ھەمىشە ئۇ يەردە ئولتۇرۇپ بازاردىكى مال باھاسىنىڭ ئۆسكەن - چۈشكەنلىكىنى كۆزىتىپ تۇراتتى. چوڭ كوچىنىڭ يەنە بىر قاسنىقىدا، توقۇمىچىلىق كارخانىسىغا كەلدۇق. بۇ يەردە يۈزلىگەن قىزلار ۋە ياشانغان ئاياللار ياللىنىپ قوي يۇڭدىن يىپ ئىگىرىۋاتاتتى. تەخمىنەن ئوتتۇزچە گىلەم توقۇش دۇكىنىدا گىلەمچىلەر ئالدىراش گىلەم توقۇۋاتاتتى. ئەڭ چوڭ گىلەم

توقۇش دۈكىنىدا بەش ئادەم قاتار ئولتۇرۇپ گىلەم توقۇيتتى، ئەڭ كىچىكلىرىدە بىر ئادەم گىلەم توقۇيتتى. گىلەمنىڭ ئورۇش يىپىگە پاختا، ئارقاق يىپىغا قوي يۇڭى ئىشلىتىلەتتى، تاسادىپىي ئەھۋالدا تۆگە يۇڭمۇ ئىشلىتىلەتتى. بەزىدە يىپەك تېپىش تەس بولسىمۇ، يىپەكمۇ ئىشلىتىلەتتى. ئەڭ ئادەتتىكى گىلەم توقۇش دۈكىنىدا ئۈچ كىشى گىلەم توقۇيالايتتى. ئىككى ئەر كىشى بىلەن ئۇنىڭ ئىچىدىكى بىرسىنىڭ ئايالى يېنىدا ئولتۇراتتى، ئۇلار قولىدا ئەپچىللىك بىلەن يىپ ئۇلايتتى. ئۇلارنىڭ كۆزى گىلەم نۇسخىسىغا ياكى باشقا بىر گىلەمدىكى نۇسخىغا ئەگىشىپ تېزدىن يۆتكىلەتتى. بالىلارنىڭ ئەڭ كىچىكى ئانىسىنىڭ قۇچقىدا ئىدى، بۆشۈك ئۇنىڭ كەينىگە قويۇلغانىدى. ھېچنېمىگە ياردىمى تەگمەيدىغان بالىلار ھەممىلا يەردە يۈگۈرۈپ يۈرەتتى. ئەڭ مەلىكىلىك ئىشچىلار باشقىلارغا ئارىلاشماي بىر بۇلۇڭدا ئولتۇراتتى. ئۇلار نۇسخىغا قارىماي، ئېسىدە ساقلىۋالغان گۈل نۇسخىسىغا تايىنىپ گىلەم توقۇيتتى. ئۆيىنىڭ تورۇسى پۈتۈنلەي بورا بىلەن يىپىلغان بولۇپ، بۇ يەردە قىش كۈنلىرى ئىشلەش مۇمكىن ئەمەس ئىدى.

ئوڭ تەرەپتىكى چوڭ ئۆيلەردە ئەللىكچە چوڭ تۇڭ بار بولۇپ، بۇ تۇڭلاردىكى قايناق سۇدىن ھور چىقىپ تۇراتتى، بۇ شۇلتا سۇدا پىلە غوزسىدىن يىپەك تارتىلاتتى. قومۇشتا توقۇلغان چويلا بىلەن غوزىلارنى سۈزۈپ ئېلىشتىن ئىلگىرى، ياخشى يىپەك تارتىلىپ توقۇش ئىشچىسىغا سۇنۇپ بېرىلەتتى. بۇ ھەۋەس قىلىدىغان ئىش ئەمەس ئىدى، چۈنكى قايناپ تۇرغان شۇلتىدا قول كۆيۈپ قالىدىغان ئەھۋال مۇ بولاتتى. بۇ ئىشنى قىلىدىغان ئىشچىلارنىڭ كۆپىنچىسى تېرىسىنى قورۇق بېسىپ كەتكەن ياشانغان ئاياللار ئىدى، ئۇلارنىڭ ئارىسىدا يەنە بىرنەچچە ئاقساقال كىشى بار ئىدى، سەل نېرىدىراق بىر ئېغىز قۇرغاق ئۆي بار بولۇپ، ئۇنىڭ ئىچىدە پىلە باققۇچىلاردىن سېتىۋالغان پىلە غوزىسى بار ئىدى.

بىز ئۆتكەن ئاشۇ ئىشكنىڭ ئۈدۈلىنىڭ ئوڭ تەرىپىدە ئۈزۈن ئورۇندۇق قويۇپ ياسالغان سۇپا بار، ئۇنىڭدا تەخمىنەن 30 ئادەم بەھۇزۇر ئۇخلىيالايتتى. باي مۇشۇ سۇپىدىكى گىلەمدە ئولتۇرۇپ، ھەربىر يۆگەم يىپەك يىپنى جىڭلاپ ئۆتكۈزۈۋالاتتى، شۇنىڭ بىلەن بىر ۋاقىتتا، پۈتۈن ئۆينى سەگەكلىك بىلەن نازارەت قىلاتتى. يىپ ئىگىرىش چاقى ئۇچقاندەك پىرقىرايتتى، تۆمۈر تۇڭدىن بۇلدۇقلاپ ھور چىقاتتى، بالىلار ئوينىغاچ، يىغلاپ خەقىشلىك قىلاتتى. بۇ يەردە خىلمۇخىل رەڭلەر بىلەن نۇر بىرلىشىپ كەتكەندى، لېكىن بۇ يەردىكى سېسىقچىلىق ھەممىنى بېسىپ چۈشىدىغان بولۇپ، كىشىنى بىزار قىلاتتى.

زور دۇنخاننىڭ دېڭىگە بېرىشقا پەقەت ئىككى مىنۇت ۋاقىت كېتەتتى. بىز پەلەمپەي ئۈستىگە تىزىلغان ئۈزۈن تىجارەت يايىمىسىدىن ئۆتتۈق، بۇ يەردە بىر ھىندىستانلىق گىلەم سودىگىرى خوتەننىڭ ئەڭ ياخشى گىلەملىرىنى باھا تالىشىپ سېتىۋېلىۋاتاتتى. بىز ئېگىز پەلەمپەي ئارقىلىق بىر ھويلىغا كىردۇق. كىچىك ئېرىقنىڭ سول تەرىپىدە ئېگىز ھەم قىپقىزىل پىياز گۈلى ئۆسۈپ كەتكەندى. ھويلىنىڭ ئوتتۇرىسىدا ناھايىتى چوڭ چېدىر بار ئىدى. خوتەندە چېدىرنىڭ مەنىسى باشقىچىرەك بولۇپ، «تېمى يوق سايىلىق» دېگەننى بىلدۈرەتتى. چېدىردىن سالقىن شامال ئۆتۈشۈپ تۇراتتى. بۇ ئەرلەر ئالاھىدە ياخشى كۆرىدىغان جاي بولۇپ، ئاياللارنىڭ كىرىشى مەنئى قىلىناتتى. بۇ يەردە ئەرلەر ناماز ئوقۇيتتى (بۇ ئۇلارنىڭ دىنىي مەجبۇرىيىتى ئىدى)، چاي ئىچەتتى، چىلىم تارتاتتى، پاراڭلىشاتتى، تىجارەت قىلاتتى، ھېكايە ئېيتىشاتتى، تاماق يەيتتى، ئەڭ مۇھىمى ئۇخلايتتى. ئىشكى ھويلىغا قاراپ تۇرىدىغان مېھمانخانا زور دۇنخاننىڭ ھۆرمىتى ئۈچۈن تەييارلانغان بولۇپ، نەپىس ئىشلەنگەن داستىخان سېلىنغانىدى. ئەگەر بىرەرسى ئۇنى «خان بوۋا» دەپ چاقىرسا، ئۇنىڭ گۈلۈقەلەرى ئېچىلىپ كېتەتتى.

زور دۇنخان ھويلىنىڭ يەنە بىر تەرىپىدىكى كىچىك بىر



خوتەندىكى گىلەمچىلىك بازىرى

ئېغىز ئۆيدە تۇراتتى، ئېگىز بىر تام ئۇنىڭ خۇسۇسىي تۇرالغۇ - سىنى توسۇپ تۇراتتى، باشقا كىشىلەر ئۇنىڭ نېمە ئىش قىلىۋاتى - قانلىقىنى كۆرەلمەيتتى. تامنىڭ ئىچىدە قىز ھۇجرىسى بولۇپ، مەخپىي ھەم چوڭ ئىشلارنى بىر تەرەپ قىلىش زۆرۈر تېپىل - غاندىلا، ئەرلەر كىرەتتى. بۇ چاغدا، بارلىق ئايال زاتى ئەپچىللىك بىلەن ئۆزىنى دالدىغا ئالاتتى.

مەن ئادەتتە ناھايىتى بالدۇر ئورنۇمدىن تۇراتتىم. بەزىدە ئايال غوجايىننىڭ دېرىزەم ئالدىدىن ئۆتۈپ، كىچىك كۆلچەكتىن سۇ ئالغانلىقىنى كۆرەتتىم. مەن ئەۋرىشىم، نازاكەتلىك، كېلىشكەن، پاكىز، چىرايلىق كىيىنگەن، قاپقارا چاچلىرىغا بىر تال گۈل قىستۇرۇۋالدىغان بىر قىزنى كۆرۈپ قالدۇم. ئۇ زىلۋا، نازۇك بولۇپ، دادىسىغا ئوخشايتتى. سۇ كۆتۈرگەندىكى ھالىتى لەرزىان ئۇسسۇل ئويناۋاتقاندەك ئىدى.

لېكىن، زوردۇنخاننىڭ قىزلىرى كۆلچەككە ھەممىدىن بالدۇر كەلمەيتتى. ھىندىستانلىق بىرەيلەن كۈن چىقىشتىن ئىلگىرى دەڭدىن چىقىپ، بىر كۈن ئىشلىتىدىغان سۈيىنى ئەكىرىۋالاتتى. ئۇ ئېگىز بويلۇق كىشى بولۇپ، قولىدا كۆتۈرۈۋالغان سېرىق مىستىن ياسالغان سۇ باكى ئالتۇندەك پارقراپ تۇراتتى. ئۇ بېشىدا ئەڭ ئاز بولغاندىمۇ ئالتە گاللون سۇ كۆتۈرەتتى. سۇ ھىندىستانلىقلار ئۈچۈن مۇقەددەس نەرسە ھېسابلىناتتى. ئۇ ۋارونكىنى ئېھتىياتچانلىق بىلەن تولدۇراتتى، سۇ ۋارونكىدىن ئاستا - ئاستا باققا چۈشەتتى. بەزىدە ئۇ باققا سۇ قۇيۇۋاتقاندا، ئۇنىڭ يېنىغا ئادەم كېلىپ قالاتتى. شۇنىڭ بىلەن، ئۇ ئادەم كەتكەندىن كېيىن، باكىنى دۈم قىلىپ پاكىز يۇغاندىن كېيىن، ئاندىن «سۇ قۇيۇش مۇراسىمى»نى داۋاملاشتۇراتتى.

مەن ھەمىشە پەردە ئارقىسىدا تۇرۇپ، ئۇنىڭ خىرامان ھالدا سۇ باكىنى كۆتۈرۈپ، پۈتلىرىنى ئۇسسۇلغا كەلتۈرۈپ كېتىۋاتقانلىقىنى كۆرىمەن. شۇنىڭدىن كېيىن، ھەممە كىشى ئارقا - ئارقىدىن سۇ ئالغىلى كېلەتتى. ياشانغان بىر ئايال خان


بوۋايغا يۈز يۈيدىغانغا پارقىراق چىلاپچا، ئاپتۇۋا ئاپىرىپ بېرەتتى. بوۋاي چېدىرنىڭ بىر بۇلۇڭىدىكى ئوچۇق يەردە ئۇخلايتتى. ئۇ تاھارەت ئېلىپ بولغاندىن كېيىن، يۆگەپ قويغان جاينامازنى ئالاتتى، بۇ چاغدا ئۇنىڭ چوڭ ئوغلى جامالخانمۇ دادىسىغا ئەگىشىپ چىقاتتى، ئاتا - بالا ئىككىيلەن بىرلىكتە بامدات نامىزى ئوقۇيتتى. ئاندىن كېيىن مەن ۋە تاۋمۇسنى ئۆز ئىچىگە ئالغان تۆتەيلەن چاي ئىچكەچ، تەبىئەتنىڭ مەنزىرىسىدىن ھۇزۇرلىناتتۇق. بىز ھەر كۈنى چۈشلۈك ئارام ئېلىشتىن باشقا ۋاقىتتا ئاشۇ يەردە ئولتۇرۇپ توختىماي پاراڭ سالاتتۇق.

خان بوۋاينىڭ دېڭىنى يوقلاش ھەمىشە كىشىنى خۇشال قىلاتتى. ئۇ كىشىنى ئۆزىگە جەلپ قىلىدىغان ئۇششاق ئىشلارنى سۆزلىگەچ، كۆزىنى چىمچىقلىتىپ قوياتتى، ئۇنىڭ كۆزلىرىدىن قىزىقچىلىق نۇرلىرى تۆكۈلۈپ تۇراتتى. ئۇزۇن ئاپپاق ساقلىمىنى سىلاپ قويغاندىكى قىياپىتى بەئەينى «قېرى پومبىشچىك» نىڭ ئۆزى ئىدى. ئۇ نەۋرىلىرىگە بىر - بىرلەپ كەمپۈت تارقىتىپ بەرگەن ۋاقتىدا، قانچىلىك بەختلىك، قانچىلىك خۇشال ئىكەنلىكىنى ئېيتىپ بېرەلمەيتتى، نەۋرىلىرىمۇ ئۆزلىرىنىڭ بوۋىسىنى ھۆرمەت قىلاتتى.

زوردۇنخاننىڭ ئائىلىسىنى پولكوۋنىڭ ما دوڭلىنىڭ يامۇلىدىكى ھەشەمەتخورلۇق بىلەن سېلىشتۇرغىلى بولمايتتى. ئۇنىڭ بايلىقىنى ئىسپاتلايدىغان كاتتا قۇرۇلۇش ۋە «تاقىر - تۇقۇر، تاقىر - تۇقۇر» ئاۋاز چىقىرىپ تۇرىدىغان توقۇش ماشىنىسىمۇ يوق ئىدى. ئۇ نەچچە يىللاردىن بېرى سودىدىكى ئادىللىقى، يوللۇق ئىش قىلىۋاتقانلىقى ۋە خەير - ساخاۋەتلىكى، مېھىر - شەپقەتلىكىگە تايىنىپ ياخشى نامغا ئېرىشكەن. شۇنداقتىمۇ، ئۇ يەنىلا شۇ يەردىكى دۆلەتمەن ئائىلە ھېسابلىناتتى، بۇمۇ باشقىلارنىڭ ئۇنىڭ ئائىلىسىنى ئومۇميۈزلۈك مۇھىم بىلىدىغانلىقىنىڭ سەۋەبلىرىدىن بىرى ئىدى. بۇ بىر شاد - خۇراملىققا تولغان ئىناق ئائىلە ئىدى.

بىراق، ئەقىل - پاراسەتلىك، مېھىر - شەپقەتلىك ئاللاھ ئۇنىڭغا غەيۋەت - شىكايەتلەردىن ساقلايدىغان شىپالىق دورا ئىنئام قىلغان بولسا بەك ياخشى بولاتتى. ئۇ بۇنىڭغا موھتاج ئىدى. ئاق كۆڭۈلنىڭ يولى ئاق بولاتتى.

خوتەندە بىر كىشى بولۇپ، ئۇ ئەتراپىدىكىلەردىن ئالاھىدە پەرقلىنىپ تۇراتتى، ئۇ كەمدىن - كەم ئۇچرايدىغان پاك ھەم ئالىيجاناب كىشى ئىدى. ئۇنىڭ ئۇيغۇرچە ئىسمى «كەلكۈنباي» بولۇپ، پۈتۈن شەھەرگە داڭلىق ئىدى، ئۇنىڭ ئۆز ئىسمى كىلايكىن مۇردۇڭ ئىدى. ئۇنىڭ خوتەندە تۇرغىنىغا 30 يىل بولغانىدى. ئۇ قىممەتلىك بايلىقنىڭ سادىق قوغدىغۇچىسى بولۇپ، ئۆسۈملۈك بويىقى بىلەن قوي يۇڭىنى بوياشتىكى ماھىر ئۇستا ئىدى. ئۇ تەبىئىي ئانىلىق بويىقى بىلەن يىپ بوياشتا باشتىن - ئاخىر چىڭ تۇرغانىدى، لېكىن ئۇ پەسكەش ھەم چاكىنا كىشىلەر بىلەن قەتئىي باردى - كەلدى قىلمايتتى. خوتەن ۋە لوپنىكى چوڭ گىلەمچىلىك كارخانىلىرىدا ئەنئەنىۋىي نۇسخىلار ۋە يېقىشلىق، جۇلالىق رەڭلەردە توقۇلغان گىلەملەر قالمىغانىدى. بۇنداق نۇسخىلار ئەسلىدە خوتەننىڭ داڭلىق



خوتەندىكى گۈللەنگەن قول ھۈنەرۋەنچىلىك

مەھسۇلاتلىرى ئىدى. لېكىن، بۈگۈنكى كۈندە نۇرغۇن گىلەمچىلەرنىڭ گىلەم رەڭگىگە قاتتىق تەلەپ قويماسلىقى، ئوتتۇرا تۈزلەڭلىكتىن كەلگەن شالغۇت نۇسخىلارنى توقۇشقا باشچىلاپ چۆكۈپ كېتىش نەتىجىسىدە، قارىسا كىشىنىڭ كۆڭلى ئېلىشىدىغان ھالەت شەكىللەنگەنىدى.

مۇردۇنك ئەپەندى 83 ياشقا كىرىپ قالغان بولسىمۇ، تەڭدىشى يوق ھۈنەرنى يەنىلا تاشلاپ قويمىغانىدى، ئۆزى قېرىسىمۇ روھى قېرىمىغانىدى. ئۇ ئەنئەنىۋى ئۇسۇلدا گىلەم توقۇش كەسپى ۋە يىپەك توقۇمىچىلىق كەسپى تىجارىتى بىلەن شۇغۇللىناتتى. ئەزەلدىن پۇقرالارغا زۇلۇم سالمايتتى. ئۇ ئىشچىلارغا رەڭنى قانداق تەڭشەش، يېڭى ھەم ئۆزگىچە ئالاھىدىلىككە ئىگە رەڭلەرنى قانداق ئىجاد قىلىشنى ئۆگەتكەنىدى. ئۇ يەرلىك ئەنئەنىۋى مەھسۇلاتلار ئىچىدىكى تىپىك ئالاھىدىلىككە ئىگە مەھسۇلاتلارنى كۆڭۈل قويۇپ تاللاپ، بويلاق ماتېرىياللىرى ياساشتىكى رېتسېپنى يېزىپ چىققان. ئۇنىڭ ھويلىسىدىكى قازانلاردا ھەمىشە ئۆسۈملۈكلەرنىڭ يىلتىزى، غولى، پوستى ۋە مېۋىسى قايناپ تۇراتتى. ئۇلار ئىچىدىن ئۇزاققىچە ئۆتمەيدىغان، جۇلالىق رەڭلەرنى ئايرىپ



خوتەندىكى ھىندىستانلىق پېشقەدەم سودىگەر كىلايىن مۇردۇنك

چىقاتتى، مانا بۇلار ئالىي ئۆلچەملىك رەڭنىڭ ئالاھىدىلىكى ئىدى. نەپىس توقۇلغان ئەنئەنىۋى نۇسخىدىكى گىلەملەرنىڭ چىرايلىقلىقىدىكى سەۋەب، يالغۇز ئۇنىڭ رەڭگىنىڭ جۇلالىقى بولغانلىقىدىلا بولماستىن، بەلكى ئېسىل قوي يۇڭىدا توقۇلغانلىقى بىلەنمۇ مۇناسىۋەتلىك ئىدى. گىلەمگە ئاق قۇنىڭ پېيىدەك يۇمشاق، پارقراق پاققان يۇڭى ئىشلەتكەندىلا، رەڭگى قاشتاش ھەم مەرۋايىتقا ئوخشاش جۇلالىنىپ تۇراتتى.

ئۇنىڭ بىرىنچى دەرىجىلىك كۈتۈپخانىسى ۋە ئارام ئالدىغان كىچىككىنە ئۆيى ياۋروپالىق ساياھەتچىلەرنى جەلپ قىلاتتى. ئۇنىڭ ئۆيىدە ئالى سورتلۇق قەھۋە ھەر ۋاقىت تەييارلاپ قويۇلاتتى. لېكىن، كىشىنى جەلپ قىلىدىغىنى ئۇنىڭدىكى كىشىلىك پەزىلەت ئىدى. مەن ئۇنىڭ بىلەن بىرلىكتە نۇرغۇن خۇشال مىنۇتلارنى ئۆتكۈزدۈم. ئۇ ھەقىقىي سەمىمىي دوست بولۇپ، كىشىلەرگە ياردەم بېرىشنى ھەمىشە خۇشاللىق دەپ بىلەتتى، كىشىلەرگە ھەر دائىم ئاق كۆڭۈللۈك بىلەن مەسلىھەت بېرىشكە تەييار ئىدى. ئۇ بۇ يۇرت ۋە بۇ يەردىكى كىشىلەر بىلەن ئوبدان تونۇشقاچقا، خەيرخاھلىق قىلىشقا ئەڭ ئەرزىيدىغان كىشىدۇر. ئۇ سەمىمىي، ئىشەنچلىك، پىداكارانە روھقا، ئالتۇندەك قەلبكە ئىگە كىشى ئىدى.

مەن 1931 - يىلى كىلايىكىن مۇردۇڭ ئەپەندى بىلەن مىلادى بايرىمنى بىرلىكتە تەبرىكلەيدىم. 1932 - يىلى يېڭى يىلدا ۋىراتنىكوف تاغدىن قايتىپ كەلدى، شۇنىڭ بىلەن بىز يەنە تەبرىكلەش پائالىيىتى ئۆتكۈزدۈق. مەن شىۋېتسىيە يېزىقىدىكى «ئاشپەزلىك رسالىسى» دېگەن كىتابتىن پايدىلىنىپ، كەچلىك تاماق ئېتىشتىن ئىبارەت يۈكسەك ۋەزىپىنى ئۈستۈمگە ئالدىم. مېنىڭ ئېسىمدە: تۇخۇم تۈرمىلى، رۇسچە كۆك پۇرچاقلىق ئۆردەك كاۋىپى، ياڭيۇ بىلەن مايدا پىشۇرۇلغان گۆشنان، ياڭاق قايىمىقى قاتارلىقلارنى تەييارلىغىنىم ھېلىھەم ئېسىمدە. بۇ 22 يىلدىن بۇيان تۇنجى قېتىم باشقىلارنىڭ مۇردۇڭ ئەپەندىگە

ھەمراھ بولۇپ مىلاد بايرىمى ئۆتكۈزۈشى بولغاچقا، ئۇ ئىنتايىن خۇشال بولغانىدى. مەن شۇ چاغدا ئۇنىڭ قەھۋە دەملەشتىكى ماھىر ئۇستا ئىكەنلىكىگە قايىل بولدۇم. يىراق دېسە دۇنيانىڭ چېتىدىكى، يېقىن دېسە كۆز ئالدىدىكى سۆيۈملۈك كىشىلەرگە ئېھتىرام بىلەن سۈنۈلگەن قەھۋە، تاتلىق ھاراق ۋە بىر پارچە بولكا كەچلىك غىزانى تېخىمۇ موللاشتۇرغانىدى.



قوغۇن - تاۋۇزدىن مول ھوسۇلچىلىق

گۇگېل تەرجىمانى قانداق ئىشلەيدۇ؟

ranslate

«گۈگېل تەرجىمانى» سىستېمىسى دۇنيادىكى ئەڭ چوڭ، ئەقلىي ئىقتىدارلىق تەرجىمانلىق سىستېمىسى بولسىمۇ، ئىلگىرى مەزكۇر سىستېمىغا ئۇيغۇر تىلى كىرگۈزۈلمىگەنلىكى ئۈچۈن، ئۇنى ئىشلىتىدىغان ئۇيغۇرلارنىڭ سانى ۋە دائىرىسى نىسبەتەن چەكلىك ئىدى. ئەمما يېقىندا مەزكۇر سىستېمىغا ئۇيغۇر تىلىنىڭ قوشۇلۇشى بىلەن، ئىجتىمائىي ئالاقە تورلىرىدا، زىيالىيلاردىن ئوقۇغۇچىلارغىچە ۋە باشقا ھەرساھەدىكى ئۇيغۇرلار ئارىسىدا بۇ دېتالغا بولغان كۈچلۈك قىزىقىش دولقۇنى كۆتۈرۈلدى. ئۇنداقتا سۆز – جۈملىلەرنى، ھەتتا بىرەر پارچە كىتابنىمۇ (سۈپىتىنىڭ قانداق بولۇشىدىن قەتئىينەزەر) بىردەمدە تەرجىمە قىلىپ بولالايدىغان ئۇشبو سىستېما زادى قانداق ئىشلەيدۇ؟ تۆۋەندە بۇ ھەقتە قولىمىزدىن كېلىشىچە تەپسىلىي مەلۇمات بېرىشكە تىرىشىمىز.

ئالدى بىلەن، مېخانىك تەرجىمە ئەمەلىيەتتە ئاڭلانغىنىدەك ئاسان ئىش ئەمەس. چۈنكى، تىللار ھېچقاچان بىر – بىرىگە سۆزمۇ سۆز ماس كەلمەيدۇ. مەسىلەن، تىلىمىزدا «قاياقباش» دەيدىغان بىر سۆز بار. بۇ ھەرگىز بىر ئادەمنىڭ بېشىنىڭ قاياقنىڭ شەكلىدە ئىكەنلىكىنى كۆرسەتمەيدۇ. شۇ ۋەجىدىن، ئېنگىلىزچىدە «قاياقباش» دېگەن مەنىنى ئىپادىلەش ئۈچۈن «قاياق» (gourd) بىلەن «باش» (head) دېگەن ئىككى سۆزنى بىلىشىڭىز كۇپايە قىلمايدۇ. بەلكى ئالدى بىلەن بۇ سۆزنىڭ «دۆت، نادان، كالىسى ئىشلىمەيدىغان» دېگەندەك مەنىلىرىنى بىلىشىڭىز كېرەك بولىدۇ. ئېنگىلىزلار دېمۇ «ئىنتايىن دۆت، ئاخماق» دېگەن مەنىلەرنى بىلدۈرىدىغان مۇشۇنىڭغا ئوخشاش سۆز بار، لېكىن ئۇلار بىزگە ئوخشاش «قاياقباش» دېمەستىن، «blockhead» «خىشباش» دېگەن ئىبارىنى ئىشلىتىدۇ.

يەنە مەسىلەن، سىز فىرانسۇز بىر تونۇشىڭىز بىلەن پاراڭلاشىشىڭىز، ئۇ بىر دوستى بىلەن كۆرۈشمەكچى بولغانلىقى ھەققىدىكى ھېكايىسىنى سۆزلەۋېتىپ «Il m'a pose un lapin» «ئۇ ماڭا توشقان بەردى» دېگەن جۈملىنى ئىشلىتىشى مۇمكىن، ئەمما بۇ قارشى تەرەپنىڭ راستلا ئۇنىڭغا توشقاندىن بىرنى سوۋغا قىلغانلىقىنى بىلدۈرمەستىن، كۆرۈشۈشكە كەلمىگەنلىكىنى بىلدۈرىدۇ. شۇنىڭ ئۈچۈن تەرجىمىدە ئەڭ مۇھىمى سۆزنىڭ لەۋزى ئەمەس، بەلكى ئۇ ئىپادىلەۋاتقان مەنەدۇر.

بۇ جەھەتتىن ئېيتقاندا، مېخانىك تەرجىمە سىستېمىسىنىڭ تەرجىمە قىلىشىنى ئۆگىنىش جەريانى بوۋاقلارنىڭ تىل ئۆگىنىش جەريانىغا ئوخشايدۇ.

مېخانىك تەرجىمە سىستېمىسىنىڭمۇ «مېڭە»سى بار. بۇ مېڭە مېخانىك تەرجىمە موتورى (machine translation engine) دەپ ئاتىلىدۇ. سىز بۇ موتورلارنى سۆز بىلەن تەمىنلەشتىن بۇرۇن، ئۇ تامامەن قۇرۇق بولىدۇ. بەزىدە سىز «ئالما» دېگەن يەككە سۆزنى كىرگۈزۈشىڭىز، يەنە بەزىدە «مەن ئالىمدىن ئۈچىنى يېدىم» دېگەن شەكىلدە سۆز بىرىكمىسى ياكى جۈملە شەكلىدە كىرگۈزۈشىڭىز مۇمكىن.

مېخانىك تەرجىمە سىستېمىسىنىڭ موتورى بۇ سۆزلەرنى «قائىدە (گرامماتىكا) گە كۆرە» ۋە «ئادەتكە كۆرە»دىن ئىبارەت ئىككى خىل ئۇسۇلدا بىر تەرەپ قىلىدۇ. تەرجىمە قىلغۇچى كومپيۇتېر ياكى ئادەم بولۇشىدىن قەتئىينەزەر، بۇ ئىككى خىل ئۇسۇل تىلنى چۈشىنىشىنى تەلەپ قىلىدۇ.

چوڭلار بوۋاقلارنىڭ ئەتراپىدا دائىم پۈتۈن جۈملىلەرنى ئىشلىتىدۇ. ئەلۋەتتە، ئۇلار ئالىمنى كۆرسىتىپ تۇرۇپ «ئالما» دېگەن سۆزنى تەكرار – تەكرار ئىشلىتىشى مۇمكىن. لېكىن، ئۇلار يەنە (ئەتراپتا ئالما يوق ئەھۋالدىمۇ) «ماۋۇ بالىنىڭ يۈزى ئالىمدەك قىزىرىپ كېتىپتۇغۇ؟» دېگەن جۈملىنىمۇ ئىشلەتمەي قالمايدۇ. بۇ خىل ئەھۋالدا، مېخانىك تەرجىمە سىستېمىسى خۇددى «ئالما» دېگەن سۆزنى تۇنجى قېتىم كۆرگەندىكىگە ئوخشاش،

سۆزلەرنىڭ سۆز مۇھىتى (كونتېكىست)دا قانداق مەنە ئىپادىلەيدىغانلىقىنى ئاڭقىرىش ئۈچۈن سۈرئىتىنى ئاستىلىتىدۇ. مېخانىك تەرجىمە سىستېمىسى ئۈچۈن سۆزلەرنىڭ قانداق يەردە ئىشلىتىلىدىغانلىقىدىن بەكرەك، قانداق يەردە ئىشلىتىلمەيدىغانلىقىنى ئۆگىنىش مۇھىمدۇر. نورمال ئىنسان ھەرگىز «دادام بىلەن ئاپام ئالدىدا گاتلىنىپىرگە بارغان» دېمەيدۇ، ئەمما ئۇ «دادام بىلەن ئاپام بايرامدا چوڭ ئالما (نيۇيورك شەھىرىنىڭ لەقىمى)غا بارغان» دېيىشى مۇمكىن. سۆزلەر بىردىن كۆپ مەنىنى بىلىدۇرگەچكە، «ئادەتكە كۆرە» تەھلىل قىلىش موتورى مېخانىك تەرجىمە سىستېمىسىنىڭ مۇرەككەپ ئەھۋاللارنى چۈشىنىشىگە ياردەم قىلىدۇ.

ئەمما، تولىمۇ ئەپسۇس، بۇ جەھەتتە پايدىلىنىشقا بولىدىغان ئۆرنەكلەر يېتەرسىز. «گرامماتىكىغا كۆرە تەھلىل قىلىش موتورى» دەل مۇشۇ خىل يېتەرسىزلىك تۈپەيلى ئوتتۇرىغا چىقىرىلغان. مەزكۇر موتور مېخانىك تەرجىمە سىستېمىسىغا ئىسسىمنىڭ نېمىلىكىنى، پېئىلنىڭ قانداق بولىدىغانلىقىنى، ئىسسىمنىڭ پېئىلنىڭ ئالدىدا كېلىدىغانلىقىنى ۋە ھاكازا ئۆگىتىدۇ. گرامماتىكىغا كۆرە تەھلىل قىلىش موتورى يەنە مېخانىك تەرجىمە سىستېمىسىغا «ئالما»نىڭ ئىسسىم ئىكەنلىكىنى، يەنى توغرا جۈملە شەكلىنىڭ «مەن يېيىشنى ئالمايمەن» ئەمەس، «مەن ئالمنى يەيمەن» ئىكەنلىكىنى ئۆگىتىدۇ.

بىراۋنىڭ ھەقىقىي سەۋىيەسىنى نامايەن قىلىشتا، گرامماتىكا تولىمۇ مۇھىم. ئەمما، تولا چاغلاردا كىشىلەر گرامماتىكا قائىدىلىرىگە ئانچە بويىسۇنۇپمۇ كەتمەيدۇ. چاتاق يېرى، كومپيۇتېر گرامماتىكىغا زىت جۈملىلەرنى ئاڭقىرالمايدۇ. مېخانىك تەرجىمە سىستېمىسى سۈنئىي ئەقىل (artificial intelligence) گە ئىگە دېگەن تەقدىردىمۇ، ئۇ پەقەت ئۆزىگە ئۆگىتىلگەن گرامماتىكىغا زىت جۈملە شەكىللىرىنىلا ئاڭقىرالايدۇ. ھالبۇكى، كىشىلەر يېڭى جۈملىلەرنى تۈزۈش جەريانىدا گرامماتىكىغا خالىغانچە خىلاپلىق قىلىۋېرىدۇ. شۇنىڭ ئۈچۈن، مېخانىك تەرجىمە سىستېمىسى تىلنى كىشىلەر چۈشەنگەندەك چۈشىنىپ، كىشىلەر ئىشلەتكەندەك ئىشلىتەلەش ئۈچۈن، قانداق ۋاقىتتا گرامماتىكىغا خىلاپلىق قىلىنسا بولىدىغانلىقىغا ئالاقىدار قانۇنىيەتلەرنى ئۆگىنىشى كېرەك. ئەنە شۇ سەۋەبتىن، لايىقەتلىك مېخانىك تەرجىمە موتورى ھەم ئادەتكە كۆرە تەھلىل قىلىش ئىقتىدارىغا، ھەم گرامماتىكىغا كۆرە تەھلىل قىلىش ئىقتىدارىغا موھتاج.

ھەم شۇ سەۋەبتىن، كومپيۇتېر پروگراممىچىلىرى بۇ ئىككىلا خىل ئىقتىدارغا ئىگە، يەنى تەرجىمانلار تەرىپىدىن «شالغۇت» دەپ ئاتىلىدىغان تەرجىمە موتورىنى بەرپا قىلىش ئۈچۈن، مېخانىك تەرجىمە سىستېمىسىنى ناھايىتى چوڭ ھەجىملىك ئۇچۇرلار ئارقىلىق مەشىقلەندۈرىدۇ. باشلىنىشىدا گۈگپل تەرجىمانىنىڭ پروگراممىچىلىرى ئۇنى پۈتۈن بىر پارچە كىتاب ئارقىلىق مەشىقلەندۈرىدۇ. كىتابلار گرامماتىكىغا ئۇيغۇن جۈملىلەرنىمۇ، زىت جۈملىلەرنىمۇ ئۆز ئىچىگە ئالىدۇ. بىز مېخانىك تەرجىمە سىستېمىسىنى قانچە كۆپ گرامماتىكىغا ئۇيغۇن ۋە زىت جۈملىلەر بىلەن مەشىقلەندۈرسەك، ئۇ شۇنچە كۆپ نەرسە ئۆگىنىۋالالايدۇ.

نېمە ئۈچۈن بەزى تىللارنىڭ گۈگپل تەرجىمانىدىكى تەرجىمە قىلىنىش سۈپىتى باشقا تىللارنىڭكىدىن ئۈستۈن؟ چۈنكى، ئۇ تىللارنىڭ مېخانىك تەرجىمە موتورى تېخىمۇ كۆپ ئۇچۇر بىلەن مەشىقلەندۈرۈلگەن. ھەربىر تىل ئۆزىگە خاس مۇستەقىل بىر گەۋدە بولغاچقا، ھەربىر

تىل يۆنىلىشى (مەسىلەن ئېنگىلىزچىدىن ئۇيغۇرچىغا تەرجىمە قىلىش يۆنىلىشى، ئېنگىلىزچىدىن تۈركچىگە تەرجىمە قىلىش يۆنىلىشى دېگەندەك) نىڭ ئايرىم مېخانىك تەرجىمە موتورى بار. مەزكۇر سىستېمىدا ئېنگىلىزچىنى تەرجىمە قىلىدىغان بىر موتور، ئىسپانچىنى تەرجىمە قىلىدىغان بىر موتور بىلەنلا ئىش پۈتمەيدۇ، بەلكى ئېنگىلىزچىنى ئىسپانچىغا تەرجىمە قىلىدىغان بىر موتور ۋە ئىسپانچىنى ئېنگىلىزچىگە تەرجىمە قىلىدىغان تامامەن پەرقلىق يەنە بىر موتور بار بولىدۇ.

ئىسپانچە ۋە فىرانسۇزچىغا ئوخشاش بەزى تىللار تولمۇ باي ئەدەبىيات خەزىنىسىگە ئىگە. مەزكۇر تىللاردا يېزىلغان كىتابلار كۆپ بولۇپلا قالماستىن، بۇ تىللار ئارىسىدا ۋە ئېنگىلىزچىگە تېخىمۇ كۆپ ئۇچۇرلار تەرجىمە قىلىنغان.

بۇنىڭغا روشەن سېلىشتۇرما ھاسىل قىلغان ھالدا، ئافرىقانىڭ سومالىيا، دىژبوتى، كېنىيە ۋە ئېفىئوپىيە دېگەندەك جايلىرىدا ئىشلىتىلىدىغان سومالى تىلىدا مېخانىك تەرجىمە سىستېمىسىنى مەشىقلەندۈرۈشكە يېتەرلىك دەرىجىدە يازما ماتېرىيال يوق. ھەتتا، 1962 - يىلىدىن ئىلگىرى سومالى يېزىقىدا ھېچنەرسە يېزىلىپ باقمىغان. مۇھەممەد دىرىيە ئابدۇللاھنىڭ «سومالىيانىڭ كۈلتۈرى ۋە ئۆرپ - ئادەتلىرى» دېگەن كىتابىدا دېيىلگىنىدەك، «سومالىيانىڭ سىياسەتچىلىرى تاكى 1972 - يىلىغىچە سومالى تىلى ئۈچۈن قانداق ئېلىپبە قوللىنىش كېرەكلىكى ھەققىدە جەڭگى - جېدەل قىلىشقان. دېمەك، تۇنجى يازما ئەسىرى مىلادى 602 - يىلى يېزىلغان ئېنگىلىز تىلى بىلەن سومالى تىلىنىڭ يازما ماتېرىيال تارىخى ئارىسىدا 1370 يىل پەرق مەۋجۇت. سومالى تىلىدا سۆزلىشىدىغان كىشىلەر تا بۈگۈنگىچە بەزى سۆزلەرنىڭ ئىملاسى ھەققىدە بىرلىككە كېلىپ بولالمايۋاتىدۇ. ئەنە شۇ خىل شارائىت تۈپەيلى، كىرگۈزۈلگەن سۆزلەرنىڭ ئازلىقى ۋە (بىرلىككە كەلمىگەن) خىلمۇخىل ئىملا سەۋەبلىك، مېخانىك تەرجىمە سىستېمىسى بۇ تىللارنى سۈپەتلىك تەرجىمە قىلالمايدۇ.

خۇددى بوۋاققا ئوخشاشلا، مېخانىك تەرجىمە سىستېمىسىنىڭ ئازغىنە نەرسىنى چۈشىنىشى ئۈچۈن ئىنتايىن كۆپ سۆز بىلەن ئۇچرىشىشى كېرەك بولىدۇ. ئەنە شۇنداق قىلغاندىلا، مېخانىك تەرجىمە سىستېمىسىنىڭ تەرجىمە ئىقتىدارى شىددەت بىلەن ئاشىدۇ. چۈنكى، مەزكۇر سىستېما ھەرقېتىملىق ئۆزئارا تەسۋىرلىشىش (سۆز ئىزدەش) جەريانىدا مەلۇم نەرسىلەرنى ئۆگىنىدۇ. سىز ھەر قېتىم گۇگېل تەرجىمانىنى ئىشلەتكەندە، ئۇنىڭغا سۆز مەشىقى قىلغۇزۇۋاتقان بولىسىز. بوۋاقلار چوڭ بولغاندا تاماق يېيىشتىن توختاپ قالمايدۇ، يەنى ئىنسان ھايات بولغان مۇددەتتە تاماق يەيدۇ. شۇنىڭدەك، مېخانىك تەرجىمە سىستېمىسى ئۆگىنىشىنى باشلاش ئۈچۈن نۇرغۇن سۆزلەرگە موھتاج، ئەمما ئۇنىڭ تەرجىمە سەۋىيەسى ياخشىلانغاندا، ئۇ ئەسلىدىكىدىن تېخىمۇ كۆپ سۆزنى ئۆگىنىشكە موھتاج بولىدۇ. ئەگەر سىز سومالى تىلىغا ئوخشاش گۇگېل تەرجىمانى ياخشى تەرجىمە قىلالمايدىغان تىللارغا نەزەر سالسىڭىز، بۇ تىللارنىڭ ئىنتېرنېتقا چىقىش قىيىن بولغان رايونلاردا ياشايدىغان كىشىلەر تەرىپىدىن ئىشلىتىلىدىغانلىقىنى، شۇ ۋەجىدىن گۇگېل تەرجىمانىنىڭ بۇ تىللاردا يېتەرلىك سۆزلەر بىلەن مەشىقلەندۈرۈلمىگەنلىكىنى ۋە شۇ سەۋەبلىك تېز تەرەققىي قىلالمايۋاتقانلىقىنى بايقايسىز.

ئەنە شۇ سەۋەبتىن، سىز گۇگېل تەرجىمانىغا قانداق نەتىجە چىقىدىغانلىقىنى كۆرۈش ئۈچۈنلا سۆز كىرگۈزمەسلىكىڭىز كېرەك. سىز گۇگېل تەرجىمانىغا سۆز كىرگۈزگەندە، ئۇنى سۆز بىلەن بېقىۋاتقان (مەشىقلەندۈرۈۋاتقان) بولىسىز. سىز نېمە بەرسىڭىز ئۇ يەۋېرىدۇ. گۇگېلنىڭ ئىستانسىستىكىسىغا كۆرە، كىشىلەر گۇگېل تەرجىمانىغا ھەركۈنى 140 مىليارد سۆز كىرگۈزىدىكەن. بۇ مەنىدىن ئېيتقاندا، گۇگېل تەرجىمانى ئاللىقاچان بوۋاقلىق دەۋرى بىلەن خوشلىشىپ بولدى. ئەمما، چوڭلۇق ھەرقايت كۈچلۈكلۈكتىن دېرەك بەرمەيدۇ. ئەگەر سىز ئۇنىڭغا نامۇۋاپىق سۆزلەرنى كىرگۈزسىڭىز، مېخانىك تەرجىمە سىستېمىسى

كۈچىيىشنىڭ ئورنىغا سەمىرىدۇ، خالاس. ئەگەر ئۇنىڭغا توغرا سۆز - ئىبارىلەرنى كىرگۈزۈشىڭىز، ئۇ بارغانسېرى زېرەكلىشىدۇ، تېزلىشىدۇ. شۇنىڭ ئۈچۈن ھەرقېتىم گۈگېل تەرجىمانىغا سۆز كىرگۈزگەندە ئۆزىڭىزنى ئۇنىڭغا توغرا سۆزلەشنى ئۆگىتىۋاتقان ئاتا - ئانا دەپ قاراپ، ئۇنىڭغا توغرا ياكى خانا سۆزنى ئۆگىتىۋاتقانلىقىڭىزنى ياخشى ئويلاڭ.

ئەپسۇسلىنارلىقى، كىشىلەر گۈگېلغا كۆڭۈل خۇشلۇقى ئۈچۈن قالايمىقان ئۇچۇرلارنى كىرگۈزۈپ باقىدۇ. مېخانىك تەرجىمە سىستېمىسى بۇ سۆزلەرنى ھەزىم قىلىۋېلىشنىڭ ئورنىغا، ئۇنى تۈكۈرۈۋېتىشنى ئۆگەنگەنگە قەدەر، بۇ خىل قالايمىقان ئۇچۇر كىرگۈزۈش گۈگېلنىڭ تەرجىمە سۈپىتىگە توسقۇنلۇق قىلىدىغان مەسىلە بولۇپ قېلىۋېرىدۇ. ئەخلەت يېمەكلىك (قالايمىقان سۆزلەر) ئۇنىڭ چوڭ بولۇشىنى ئاستىلىتىۋېتىدۇ.

خۇلاسە، بىر قىسىم مۇتەخەسسسلەرنىڭ كۆرسەتكىنىدەك، ئۇيغۇر تىلىنىڭ گۈگېل تەرجىمانى تىل ئامبىرىغا كىرگۈزۈلگەنلىكى تىلىمىزنىڭ ساقلىنىپ قېلىشى ۋە ساغلام تەرەققىياتى ئۈچۈن ناھايىتى زور ئەھمىيەتكە ئىگە. شۇڭا بىز گۈگېل تەرجىمانىنىڭ، جۈملىدىن مەزكۇر تەرجىمە سىستېمىسىغا يېڭىدىن قوشۇلغان ئۇيغۇر تىلىدىكى تەرجىمىلەرنىڭ سۈپىتىنى ئۆستۈرۈش ئۈچۈن قوللىمىزدىن كېلىدىغان ئىشلارنى، يەنى يۇقىرىدا ئېيتىلغاندەك، گۈگېل تەرجىمانى دېتالىغا سۈپەتلىك، ئۆلچەملىك سۆز - ئىبارىلەرنى كىرگۈزۈشىمىز ئىنتايىن مۇھىم. بولۇپمۇ خەلق ئارىسىدا ئۇيغۇر تىلىنىڭ ئىملاسىغا دىققەت قىلماسلىق ئەھۋالى بەكلا ئېغىر. بۇ نۇقتىغا ھەم پەۋقۇلئاددە ئەھمىيەت بېرىلىشى كېرەك.

ئېنگلىزچىدىن ئەنئەنەۋىي قاراقۇرۇم تەييارلىدى

مەنبەلەر:

<https://medium.com/@TerenaBell/how-google-translate-works-a-machine-translation-guide-for-kids-d6eac5d6e867>

<https://www.theatlantic.com/technology/archive/2018/01/the-shalowness-of-google-translate/551570/>

<https://blog.statsbot.co/machine-learning-translation-96f0ed8f19e4>

نورۇزنىڭ تۈرك مەنبەلىك ئىكەنلىكىگە دائىر قاراشلار



نورۇز بۈگۈنكى كۈندە تۈرك دۇنياسى ۋە قوشنىلىرى تەرىپىدىن قەدىمكى زامانلاردىن بېرى يېڭى يىلنىڭ كېلىشى قائىدە-مۇراسىملار ئارقىلىق تەبرىكلىنىدىغان ۋە ئۇلۇغلىنىدىغان ئالاھىدە كۈن ھېسابلىنىدۇ. نورۇز – ئوتتۇرا ئاسىيا، شىمالىي ئاسىيا، كافكازىيە، بالقان ۋە باشقا رايونلاردىكى كۆپلىگەن ئۆلكىلەردە باھار كەلگەنلىكىنىڭ ۋە يېڭى يىلنىڭ بەلگىسى ھېسابلىنىدۇ. (بوکوۋا، 2015) كۈنىمىزدە نورۇز تۈركىيە، ئەزەربەيجان، ئافغانىستان، ھىندىستان، ئىران، ئىراق، قازاقىستان، پاكىستان، تاجىكىستان ۋە تۈركمەنىستان قاتارلىق ئۆلكىلەردە رەسمىي زىياپەت ھازىرلىنىپ تەبرىكلىنىدىغان (ئۆزبەي، 2016) خەلقئارالىق بايرام ھالىتىگە كەلگەن. نورۇز 2009-يىلى «ئىنسانىيەتنىڭ مەنئىي كۈلتۈر مىراسى» تىزىملىكىگە كىرگۈزۈلدى. 2010-يىلى، بىرلەشكەن دۆلەتلەر تەشكىلاتى 21-مارتنى «خەلقئارالىق نورۇز كۈنى» قىلىپ بەلگىلىگەن. (بوکوۋا، 2015) ئىرانلىقلار نورۇزنىڭ كېلىپ چىقىشىنى ئۆزلىرىگە نىسبەت بېرىدۇ. تۈرك تەتقىقاتچىلىرى بولسا، نورۇز ئەنئەنىسىنى ئۆز كۈلتۈر ئەنئەنىسىنىڭ بىر پارچىسى دەپ قارايدۇ. بۇ سەۋەبلىك نورۇزغا مۇناسىۋەتلىك تەتقىقاتلار كۆپەيگەن ۋە چوڭقۇرلاشقان. تۈركلەرنىڭ نورۇز ئەنئەنىسىنى ئىسلامدىن بۇرۇنقى نورۇز، ئىسلامدىن كېيىنكى نورۇز ۋە بۈگۈنكى دەۋردىكى نورۇزدىن ئىبارەت ئۈچ تۈرگە بۆلۈپ تەتقىق قىلىشقا بولىدۇ. بۇ تەتقىقاتتا، خىتايچە مەنبەلەرگە مۇراجىئەت قىلىنغان ئاساستا، تۈركلەرنىڭ ئىسلامدىن بۇرۇنقى نورۇز ئەنئەنىسى تەتقىق قىلىنغان ۋە نورۇزنىڭ تۈركلەردىن مەنبەلەنگەن بولۇشىنى ئىلگىرى سۈرۈش ئەسناسىدا، مېتود جەھەتتە مائىتلەندىنىڭ سېلىشتۇرۇشىز ھالەتتە تارىخ ئوتتۇرىغا قويۇلمايدىغانلىقى (دېۋىتچى ئوغلى، 1992، 19-ب) كۆز قارىشى ئاساس قىلىنىپ، تۈركلەرنىڭ نورۇز ئەنئەنىسى پارىسلارنىڭ نورۇز ئەنئەنىسى بىلەن سېلىشتۇرۇلغان. تۈركلەر ئىسلامدىن بۇرۇن «يىل بېشى»، «يېڭى كۈن»، «باھار بايرىمى» ۋە «ئەرگەنەكون بايرىمى» دېگەندەك ئىسىملار بىلەن ئاتىغان بۇ بايرامنىڭ كۈنىمىزدىكى ئىسمى خىلمۇ خىل فونېتىك ۋارىيانتلاردا «نەۋرۇز» دەپ ئاتالغان. بۇ ۋەجىدىن، ماقالە ماۋزۇسىغا «نەۋرۇز» كەلىمىسى قويۇلغان بولسىمۇ، تەتقىقاتىمىزدا مەنبە قىلىنغان تېكىستتە نورۇز قانداق ئاتالغان بولسا، شۇ ئاتالغۇ ئۆز پېتى بېرىلدى.

بىرىنچى: نەۋرۇزنىڭ مەنبەسى توغرىسىدىكى كۆز قاراشلار

نورۇزنىڭ يېڭى يىلنىڭ باشلانغۇچى سۈپىتىدە قوبۇل قىلىنىشى، بۇنىڭغا بىنائەن كالىپىدارلار ئىشلىنىشى ۋە قوللىنىلىشىدىن سىرت، نورۇزنىڭ مەنبەسى ھەققىدە پەرقلىق كۆز قاراشلار ئىلگىرى سۈرۈلگەن. نورۇزنىڭ تۈركلەردىن كېلىپ چىققانلىقى، ئىرانلىقلاردىن كېلىپ چىققانلىقى ۋە يۇنانلىقلاردىن كېلىپ چىققانلىقى توغرىسىدا كۆز قاراشلار مەۋجۇت. (تۇران، 1998، 91 ب) نورۇز يەنسەي-ئورخۇن دەرياسى ۋادىلىرىدىن ئالتايغا، ھونلارنىڭ ياۋروپا سەپەر قىلىشى بىلەن ئۇ يەردىن ۋېنگرىيەگە ۋە بالقان رايونلىرىغا تارقالغان. مىلادىدىن كېيىن 800-يىللاردىن ئېتىبارەن ھازار دېڭىزىنىڭ جەنۇبىدىن ئاناتولىيە ئارقىلىق مېسوپوتامىيەگە يۆتكەلگەن. (تۇران، 1998، 90-ب) نورۇزنىڭ بۇ دەرىجىدە كەڭرى تارقىلىشى نورۇزنىڭ ئوخشىمىغان كۈلتۈرلەردە قوبۇل قىلىنغانلىقىنى كۆرسەتكىنىدەك، نورۇزنىڭ يېڭى يىلنىڭ باشلىنىشى سۈپىتىدە قوبۇل قىلىنىشى، بۇنىڭغا ئاساسەن كالىپىدار سېستىمىسىنىڭ ئوتتۇرىغا چىقىشى ۋە ئىشلىتىلىشىدىن سىرت، نورۇزنىڭ قايسى كۈلتۈردىن كېلىپ چىققانلىقىنى ئېنىقلاش قىيىنلاشقان. (تۇران، 1998، 90-ب) نورۇزنىڭ كېلىپ چىقىشى توغرىسىدا ئوخشىمىغان كۆز قاراشلارنىڭ ئىلگىرى سۈرۈلۈشىگە يول ئاچقان. شۇ ۋەجىدىن، كۈنىمىزدە نورۇز تۈركلەر بىلەن ئىرانلىقلار ئارىسىدا مەدەنىيەت ھادىسىسى سۈپىتىدە نۇرغۇنلىغان تەتقىقاتلارغا سەۋەب بولغان.

مۇستافا كافالى (1995، 25 ب) ئون بىرىنچى ئەسىردىكى مەشھۇر ئالىم بىرۇنىنىڭ كۆز قارىشىغا بىنائەن، نورۇزنىڭ تۈركلەرنى ئۆز ئىچىگە ئالغان پۈتكۈل ئوتتۇرا ئاسىيا ۋە كىچىك ئاسىيا جەمئىيەتلىرىدە ئاكتىپلىق بىلەن تەبرىكلەنگەنلىكىنى بايان قىلغان. مەھمۇد قەشقىرىنىڭ دىۋانىدىمۇ، نورۇزنىڭ يىل بېشى ئىكەنلىكى-

نى بايان قىلىنغان.(قەشقەرى، 1940، 175 ب؛ دانكوف، 1982، 272 ب؛ ئەرجىلاسۇن ۋە ئاكويۇنلۇ، 2015، 150 ب)

نورۇز ئىرانلىقلاردىن كەلگەن دېگەن كۆز قاراش

نورۇز سۆزىنىڭ پارسچە كەلىمە ئىكەنلىكى سەۋەبلىك، نورۇزنىڭ ئىراننى مەنبە قىلغان بايرام ئىكەنلىكىنى ئوتتۇرىغا قويۇلغان. (گۈندۈز، 2007، 60 ب) نورۇزنىڭ پارسلاردىن كېلىپ چىققانلىقىنى ئىلگىرى سۈرگۈچىلەر ئاخمىنىدلار زامانىدا ئاخمىنىدلار ھۆكۈمدارىنىڭ تەختكە ئولتۇرغانلىقى ۋە بۇ ئىمپىراتورلۇققا قاراشلىق باشقا ئەللەر ھۆكۈمدارلىرىنىڭ «نورۇز سالامى» ئۈچۈن ئاخمىنىدلار سارىيىغا كەلگەنلىكىنى تەسۋىرلىگەن رەسىمنى دەلىل قىلىدۇ. (ئىران كۈلتۈر ئۆيى، 2015)

ئىران ئىسلام جۇمھۇرىيىتى باش ئەلچىلىكى كۈلتۈر مەسلىھەتچىلىكى «ئىرانلىقلارنىڭ خەلىقئارا بىلەن بولغان بىرلىكىنىڭ سىمۋولى نورۇز» (2015) ماۋزۇلۇق ماقالىسىدە مۇنداق دېگەن: «تۈركلەر، ئەرەپلەر، ئافغانلار، پاكىستانلىقلار، ھىندىلار ۋە ئوتتۇرا ئاسىيا خەلىقلىرى ئىراننىڭ قوشنىلىرى سۈپىتىدە بۇ تارىخىي ۋە بۈيۈك مەدەنىيەتنىڭ تەسىرى ئاستىدا قالغان ۋە نورۇز مۇراسىملىرى بۇ مىللەتلەرگىمۇ ئازدۇر-كۆپتۇر سىڭگەن. بۇ ھال ئىران مەدەنىيەتنىڭ سىرتقا قارقالغانلىقىدىن دېرەك بېرىدۇ.» (ئىران كۈلتۈر ئۆيى، 2015)

يېزىقچە مەنبەگە ئەمەس، بىر قاپارتما رەسىمگە، ياكى خىلمۇخىل ئەپسانىلەرگە تايىنىپ پىكىر بايان قىلىش ئىلمىيلىككە زىتتۇر. چۈنكى:

نورۇزنىڭ پارسلارغا نىسبەت بېرىلىدىغانلىقىغا دەلىل كۆرسىتىلگەن رەسىمدە «ئاخمىنىدلار دەۋرىدە فەرۋەردىن ئېيىنىڭ تۇنجى كۈنىدە ئاخمىنىدلار ھۆكۈمدارىنىڭ تەختكە ئولتۇرغانلىقى ۋە بۇ ئىمپىراتورلۇققا قاراشلىق باشقا ئەللەرنىڭ ھۆكۈمدارلىرىنىڭ نورۇز سالامى ئۈچۈن ئاخمىنىدلارنىڭ سارىيىغا كەلگەنلىكى تەسۋىرى» ئىكەنلىكى پەقەت بۇ رەسىمگە بېرىلگەن ئىزاھاتتىن ئىبارەت. ئىزاھاتقا ئاساسلىنىپ تۇرۇپ نورۇزنى پارسلارغا باغلاشنىڭ ئىلمىيلىكى قانچىلىك؟ ئۇنىڭدىن سىرت، بۇ رەسىمگە باشقىچە ئىزاھات بېرىشكىمۇ بولىدۇ. مەسىلەن، ئاخمىنىدلار ھاكىمىيىتى ئاستىدىكى ھەر خىل خەلىقلەرنىڭ نورۇز كۈنى ئۆز ئەنئەنىسى بويىچە ھەدىيە بېرىش ئۈچۈن ئاخمىنىدلارنىڭ سارىيىغا كەلگەن بولۇشى مۇمكىن. ۋە ياكى پارسلار نورۇز تەبرىكلەشنى ئۆزى ھاكىم بولغان ئوتتۇرا ئاسىيا خەلىقلىرىدىن قوبۇل قىلغان بولۇشىمۇ مۇمكىن.

فەردەۋسنىڭ «شاھنامە» دېگەن ئەسىرىدە نورۇز تەبرىكلەشنىڭ ئىران شاھى جەمشىد دەۋرىدىن باشلانغان دېگەن ئەپسانىلەرنى ئاساس قىلىپ تۇرۇپ، نورۇزنىڭ پارسلارغا تەۋە ئىكەنلىكى توغرىسىدىكى كۆز قاراشنىڭ ئىلگىرى سۈرۈلۈشى داۋاملاشماقتا. (گۈندۈز، 2007، 61 ب) شاھنامە 11-ئەسىردە يېزىلغان، ئۇنىڭدا ئومۇمەن مىلادىدىن بۇرۇنقى ۋە قەلەر رىۋايەت ئاساسىدا بايان قىلىنغان. ئۇنىڭدىن سىرت، جەمشىد توغرىسىدا ئوخشىمىغان رىۋايەتلەرنىڭ بولۇشى بۇ مەنبەنىڭ ئىشەنچلىكلىكى جەھەتتە كىشىنى ئويغا سالىدۇ.

پارسلار نورۇز بايرىمىنى ئون بىرىنچى ئەسىردىن ئېتىبارەن تەبرىكلەشكە باشلىغان. پارماكسىزئوغلى نورۇزنىڭ پارس مىللەتچىسى فەردەۋسنىڭ تەشۋىق قىلىشى بىلەن تەبرىكلەشكە باشلىغانلىقىنى، فەردەۋسنىڭ بۇ بايرامنى پارسلارنىڭ بايرىمى سۈپىتىدە تەسۋىرلىگەنلىكىنى، پارسلارنىڭ نورۇزنى تۈركلەردىن ئۆگەنگەنلىكىنى ئىلگىرى سۈرىدۇ. (پارماكسىزئوغلى، 1989، 218-ب)

نورۇزنى پارس ئەنئەنىسىگە باغلىغان فەردەۋسنىڭ شاھنامەسى ۋە باشقا مەنبەلەرنىڭ بۇ نۇقتىدىكى خاتالىقىنى ئىلگىرى سۈرگەن مۇستافايېۋ (2013، 70-ب) مىلادىدىن بۇرۇنقى دەۋرلەردە پارس مەتبىلىرىدە نورۇز توغرىلۇق ھېچقانداق مەلۇمات بولمىغانلىقىنى، نورۇز توغرىسىدىكى چۈشەنچىلەرنىڭ پارسلاردا ئون بىرىنچى ئەسىردىن ئېتىبارەن ئوتتۇرىغا چىققانلىقىنى ئىلگىرى سۈرگەن. 1200 يىلدىن بېرى باشقا تۈركىي مىللەتلەر بىلەن ھېچبىر مۇناسىۋىتى قالمىغان ساكالار (ياقۇتلار) دا نورۇز ئەنئەنىسىنىڭ تاكى بۈگۈنگىچە كۈچلۈك ھالەتتە مەۋجۇت بولۇپ تۇرۇشىغا دىققىتىنى ئاغدۇرغان مۇستافايېۋ: «ئەگەر نورۇز غەربتىن ياكى ئىراندىن

تارقالغان بىر ئەنئەنە بولغان بولسا، بۇ بايرامنىڭ قانداقسىگە ساكالارغا قەدەر يېتىپ بارغىنىنى مەنبەلەرگە مۇراجىئەت قىلغان ئاساستا ئىزاھلاش كېرەك بولىدۇ» دېگەن. (مۇستافايېف، 2013، 71-ب) ئىلخانلارنىڭ تۆتىنچى ھۆكۈمدارى ئارغۇن خاننىڭ پاپا ھونورىس تۆتىنچىگە يازغان مەكتۇبى «توخۇ يىلى (1258)»، فىلىپقا يازغان مەكتۇبى «كالا يىلى (1289)» يۈز بەرگەن ھادىسىلەردۇر. ئىلخانلار دەۋرىدە يېزىلغان «جامىئۇت تەۋارىخ ۋە رەۋزەتۇس سافا» قاتارلىق ئەسەرلەردە ھىجرىيە تارىخى بىلەن بىرلىكتە ئون ئىككى مۇچەلمۇ بايان قىلىنغان. پارس تىلىدا يېزىلغان بۇ ئەسەرلەردىكى مۇچەللەرنىڭ ئىسىملىرى پارسچە ياكى مۇڭغۇلچە بولماستىن، تۈركچە بولۇشى كىشىنىڭ دىققىتىنى تارتىدۇ. تەتقىقاتلارغا كۆرە، ئون مۇچەللىك تۈرك كالىپندارى سېستىمىسى ئىلخانلاردىن سىرت، ئىراندىمۇ قوللىنىلغان ۋە زور دەرىجىدە راۋاجلانغان. (Tel, 2008, s. 137-138)

ئوسمان تۇراننىڭ تەتقىقاتىغا كۆرە (تۇران، 2005، 65 ب) مۇڭغۇللار بۇرۇنلا ئىسلام تۇپراقلىرىدا ئون ئىككى مۇچەلنى ھىجرى تارىخقا باغلىغان. چۈنكى، سەلجۇق ھۆكۈمدارىنىڭ ئالائىدىدىن كەيىقۇبادقا ئەۋەتكەن مەكتۇپلىرىدىن بىرىدە مەكتۇپنىڭ يوللانغان ۋاقتىغا ئائىت «ھىجرىيە 633-يىلى، مايمۇن يىلى يېزىلدى» دېگەن قۇرلار مەۋجۇت. ھىجرىيە كالىپندارى قەمەرىيە كالىپندارىغا تەۋە بولغانلىقىنى ئۈچۈن، تۈركلەر ئىشلەتكەن شەمسىيە كالىپندارىغا نىسبەتەن ھەر ئوتتۇز ئۈچ يىلدا بىر شەمسىيە يىلى كام چىقىدۇ. مەسىلەن، ئىراندا مالى كالىپندارى سېستىمىسى ئىشلىتىلگەن زامانلاردا «1152-مايمۇن يىلى»دىن بىراقلا «1154-توخۇ يىلى»غا ئۆتۈپ كەتكەن. يەنى، 1153-يىلى مەۋجۇت بولمىغان. (Tel, 2008, s. 137)

ئوبۇلقاسىم فىردەۋسنىڭ شاھنامىسىنى ئۆز ئىچىگە ئالغان ئىران مەنبەلىرىدە نورۇزنىڭ ئون بىرىنچى ئەسىردە ئوتتۇرىغا چىقىشقا باشلىغانلىقىنى قەيت قىلغان رەشات گەنج ئىراندا مىلادىدىن ئىلگىرى ھونلاردا بولغىنىدەك، نورۇز ئەنئەنىسىمۇ مەۋجۇت بولغان تەقدىردە، ئون بىرىنچى ئەسىردىن ئىلگىرىكى مەتبەئەلەردىمۇ نورۇزغا مۇناسىۋەتلىك بايانلارنىڭ بولۇشى كېرەكلىكىنى ئىلگىرى سۈرىدۇ. (گەنج، 1995، 16 ب) بۇنىڭدىن سىرت، نورۇز كەلىمىسىنىڭ دىۋانى لۇغەتتە تۈركتە تىلغا ئېلىنىشى، نورۇزنىڭ تۈرك كۈلتۈرىنىڭ مۇھىم تەركىبىي قىسمى ئىكەنلىكىگە دەلىل بولىدىغانلىقىنى، شۇنداقلا تۈرك كۈلتۈرى ئەنئەنىسىدە ئەڭ كەم مىڭ يىللىق تارىخقا ئىگە ئىكەنلىكىنى بىلدۈرگەن مۇستافا كافالى مەھمۇد قەشقەرى ياشىغان دەۋردە ئىران-ساسانى دۆلىتىنىڭ يوقالغىنىغا 400 يىل بولغانلىقىنى، ئىرانغا ۋەكىللىك قىلىدىغان سىياسىي ياكى كۈلتۈرلەر ئىزلاردىن ئەسەرمۇ قالمىغانلىقىنى ئوتتۇرىغا قويغان. (كافالى، 1995، 2-265 ب) بۇ جەھەتتە ئەكرەم مەشمۇ ئىران جۇغراپىيىسىدە 1040-يىللاردىن ئىتبارەن تۈرك خاندانلىقىنىڭ ھاكىم بولغانلىقىنى چىقىش قىلغان ئاساستا، قەدىمىي تۈرك ئەنئەنىسى بولغان نورۇزنىڭ كۈلتۈرلەر مۇناسىۋەتلەر رامكىسىدا ئىرانلىقلار تەرىپىدىن ياقتۇرۇلمىغانلىقى مۇمكىنچىلىكىنى بايان قىلغان. (مەشمۇ، 1996، 153 ب) بۇ كۆز قاراشلار ئاساسىدا، يېڭى كۈن كەلىمىسىنىڭ تەڭدىشى بولغان نورۇزنىڭ پارسلارغا تۈرك ئەنئەنىسىنى ياخشى كۆرگۈزۈش ئۈچۈن قوللىنىلغانلىقى مۇمكىن. (كافالى، 1995، 26 ب)

ئىرانلىقلارنىڭ كۈلتۈرىنى، ئەنئەنىلىرىنى ۋە قەدىمكى ئېتىقادلىرىنى تەتقىق قىلغان ئاساستا نورۇز ئەنئەنىسىنىڭ ئىرانلىقلارغا تەۋە قىلىنمايدىغانلىقىنى ئىلگىرى سۈرگەن ئەخمەت پىرۋەردىئوغلى (2002، 44-50 ب) بۇ مەسىلىنى تۆۋەندىكىدەك سەككىز نۇقتىدىن چۈشەندۈرۈگەن:

1. قەدىمكى ئىراننىڭ يازما مەنبەسى ھېسابلانغان «ئاۋېستا»دا ئاخمانىلار دەۋرىدىكى مەنبەلەردە نورۇز توغرىلۇق ھېچقانداق ئۇچۇر يوق. ساسانىيلار دەۋرىگە ئائىت ماتېرىياللاردا بولسا، ھۆكۈمدارلار بىلەن مۇناسىۋەتلىك ساراي ئەنئەنىلىرى بايان قىلىنغان. ھۆكۈمرانلار بىلەن بىرگە خەلقنىڭمۇ قاتناشقان بايرام توغرىسىكى تۇنجى ئۇچۇرلار ئون بىرىنچى ئەسىر مۇئەللىپلىرىدىن فىردەۋسى، بىرۈنى، نىزامۇل مۈلك ۋە مەھمۇد قەشقەرى قاتارلىقلارنىڭ ئەسەرلىرىدە مەۋجۇت بولۇپ، بۇ بايراملارنىڭ ئىران ئەنئەنىسىنىڭ ياكى تۈرك ئەنئەنىسىنىڭ تەسۋىرى ئىكەنلىكى توغرىسىدا ئېنىق مەلۇمات يوق.

2. ئىراندا كەڭ تارقالغان ئەپسانىگە كۆرە، نورۇز ئەپسانىۋى ھۆكۈمدار جەمشىدنىڭ ئەزەربەيجانغا (ئىران تۇپراقلىرىنىڭ سىرتىدا) قىلغان سەپىرىدىن كېيىن تەبرىكلىنىشكە باشلايدۇ.

3. 365 كۈنلۈك (5+360) ئىران كالىپندارىغا كۆرە، نورۇز تۆت يىلدار بىر كۈن پەرقلىنەن ھالدا، ئوخشىمىغان مەۋسۇملارغا توغرا كېلىدۇ. ئىراندا يىل بېشىنىڭ 21-مارتقا مۇقىملىشىشى سەلجۇق ھۆكۈمدارى مەلىك شاھ سەۋەبلىك باشلانغان. (بۇ ھەقتىكى تېخىمۇ كەڭرى مەلۇمات تۆۋەندە بايان قىلىنىدۇ.)

4. قەدىمكى كىچىك ئاسىيا كۈلتۈرىدە مەۋجۇت بولغىنىدەك، ئىران كۈلتۈرىدە تېخىمۇ بەك ساراي ئەنئەنىسى ھېسابلانغان يىل بېشى، نورۇز مىللىي بايراملىق خۇسۇسىيىتىگە ئىگە ئەمەس. جۇغراپىيىلىك نۇقتىدىن ۋە دىنىي نۇقتىدىن ئىرانلىقلار بىلەن پەرقكە ئىگە بولغان تۈركلەردە بولسا، بۇ بايرام مىللىي بايرام خۇسۇسىيىتىگە ئىگە بولغان.

5. ئىران ئەنئەنىسىدە يىل بېشى سۈپىتىدە تەبرىكلىنىدىغان نورۇز، تۈرك كۈلتۈرىدە ھەم يىل بېشىغا، ھەم تەبىئەتنىڭ جانلىنىپ باھارنىڭ كەلگەنلىكىگە سىمۋوللۇق قىلىدۇ. شۇنداقلا چارۋىچىلىق ۋە دېھقانچىلىققا مۇناسىۋەتلىك ھازىرلىق مۇراسىمنى ئۆز ئىچىگە ئالىدۇ.

6. نورۇزدا يېقىلغان ئوت ئىراننى مەنبە قىلغان ئاتەشپەرەسلىك ۋە زەردۇشتلۇق بىلەن مۇناسىۋەتلىك ئەمەس. بۇ دىنلاردا ئوت چوقۇنۇلىدىغان ئوبيېكت بولۇپ، ئۇلۇغلىنىدۇ. بۇ ئوتنىڭ ئۈستىدىن ئىنسان، بولۇپمۇ يات دىن ۋە كۈلتۈرگە مەنسۇپ كىشىلەر ئاتىلىپالمايدۇ ۋە ئۇنىڭغا يېقىنلىشالمايدۇ. تۈرك كۈلتۈرىدە بولسا، ئوت پاكىزلىنىش ۋاسىتىسىدۇر. قاغانلارنىڭ يېنىغا كەلگەن باشقا ئەللەرنىڭ ئەلچىلىرىنىڭ يامان روھلاردىن پاكلىنىش مەقسىتىدە ئىككى ئوتنىڭ ئارىسىدىن ئۆتكۈزۈلۈشى، كېسەللىكلەرنىڭ ئوت بىلەن داۋالنىشى، كىر بولدى دەپ قارالغان نەرسىلەرنىڭ ئوتنىڭ ئۈستىدە «پاكىزلىنىشى» تۈرك كۈلتۈرىدە كەڭ تارقالغان ھادىسىدۇر.

7. نورۇز كەلىمىسى پارسىلارغا يىل بېشى مۇراسىملىرىنى بىلدۈرىدىغان بىر ئاتالغۇ سۈپىتىدە پارسىلارنىڭ تۈركلەر بىلەن باردى-كەلدى قىلىشى نەتىجىسىدە ئۆزلەشكەن. پارسىلارنىڭ تۈركلەر بىلەن ئارىلىشىشىدىن ئىلگىرى پارسىلار يىل بېشى ئۈچۈن «فەرۋەردەگان كۆرىكى» ئاتالغۇسىنى قوللانغان. پارس تىلى قائىدىسى بويىچە «رۇزى نەۋ» بولۇشى كېرەك بولغان نورۇز كەلىمىسىنىڭ، دىۋانى لۇغەتتە تۈركتە زىكىر قىلىنغان، شۇنداقلا كۈنىمىزدىمۇ كۆپلىگەن تۈرك خەلقى قوللىنىدىغان يېڭى كۈن كەلىمىسىنىڭ تەرجىمىسى ئىكەنلىكى ئوچۇقتۇر. شۇنداقلا، دىۋانى لۇغەتتە تۈركتە بۇ كەلىمە بىلەن مۇناسىۋەتلىك بولغان «بايرام» تەبىرى ئىراندا ئىشلىتىلمىگەن بولۇپ، «بايرام» سۆزىنىڭ ئورنىغا «ئىيد» كەلىمىسى ئىشلىتىلمەكتە. (پىرۋەردىئوغلى)

بۇ مەلۇماتلار بىزگە «نورۇز» ئاتالغۇسىنىڭ پارسچىدىن كەلگەن بولۇشىغا قارىماي، نورۇز ئەنئەنىسىنىڭ تۈركلەردىن ئىرانلىقلارغا كىرگەنلىكى كۈچلەندۈرىدۇ. ھەقىقەتەن، پارس ئەسلىلىك نىزامۇل مۈلك سىياسەتنامە دېگەن ئەسىرىدىمۇ نورۇزنىڭ يىل بېشى ئىكەنلىكىنى ۋە تۈركلەرنىڭ بۇ بايرامنى بەس-بەس بىلەن تەبرىكلەيدىغانلىقىنى بايان قىلغان. (نىزامۇل مۈلك، 1989، 3-114، 32-ب) بىرۋى (973-1048) «قەدىمكى خەلقلەردىن قالغان يادىكارلىقلار»، «قانۇنى مەسئۇدى» ۋە «ئەتتەفەھىم» ناملىق ئەسەرلىرىدە نورۇز توغرىلۇق توختىلىپ، نورۇز بايرىمىنىڭ تۈركلەردە، پۈتكۈل ئىچكى ئاسىيادا، كىچىك ئاسىيادا، ھەتتا يىراق شەرقتە تەنتەنە بىلەن تەبرىكلىنىدىغانلىقىنى بايان قىلغان. مەھمۇد قەشقىرى دىۋانى لۇغەتتە تۈركتە، نورۇزنىڭ تۈركلەرنىڭ يېڭى يىل كۈنى ئىكەنلىكىنى يازغان. ئۆمەر ھەييىامۇ (1045-1131) «نورۇزنامە» ناملىق ئەسىرىدە تۈركلەرنىڭ نورۇز بايرىمى توغرىسىدا مەلۇمات بەرگەن. (كافكاسىيالى، 2000، 28-29-ب) يەنە بىر جەھەتتىن، نىزامنى گەنجەۋى «ئىسكەندەرنامە»، ئەلىشىر نەۋائىي «سەددى ئىسكەندەر» ناملىق ئەسەرلىرىدە مىلادىدىن بۇرۇنقى 350-يىلى نورۇزنىڭ خەلق بايرىمى سۈپىتىدە تەبرىكلەنگەنلىكىنى يازغان. (تۇتار، 2002، 1116-ب)

تۈركلەر ئىسلامغا كىرگەندىن كېيىن، ئىسلام دۇنياسى (بىلەن ئوخشاش ھالدا) ئاينى ئاساس قىلغان ھىجرىيە كالىپندارىنى ئىشلىتىشكە باشلىغانلىقىغا قارىماي، سەلجۇق سۇلتانى مەلىكشاھ (1079-1092) مەشھۇر شائىر ۋە ماتېماتىك ئۆمەر ھەييىامغا (1048-1131) بىر كالىپندار تەييارلاشقان. سۇلتان

مەلىكشاھنىڭ «جالالۇد دەۋلە ئەبۇل فەتھ مېلىكشاھ» دېگەن لەقىمى سەۋەبلىك، بۇ كالىپندار جالالى كالىپندارى، مەلىكى كالىپندارى، «تەقۋىمى مەلىك شاھ» دېگەندەك ناملار بىلەن ئاتالغان. (كافكاسىيالى، 2000، 27-29-ب)

نورۇز تۈركلەردىن كەلگەن دېگەن كۆز قاراش

ختاي مەنبەلىرىدە ھونلار مىلادىدىن يۈز يىل بۇرۇنقى مەزگىللەردە پىشۇرۇپ تەييارلانغان تاماقلار بىلەن دالبارغا چىققانلىقى، باھارنى تەبرىكلەش مۇراسىمى ئۆتكۈزگەنلىكى خاتىرىلەنگەن. بۇ خىل ئەنئەنە ھونلاردىن كېيىن ئۇيغۇرلاردىمۇ مەۋجۇت بولغانلىقى مەلۇم. سىماچىيەنىڭ «تارىخى خاتىرىلەر» ناملىق ئەسىرىدىكى «ھونلار تەزكىرىسى» بۆلۈمىدە، ھونلارنىڭ بۇ كۈندە ئۆز ئادەتلىرى بويىچە تۈرلۈك تەبرىكلەش پائالىيەتلىرى ئۆتكۈزۈۋېتىلگەنلىكى، ئىبادەت قىلىدىغانلىقى، ئەجدادلىرىغا ۋە تەڭرىگە ئاتاپ مال بوغۇزلىغانلىقى، داغدۇغىلىق مۇراسىم ئۆتكۈزگەنلىكى خاتىرىلەنگەن. شۇنداقلا، فەن يېنىڭ كېيىنكى خەن سۇلالىسى تارىخىدىن ئورۇن ئالغان «جەنۇبىي ھونلار تەزكىرىسى» بۆلۈمىدىمۇ، نورۇزنى ئاساس قىلغان ھالدا يىلدا ئۈچ قېتىم يىغىلىپ تەڭرىگە ئاتاپ قۇربانلىق قىلغانلىقى ۋە تۈرلۈك مۇراسىملارنى ئۆتكۈزگەنلىكى بايان قىلىنغان. (ئەكرەم، 1995، 156 ب) «جوۋ سۇلالىسى تارىخى» ناملىق ئەسەردە «كۆكتۈركلەر ئۆسۈملۈكلەرنىڭ بىخ سۈرگەن چاغىنى يىل بېشى سۈپىتىدە تەبرىكلەيدۇ» دېگەن ئىپادە مەۋجۇت. (تۇران، 1998، 90-ب؛ ئەكرەم، 1995، 156-ب)

ئىككىنچى: خىتاي مەنبەلىرىگە كۆرە قەدىمكى تۈركلەردىكى يىللىق مۇراسىملار

«تارىخى خاتىرىلەر» ۋە «خەننامە» قاتارلىق خىتايچە مەنبەلەردە ھونلارنىڭ ۋە كۆكتۈركلەرنىڭ يىللىق پائالىيەتلىرى توغرىسىدىكى مەلۇماتلار مەۋجۇت:

«ھونلارنىڭ ئەنئەنىسىدە يىلدا ئۈچ قېتىم قۇرۇلتاي چاقىرىدۇ. بىرىنچى ئايدا چاقىلىرىغان قۇرۇلتايدا قەبىلە باشلىقلىرى، ھون ھۆكۈمدارنىڭ چېدىرىغا توپلىنىدۇ. ئىبادەتخانىدا دىنىي ئىبادەتلەر ئۆتكۈزۈلىدۇ. بەشىنچى ئايدا ساناقسىز كىشىلەر ئەجدىرھا شەھىرىگە (لوڭ چېڭ) يىغىلىپ مال بوغۇزلاش ئارقىلىق ئەجدادلىرى، تەڭرى، جىنلار ۋە رۇھلار ئۈچۈن ئىبادەت قىلىدۇ. كۈز مەزگىلىدە ئاتلار سەمرىگەندە كىشىلەر توپلىشىپ، دەيلىن دېگەن يەردە ئىنسانلارنىڭ ۋە ھايۋانلارنىڭ سانى ئېلىنىدۇ. (سىماچىيەن، 1959، 2892-ب؛ بەن گۇ، 1962، 3752-ب)

«ھونلار بىرىنچى، بەشىنچى ۋە توققۇزىنچى ئايلاردا مال بوغۇزلاپ، تەڭرى ئۈچۈن ئىبادەت قىلىدۇ.» (فەن يې، 1965، 2944-ب) «453-454-يىللىرى، بەش قەبىلىدىن تەشكىل تاپقان ئېگىز ھارۋىلىقلاردىن (گاۋچې) نەچچە ئون مىڭ كىشى بىر يەرگە يىغىلىپ، چوڭ قۇرۇلتاي ئۆتكۈزۈدۇ. بۇ قۇرۇلتايدا مال بوغۇزلىنىدۇ، ئات بەيگىسى ئۆتكۈزۈلىدۇ، سەيلە قىلىشىدۇ ۋە ناخشا ئېيتىدۇ. خەلقنىڭ خۇشاللىققا چۆمگەن ھالىتى يۈزلىرىدىن بىلىنىدۇ. ئېگىز ھارۋىلىقلارنىڭ دېگىنىگە كۆرە، بۇ ئەنئەنىنىڭ بۈگۈنگە قەدەر بۇنىڭدەك زوخ-شوخلۇق ئىچىدە تەبرىكلەنىپ باقمىغان. (ۋېي شوۋ، 1974، 2309-ب) «ئېگىز ھارۋىلىقلار ناخشا ئېيتىشنى ياخشى كۆرىدۇ ۋە ئۇزۇن نەپەسلىك ناخشىلىرى بۆرىلەرنىڭ ھۇۋلاشلىرىغا ئوخشايدۇ.» (ۋېي شوۋ، 1974، 2307) «ئېگىز ھارۋىلىقلار بۇ خىل قۇرۇلتايغا ئەر-ئايال، چوڭ-كىچىك ئايرىماستىن، ھەممىسى بىرلىكتە قاتنىشىدۇ. خەتەرلىك ھالەت بولمىغان تەقدىردە، تەڭرىگە شۈكۈر قىلىش يۈزىسىدىن ئىبادەت قىلىدۇ.» (ۋېي شوۋ، 1974، 2308-ب)

ھونلارنىڭ داۋامى بولغان كۆكتۈركلەرنىڭ يىللىق مۇراسىملىرى توغرىلىق خىتاي مەنبەلىرىدە مەلۇماتلار مەۋجۇت.

«كۆكتۈركلەر ھەر يىلى (يىل بېشىدا\ نورۇز كۈنى) ئەجدادلىرىنىڭ غارلىرىغا يۆنىلىپ دىنىي ئىبادەت قىلىدۇ. بۇنىڭدىن سىرت، بەشىنچى ئاينىڭ ئوتتۇرىلىرىدا «他人水» دە مال بوغۇزلاپ تەڭرىگە ئىبادەت قىلىدۇ. ئۆتۈكەننىڭ غەربىگە بەش يۈز چاقىرىم يىراقلىقتا ئېگىز تاغلار بولۇپ، تاغدا ئوت-چۆپ يوق. كۆكتۈركلەرنىڭ ئۆرپ-ئادەتلىرى ھونلارغا ئوخشايدۇ.» (Linghu Defen, 1973, s. 3288) كۆكتۈركلەرنىڭ ئۆرپ-ئادەتلىرى ھونلارغا ئوخشىغىنىغا قارىغاندا، تۈركلەرمۇ ھونلارغا ئوخشاش يىلدا ئۈچ قېتىم يىغىلىپ، ھونلارغا ئوخشاش مۇراسىملار ئۆتكۈزگەن بولۇش ئېھتىماللىقى يۇقىرى. چۈنكى، باشقا بىر خىتايچە مەنبەدە مۇنۇ بايانلار مەۋجۇت:

«كۆكتۈركلەر بەشىنچى ئاينىڭ ئوتتۇرىلىرىدا كۆپلەپ ئات ۋە قوي بوغۇزلاپ، تەڭرىگە ئىبادەت قىلىدۇ، كۆكتۈركلەرنىڭ ئەزىزلىرى قىمار ئويناشنى، قىزلىرى توپ تېپىشنى ياخشى كۆرىدۇ. قىمىز ئىچىشتىن خۇشاللىق تاپىدۇ، ئۆز-ئارا بېيت ئوقۇشۇپ ناخشا ئېيتىش ئارقىلىق كۆڭۈل ئاچىدۇ. كۆكتۈركلەر روھلارغا ۋە جىنلارغا ھۆرمەت بىلدۈرىدۇ. شامانلارغا ئىشىنىدۇ.» (لى يەن شوۋ، 1973، 1864-ب) «غەربىي كۆكتۈركلەر بەشىنچى ئاينىڭ سەككىزىنچى كۈنى توپلىشىپ مال بوغۇزلاش ئارقىلىق تەڭرىگە ئىبادەت قىلىدۇ. مۇھىم دۆلەت ئەربابلىرى ئەجدادلىرىنىڭ غارلىرىغا ئەۋەتىپ، قۇربانلىق قىلىش ئارقىلىق ئىبادەت قىلىدۇ. (ۋېي شوۋ، 1935، 1077-س)

باشقا خىتايچە مەنبەلەردە مۇنداق دېيىلگەن: «كۆكتۈركلەرنىڭ بەشىنچى ۋە سەككىزىنچى ئايلاردا توپلىشىپ تەڭرىگە ئىبادەت قىلىدىغانلىقى مەلۇمدۇر.» (لى يەن شوۋ، 1973، 3288-بەت) بۇلاردىن شۇ نەرسە ئېنىقلىشىدۇكى، تۈركلەر قەدىمدە يىلنىڭ بىرىنچى ئېيىدا قەبىلە رەئىسلىرى ھون ھۆكۈمدارلىرىنىڭ چېدىرىدا توپلىشىپ، شۇ يىللىق مۇھىم مەسىلىلەرنى مۇزاكىرە قىلاتتى. بەشىنچى ئايدا بولسا، نۇرغۇن كىشىلەر توپلىشىپ قەبىلە كىشىلىرى مۇراسىم ئۆتكۈزەتتى. سەككىزىنچى ئايدا ھايۋانلار سەمىرىپ، سانى كۆپەيگەندە قەبىلە خەلقى بىر يەرگە توپلىشىپ، ئىنسانلارنىڭ ۋە ھايۋانلارنىڭ سانىنى ئالدى. كۆكتۈركلەر يەنە ئەجدادلىرىنىڭ غارلىرىنى زىيارەت قىلىپ، دىنىي ئىبادەت قىلىدۇ.

تۈرك كالىپندارىنىڭ تۇنجى ئېيى

يۇقىرىدا زىكىر قىلىنغان بىرىنچى ئاينىڭ مىلادىيە كالىپندارىدا قايسى ئايغا توغرا كېلىدىغانلىقى بىر مەسىلىدۇر. خىتاي مەنبەلىرىدە بىرىنچى ئاي دەپ ئاتىغانلىقى ئۈچۈن، بۇ يەردە زىكىر قىلىنغان بىرىنچى ئاي خىتايلىرىنىڭكى بىلەن ئوخشاش بولۇشى مۇمكىن. خىتايلىرىنىڭ ئەنئەنىۋىي كالىپندارى قەمەرىيە كالىپندارىدەك كۆرۈنىدۇ، ئەسلىدە قەمەرىيە ۋە شەمسىيە كالىپندارىنىڭ خۇسۇسىيەتلىرىنى ئۆز ئىچىگە ئالغان ئارىلاشما كالىپندار سۈپىتىدە بىلىنىدۇ.

ئەنئەنىۋىي خىتاي كالىپندارىدا بىرىنچى ئاي، قىشلىق كۈن-تۈن تەڭلىشىشتىن ئۈچ ئاي كېيىنكى ئايدۇر. يەنى، مىلادى ئايلارغا كۆرە، ئىككىنچى ئاي بىلەن ئۈچىنچى ئاي ئارىسىدۇر. بىرىنچى ئاينىڭ تۇنجى كۈنى ئاينىڭ پارلاقلىقىنىڭ ئەڭ تۆۋەن ھالەتكە چۈشكەن، يېڭى ئاينىڭ بىرىنچى كۈنىدۇر. مەسىلەن، بىرىنچى يىلنىڭ بىرىنچى ئېيى مىلادىيە كالىپندارىنىڭ بىرىنچى يىلى 11-فېۋرال بىلەن 12-مارت ئارىسىغا توغرا كېلىدۇ. كۆكتۈرك دۆلىتىنىڭ قۇرغۇچىسى تۈمەن قاغان 552-يىلنىڭ بىرىنچى ئېيىدا ئۆز ئۈستىدىكى جوجانلارغا ھۇجۇم قىلغان. بۇ يەردىكى بىرىنچى ئاي 11-فېۋرال بىلەن 10-مارت ئارىسىغا توغرا كېلىدۇ. (Linghu Defen, 1971, s. 909)

خىتاي مەنبەلىرىدە يايلاق رايونىدىكى قەدىمقى تۈركلەرنىڭ ۋە باشقا كۆچمەن قەۋملەرنىڭ ئوت-چۆپلەر بىخ سۈرگەن مەزگىلىنى يىلنىڭ بىرىنچى ئېيى دەپ بىلگەنلىكى يېزىلغان. خىتاي مەنبەلىرىگە كۆرە، كۆكتۈركلەر كالىپندار بىلمەيدۇ، پەقەتلا ئوت-چۆپلەرنىڭ بىخ سۈرۈشى بىلەن يىلنىڭ باشلانغانلىقىنى بىلىدۇ. (لى يەن شوۋ، 1973، 3289-ب؛ لىڭخۇ دېفېن، 1971، 910-ب) بۇ يەردىكى «كالىپندار بىلمەيدۇ» سۆزى ئەسلىدە خىتايلىق ئىشلەتكەن كالىپندارنى بىلمەيدۇ دەپ چۈشىنىلىشى كېرەك. 659-يىلى تاماملانغان «شىمالىي

سۇلالىلار تارىخى» دا، تاڭغۇتلارنىڭ ئەجداتلىرى توغرىلىق مۇت-چۆپ ۋە دەل-دەرەخلەرنىڭ بىخ سۈرۈشى ۋە سارغىيىشى ئارقىلىق يېشىنى ۋە پەسىلنى بىلىدۇ دەپ خاتىرىلەنگەن. (لى يەنشوۋ، 1974، 3129-ب)

مۇڭغۇللار بىرىنچى ئاينىڭ بىرىنچى كۈنى تەڭرىگە ئىبادەت قىلىدۇ. بەشىنچى ئاينىڭ بەشىنچى كۈنىمۇ شۇنداق قىلىدۇ. بۇ ئەسلىدە يەنىدىدا ئۇزۇن ياشىشى سەۋەب بولغان ۋە جۇرجانلار ئەنئەنىسىدىن قالغان ئىشتۇر. (ۋاڭ گوۋېي، 2009، 353-354-ب) جەنۇبىي سۇڭ سۇلالىسى ئەلچىسى پىڭ داينىڭ 1232-يىلى ۋە ئەلچى شۇتنىڭ يىللىرى ئارىسىدا مۇڭغۇللارغا قىلغان زىيارىتى خاتىرىلەنگەن ئەسىرىدە، مۇڭغۇللارنىڭ ئون ئىككى مۇچەلىنى قوللىنىدىغانلىقىنى، بىراق ئۇنىڭدىن ئىلگىرى پەقەت ئوت-چۆپلەرنىڭ بىخ سۈرۈشىنى بىر يىل دەپ ھېسابلاپ، ھەر يېڭى ئاينىڭ باشلىنىشىنى بىر ئاي دەپ بىلگەنلىكى، براۋ ئۇلارنىڭ يېشىنى سورىسا، ئوت-چۆپلەرنىڭ بىخ سۈرۈشىنى سانايدىغانلىقى بايان قىلىنغان. (گوۋېي، 2009، 373-374) جېڭ شياۋنىڭ ئەسىرىدە مۇڭغۇللارنىڭ مەۋسۇم ۋە ئىقلىم كالىپندارىنى بىلمەيدىغانلىقى، ئوت-چۆپلەرنىڭ ھەر بىخ سۈرۈشىنى بىر يىل ھېسابلاپ، كىشىلەرنىڭ يېشى سورالغاندا، ئوت-چۆپلەرنىڭ قانچە قېتىم بىخ سۈرگەنلىكى ئارقىلىق جاۋاب بېرىدىغانلىقىنى بايان قىلغان. (جېڭ سى شياۋ، 1991، 179-ب)

يۇقىرىقى بايانلاردىن قەدىمكى تۈركلەرنىڭ ۋە باشقا كۆچمەن قەۋملەرنىڭ خىتاي كالىپندارىنى ئىشلەتمىگەنلىكى بىلىنىدۇ. تۈركلەر ئەسلىدە تەبىئەت ئۆزگىرىشىنى ئاساس قىلغان كالىپندارىنى ئىشلىتەتتى. (سەي خوك شېن، 1998، 168-ب) بۇ خىل كالىپندارىنى پەقەت تۈركلەرلا ئەمەس، باشقا كۆچمەن قەۋملەرمۇ ئىشلەتكەن. خىتاي مەنبەلىرىگە كۆرە، قەدىمكى تۈركلەر يىلنىڭ، مەۋسۇمنىڭ ۋە ئاينىڭ ھېسابلىنىشىنى بىلگەن. قىرغىزلار توغرىلىق مەلۇمات بەرگەن خىتاي مەنبەلىرىگە كۆرە، قىرغىزلار يىلنىڭ تۇنجى ئېيىنى باش ئاي دەيدۇ. ئۈچ ئاي بىر مەۋسۇم ھېسابلىنىدۇ. ئون ئىككى ھايۋان بىلەن يىل ھېسابلىنىدۇ. مەسىلەن، يىل يىن بىلەن باشلانسا، بۇ كىچىك يىل سۈپىتىدە قوبۇل قىلىنىدۇ. (ئوۋباڭ شىۋ، 1975، 6147-ب) باشقا مەنبەلەرگە كۆرە، «ئىنسانلار يىلنىڭ تۇنجى ئېيىنى ماۋ شى دەيدۇ، يۈنى ئاي دەيدۇ. تۆت مەۋسۇم بىر يىل ھېسابلىنىدۇ ۋە بۇ خىل ھالەتتە يىلنى باھار، ياز، كۈز ۋە قىش دەپ مەۋسۇملارغا ئايرىدۇ. ئون ئىككى مۇچەل ئارقىلىق يىل ھېسابلىنىدۇ. ئەگەر، يىل زى بىلەن باشلانسا بۇ يىلنى توشقان يىلى دەپ ئاتايدۇ؛ شۇ بىلەن باشلانسا، بۇ يىلنى ئىت يىلى دەپ ئاتايدۇ. بۇ ھال ئۇيغۇرلاردىمۇ ئوخشاش.» (لى شى، 2007، 3820-ب)

تۈركلەرنىڭ باھار مۇراسىمى

يۇقىرىقى مەلۇماتلاردىن قەدىمكى تۈركلەرنىڭ ئوت-چۆپلەر بىخ سۈرگەن زامانى «باشئاي» (نورۇز) سۈپىتىدە قوبۇل قىلغانلىقى بىلىنمەكتە. بىراق، مۇڭغۇل يايلاقلىرىدا ياز كېيىن كەلگەنلىكى ئۈچۈن، باھار پەسىلىدە ھاۋا سوغۇق بولاتتى. پىڭ دايا ۋە شۇتنىڭ يازغان مەلۇماتقا كۆرە، مۇڭغۇل تۇپراقلىرىدا تۆتىنچى ئايدا ئوت-چۆپلەر بىخ سۈرۈشكە باشلايدۇ، ئالتىنچى ئايدا ياپيېشىل بولىدۇ، سەككىزىنچى ئايدا قۇرۇشقا باشلايدۇ. (ۋاڭ گوۋېي، 2009، 368-ب) مۇڭغۇل تەتقىقاتچى لوبساڭ چويدانىڭ (1874-1928) ئەسىرىدە تېخىمۇ تەپسىلىي مەلۇماتلار مەۋجۇت: مۇڭغۇل رايونىنىڭ قىشى ئونىنچى ئايدا باشلىنىدۇ، ئون بىرىنچى ئاي بەك سوغۇق بولىدۇ، ئون ئىككىنچى ۋە بىرىنچى ئايلارمۇ بەك سوغۇق بولىدۇ. ئىككىنچى ۋە ئۈچىنچى ئايلار ئوتتۇرىھال سوغۇقلىقتا بولۇپ، تۆتىنچى ئايدا ھاۋا ئىسسىق باشلايدۇ. بەشىنچى ئاينىڭ ئاخىردا ئىسسىق باشلىنىدۇ. ئالتىنچى ئاي ۋە يەتتىنچى ئاينىڭ ئون بەشىنچى كۈنىگىچە بەك ئىسسىق بولىدۇ، يەتتىنچى ئاينىڭ ئوتتۇرىلىدىن باشلاپ ھاۋا ئىللىمانلىشىشقا باشلايدۇ. توققۇزىنچى ئايدا ھاۋالار ئىللىمانلىشىشتىن سوۋۇشقا ماڭىدۇ. (لوبساڭ چويدان، 1988، 152-ب) بۇنىڭغا قارىغاندا، تۈركلەر خىتاي كالىپندارىدا بىلىنىشىلگىنىدەك، يىلنىڭ تۇنجى ئېيىدا، يەنى فېۋرال-مارت ئېيى ئارىسىدا كىچىك كۆلەملىك، بەشىنچى ئېيىدا چوڭ كۆلەملىك مۇراسىم ئۇيۇشتۇرغان بولۇشى مۇمكىن. يەنى، فېۋرال-مارت ئېيى ئارىلىقىدا قەبىلە رەئىسلىرى ھۆكۈمدار چېدىرىغا

توپلىنىشىنىمۇ بىر تۈرلۈك باھارنى كۈنىۋېلىش ۋە بۇنىڭدىن كېيىن قىلىنىدىغان ئىشلارنى مۇزاكىرە قىلىش دەپ چۈشىنىشكە بولىدۇ.

ختاي مەنبەلىرىدە شۇ دەۋرنىڭ باشقا قەۋملىرىنىڭ بىرىنچى ئېيى توغرىلىقىمۇ مەلۇمات بېرىلگەن. تاڭ سۇلالىسى دەۋرىدە تىبەتلەر بۇغداي پىشقان تۇنجى ئايى «باش ئاي» دەپ قارىغان. (ليۇ شۇ، 1975، 5520-ب) سەمەرقەند ئون ئىككىنچى ئايى (ليۇ شۇ، 1975، 5310-ب)، مەرۋە مەملىكىتى بەشىنچى ئايى يىل بېشى دەپ قارىغان. (ئوۋياڭ شىۋ) (ئوۋياڭ شىۋ)

554-يىلى يېزىلغان «ۋېي سۇلالىسى تارىخى» ناملىق ئەسەر 386-534-يىللىرى ئارىلىقىدىكى تارىخ بايان قىلىنغان ئەسەرلەردۇر. بۇ ئەسەردە ساسانلار توغرىلىق مۇنداق مەلۇماتلار بار:

«پارسىلار ئالتىنچى ئايى يىل بېشى سۈپىتىدە قوبۇل قىلىدۇ. بولۇپمۇ يەتتىنچى ئايىنىڭ يەتتىنچى كۈنى ۋە ئون ئىككىنچى ئايىنىڭ بىرىنچى كۈنىنى مۇھىم بىلىدۇ. بۇ كۈنلەردە خەلق ۋە ھۆكۈمرانلار كۆڭۈل ئېچىش ئۈچۈن مۇراسىم ئۇيۇشتۇرىدۇ، كۆڭۈل ئېچىشتىن تولمۇ خۇشاللىق تاپىدۇ. بۇنىڭدىن سىرت، ھەر يىلنىڭ بىرىنچى ئېيىنىڭ يىگىرمىنچى كۈنى ئۆلگەن ئەجدادلىرىنى خاتىرىلەش ئۈچۈن مال بوغۇزلايدۇ.» (ۋېي شىۋ، 1974، 2272-ب)

ختاي مەنبەلىرىگە كۆرە، پارسىلار ئالتىنچى ئايى يىل بېشى دەپ بىلىدۇ. (دۇ يوۋ، 1935، 1042-ب) باشقا مەنبەلەردە تېخىمۇ ئوچۇق قىلىپ، پارسىلارنىڭ ئالتىنچى ئايىنىڭ بىرىنچى كۈنىنى يىل بېشى سۈپىتىدە تەبرىكلەيدۇ دەپ بايان قىلىنغان. (ليۇ شۇ، 1975، 5312-ب) يەنى، پارسىلار يېڭى يىل ياكى تۇنجى ئايىنى ئالتىنچى ئايدا، مۇراسىملارنى بولسا يەتتىنچى ۋە ئون ئىككىنچى ئۆتكۈزمەكتىدۇر.

« دىۋانى لۇغەتت تۈرك » تە نورۇز

نورۇز ئوتتۇرا ئاسىيا، ئاناتولىيە ۋە بالقان تۇپراقلىرىدا تولمۇ قەدىمكى زامانلاردىن بېرى تەبرىكلىنىپ كەلگەنلىكىنىڭ تارىخى ۋە ئەدەبىي مەنبەلەر ئارقىلىق ئىسپاتلانغان. (ئۆزكان، 1995، 5-7-س) دىۋانى لۇغەتت تۈركتە «يېڭى كۈن ئەۋرۇز، نەيرۇز» شەكلىدە خاتىرىلەنگەن. ئەرجىلاسۇن ۋە ئاككويۇنلۇ تەرىپىدىن نەشىر قىلىنغان دىۋانى لۇغەتت تۈركتە بۇ ھەقتە مۇنداق بايانلار مەۋجۇت:

تۈركلەردە يەتتە كۈننىڭ ئىسمى يوق، چۈنكى «ھەپتە» ئىسلامدىن كېيىن بىلىنگەن. شۇنىڭدەك، شەھەر-لەردە ئايلارنىڭ ئىسىملىرىمۇ ئەرەپچە ئاتىلىدۇ. كۆچمەنلەر ۋە جاھىل كاپىرلار ئۇنى تۆت مەۋسىم بويىچە ئاتايدۇ. ھەر ئۈچ ئايغا تەڭ زاماننىڭ بىر ئىسمى بار. ئۇنىڭ بىلەن بىر يىلنىڭ ئۆتكەنلىكى بىلىنىدۇ. نەۋرۇزدىن (ئەرەپچە نەيرۇز دەپ يېزىلغان) كېيىنكى باھارنىڭ باشلىنىشىغا ئوغلاق ئاي دېيىلگىنىگە ئوخشاش، ئۇنىڭدىن كېيىنكىسى ئۇلۇغ ئوغلاق ئاي «دۇر» چۈنكى، ئىككىنچى ئايدا ئۇ ئوغلاق چوڭ بولىدۇ. ئۇنىڭدىن كېيىنكىسى ئۇلۇغ ئاي، يەنى بۈيۈك ئايدۇر. چۈنكى، بۇ يازنىڭ ئوتتۇرىسىدۇر. سۈتلەر كۆپىيىدۇ، پۈتكۈل ھايۋانلاردىن ۋە يەردىن چىقىدىغان مەھسۇلاتلار كۆپىيىدۇ. باشقا ئايلارمۇ مۇشۇنىڭغا ئوخشاش. بىلگىنىكى، بەك ئاز ئىشلىتىلىدىغانلىقى ئۈچۈن، ئۇلارنى بايان قىلمايمەن. (قەشقەرى، 1940، 175-ب؛ دانكوف، 1982، 272-ب؛ ئەرجىلاسۇن-ئاككويۇنلۇ، 2015، 150-بەت)

خۇلاسە

1. قەدىمكى تۈركلەر ھەر ئۈچ ئايىنى بىر دەۋر سۈپىتىدە قوبۇل قىلىپ، ئۇنىڭغا بىر ئىسىم بەرگەن. (بۇلار، 1) باھارنىڭ باشلىنىشى بولغان دەۋرنىڭ تۇنجى كۈنى «نورۇز» كۈنى دەپ ئاتالغان بۇ تۇنجى ئۈچ ئايى «ئوغلاق ئېيى» دەپ ئاتىغان. (2) ئىككىنچى ئۈچ ئايى «ئۇلۇغ ئوغلاق ئاي»، يەنى «بۈيۈك ئوغلاق ئاي» دەپ ئاتىغان. (3) ئۈچىنچى ئۈچ ئايى «ئۇلۇغ ئاي»، يەنى «بۈيۈك ئاي» دەپ ئاتىلغان. (4) ئۈچ ئاي توغرىلىق «...باشقىلىرى

بۇنىڭغا ئوخشاش. بىلگىنىكى، بەك ئاز ئىشلىتىدىغانلىقى ئۈچۈن بايان قىلمايمەن» دېيىش ئارقىلىق قىش پەسلىنىڭ ئىسمى بېرىلمىگەن. شۇ ۋەجىدىن «قىش» كەلىمىسىنىڭ تۈركلەردە بولغان-بولمىغانلىقى مۇزاكىرە قىلىنىشى كېرەك بولغان مەسىلىدۇر.

2. قەدىمكى تۈركلەر، ئوت-چۆپلەرنىڭ بىخ سۈرگەن چاغىنى «يىل بېشى» سۈپىتىدە قوبۇل قىلغان ۋە بۇ سەۋەبلىك «يېڭى يىل» مەنىسىدە «باش ئاي» دەپ ئاتىغان. بىراق، ئىسلامدىن كېيىنكى زامانلاردا ئۆز نەبىرى بولغان «باش ئاي» نىڭ ئورنىغا، «نورۇز» كەلىمىسىنى قوللىنىشقا باشلىغان.

3. ساسانىلارنىڭ يىل بېشىنى مارت ئېيىدا ئەمەس، ئالتىنچى ئاي قىلىپ بەلگىلىگەنلىكى سەۋەبلىك، تۈركلەرنىڭ «نورۇز» كەلىمىسىنى قوبۇل قىلىشتىن سىرت، يېڭى يىل ھادىسىسىنى پارسىلاردىن قوبۇل قىلمىغانلىقى ئىلگىرى سۈرۈلدى.

4. قەدىمكى تۈركلەرنىڭ ۋە باشقا كۆچمەن قەۋملەرنىڭ خىتايلارنىڭ كالىپندارنى ئىشلەتمىگەنلىكى ئوتتۇرىغا چىقىدۇ. تۈركلەر ئەسلىدە بەلگەبىلىملىك (phenologic) كالىپندارنى قوللىناتتى. بەلگەبىلىملىك كالىپنداردا جانلىقلارنىڭ ئۆسۈپ يېتىلىش باسقۇچلىرىنىڭ ئايلىنىشى تولىمۇ ئىنچىكىلىك بىلەن ھېسابلانغان.

شۇنداقلا، بۇ بەلگەبىلىملىك كالىپندارنى باشقا كۆچمەن قەۋملەرمۇ قوللىناتتى. (فېنولوگى، 2007، 18-ب)

5. تۈركلەر ھەم بەلگەبىلىملىك كالىپندارنى، ھەم جالالى كالىپندارنى ياكى ھىجرىيە ۋە شەمسىيە كالىپندارلىرىنى بىرلا ۋاقىتتا تەڭ ئىشلەتكەن بولۇش مۇمكىن.

نەتىجىدە، نورۇزنىڭ كېلىپ چىقىشىغا مۇناسىۋەتلىك تەتقىقاتلارنىڭ كۈچىيىشى بىلەن بىرلىكتە، ئىزچىل رەۋىشتە يېڭى يېڭى ئىزاھاتلار ۋە توغرىلاشلار بولۇشى ئېنىق.

مەنبەلەر:

Kaynakça

Ban Gu 班固. (1962). Xiongnu chuan shang 匈奴傳上 (Hunlar Biyografisi (a). *Han Shu 漢書* (Han Sülalesi Tarihi, M.Ö. 206-M.S. 8). 卷94a, Bei Jing 北京: Zhonghua Shuju 中華書局.

Bazin, L. (1998). *Tujue Lifa Yanjiu 突厥曆法研究*, (耿昇譯). Bei Jing 北京: Zhonghua Shuju 中華書局.

Bokova, I. (2015). UNESCO Genel Direktörü Uluslararası Nevruz Günü Mesajı. <http://unesdoc.unesco.org/images/0023/002318/231887E.pdf> adresinden erişilmiştir.

Cai Hongsheng 蔡鴻生. (1998). *Tang dai Jiuxing Hu yu Tujue Wenhua 唐代九姓胡與突厥文化* (Tang Dönemi Dokuz Soğut ve Gök Türk Kültürü), Bei Jing 北京: Zhonghua Shuju 中華書局.

Cen Zhongmian 岑仲勉. (1982) *Sui Tang Shi 隋唐史* (Sui ve Tang Sülaleleri Tarihi). 北京: 中華書局.

Cen Zhongmian 岑仲勉. (2000). *Sui Tang Shi 隋唐史* (Sui ve Tang Sülaleleri Tarihi). Shijiazhuang 石家莊: Hebei jiaoyu chuban she 河北教育出版社.

Genç, R. (1995). Türk Tarihinde ve Kültüründe Nevruz. *Türk Kültüründe Nevruz*, Uluslararası Bilgi Şöleni Sempozyum Bildirileri, (Ed. Sadık T.). Ankara.

Gündüz, Ş. (2007). Nevruz. *Türkiye Diyanet Vakfı İslam Ansiklopedisi*. (cilt. 33, ss. 60-61). İstanbul: Diyanet Vakfı Yayınları.

Al-Kashghari, M. (1982-5). *Dīwān Lughāt al-Turk*. (Robert D. & James K., Ed. and Trans.). *Compendium of the Turkic Dialects (Dīwān Luyāt at-Turk)*, 3 vol. Cambridge. MA.

Divitçioğlu, S. (1992). *Nasıl Bir Tarih*. Ankara: Bağlam Yayıncılık.

Du You 杜佑. (1935). *Tongdian 通典*, Juan 卷199, Bianfang shiwu beidi liu 邊防十五北狄六 (Sınır Bölgeleri on beşinci bölüm - Kuzey Diler altıncı bölüm), Shanghai: 上海: Shanghai shangwu yin shuguan 上海商務印書館.

Ekrem, N. H ve E. (1995). Uygurlarda Nevruz Kutlamaları. *Türk Kültüründe Nevruz*, Uluslararası Bilgi Şöleni (Sempozyum Bildirileri), (Ed. Sadık T.). Ankara.

Ercilasun, A. ve Akkoyunlu, Z. (2015). *Divan ü Lügat-it-Türk*. Ankara: Türk Dil Kurumu Yayınevi.

Fan Ye 范曄, (1965), Nan Xiongnu liechuan 匈奴傳上南匈奴列傳. *Hou Han Shu 後漢書* (Sonraki Han Sülalesi Tarihi, M.S.25-M.S.220), 卷89, Bei Jing 北京: Zhonghua Shuju 中華書局.

Hong Hao 洪皓. (1986). *Song mo ji wen 松漠紀聞* (*Song mo Bölgesi Hatıraları*), Changchun 長春: Jilin wenshi chuban she 吉林文史出版社.

Kafalı, M. (1995). Türk Kültüründe Nevruz ve Takvim. *Türk Kültüründe Nevruz*, Uluslararası Bilgi Şöleni (Sempozyumu Bildirileri), (Ed. Sadık, T.). Ankara.

Kafkasyalı, A. (2000). Türk Kültüründe Nevruz. *Bizim Dernek Dergisi*, 1, 27-29.

Kaşgarlı M. (1985). *Divan ü Lugat-it-Türk* (Tıpkıbasım). Ankara: Kültür Bakanlığı Yayınları.

Le Shi 樂史. (2007). X(Ha)ia jia si 點夏斯. *Taiping Huanyü ji 太平寰宇記*, Juan 卷199, Bei Jing 北京: Zhonghua Shuju 中華書局.

Li Paiyao 李白藥. (1972). *Bei Qi Shu 北齊書* (Kuzey Chi Sülalesi Tarihi, 550-575 Yılları). Bei Jing 北京: Zhonghua Shuju 中華書局.

Li Xinchuan 李心傳. (2006). *Jian Yan Yilai Chaoye Za Ji 建炎以來朝野雜記* (乙集卷19) 下冊. Bei Jing 北京: Zhonghua Shuju 中華書局.

Ma Duanlin 馬端臨. (1936). *Wenxian Tongkao 文獻通考* (Eski Kaynaklar Üzerine Tahliller). Shanghai 上海: Shangwu yin shuguan 商務印書館.

Memiş, E. (1996). *Türk Kültür Tarihi*. Konya: Günay Ofset.

Mustafayev, B. (2013). Adriyatik'ten Çin Seddine Uzanan Nevruz Geleneği. *Avrasya Uluslararası Araştırmalar Dergisi*, 2 (3), ss. 60-73.

Ouyang Xiu 歐陽修. (1975). *Xin Tang Shu 新唐書* (Yeni Tang Sülalesi Tarihi. 618-907 Yılları), Juan 卷215a , Tujue chuan shang 突厥傳上 (Gök Türk Bölümü (b), Bei Jing 北京: Zhonghua Shuju 中華書局.

Ouyang Xiu 歐陽修. (1975). Huihu xia - X(H)ia jia si chuan 回鶻下-點夏斯傳 (Uygurlar (b) ve Kırgızlar Bölümü). *Xin Tang Shu 新唐書* (Yeni Tang Sülalesi Tarihi 618-907 Yılları), Juan 卷217b, Bei Jing 北京: Zhonghua Shuju 中華書局.

Özbey, G. (2016). Paris UNESCO'da Nevruz Resepsiyonu. <http://www.arti49.com/paris-unescoda-nevruz-resepsiyonu-127758h.htm> adresinden erişilmiştir.

Li Yanshou 李延壽. (1973), *Bei Shi 北史* (Kuzey Devletler Tarihi, 386-581 Yılları). Bei Jing 北京: Zhonghua Shuju 中華書局.

Li Yanshou 李延壽. (1973). Tujue chuan 突厥傳 (Gök Türkler Tezkiresi). *Bei Shi 北史*, Juan 卷99, Bei Jing 北京: Zhonghua Shuju 中華書局.

Lin Gan 林幹. (1987). *Tujue yü Huihe Lishi Lunwen Xuanji 突厥與回紇歷史論文選集* (*Gök Türkler ve Uygurların Tarihine Ait Araştırmalardan Seçmeler*). Bei Jing 北京: Zhonghua Shuju 中華書局.

Linghu Defen 令狐德棻. (1971). *Zhou Shu 周書* (Chou Sülalesi Tarihi, 557-581 Yılları), Juan 卷50, Yiyu xia - Tujue chuan 異域下:突厥傳 (Yabancılar Diyarı ve Gök Türkler Tezkiresi), Bei Jing 北京: Zhonghua Shuju 中華書局.

Liu Xu 劉昫, (1975). *Jiu Tang Shu 舊唐書* (Eski Tang Sülalesi Tarihi, 618-907 Yılları), Bei Jing 北京: Zhonghua Shuju 中華書局.

Lobsang Çoidan 羅布桑卻丹. (1988). *Menggu Fengsu Jian 蒙古風俗鑒*, Juan 卷9, 第48, Menggu difang de qihou 蒙古地方的氣候 (Moğolistan'ın yerel hava durumu), Zhaojingyang yi 趙景陽譯 (Zhaojingyang tercümesi). Shenyang 瀋陽: Liaoning minzu chuban she 遼寧民族出版社.

Wei Zeng 魏徵. (1973). Beidi · Tujue chuan 北狄·突厥傳 (Kuzey Diler ve Gök Türkler Tezkiresi). *Sui Shu 隋書* (Sui Sülalesi Tarihi, 589-618 Yılları), Juan 卷84, Bei Jing 北京: Zhonghua Shuju 中華書局.

Xu Mengshen 徐夢莘. (1987). *Sanchao Bei Meng Huibian 三朝北盟會編*, Juan 卷3a, Shanghai 上海: Shanghai guji chuban she 上海古籍出版社.

Zheng Sixiao 鄭思肖. (1998). Dayi lüexü 大義略敘 (Doğruluklar Üzerindeki İzahlar). *Zhengsixiao Ji 鄭思肖集* (Zhengsixiao Eserleri), Shanghai 上海: Shanghai guji chuban she 上海古籍出版社.

İranlıların Ulusal Birlikteliğinin Simgesi Nevruz. (2015). <http://article.irankulturevi.com/Iranlilarin-ulusal-birlikteliginin-simgesi-Nevruz-148i.cgi> adresinden erişilmiştir.

Notlar

ⁱ Fer verdin ayının ilk günü eski İran takvimine göre baharın ilk ayı, 21 Mart-21 Nisan günleridir.

Özkan, İ. (1995). Türk Boylarının Edebiyat ve Folklorunda Nevruz Şenlikleri. *Bilge Yenigün Dergisi*, 4, ss. 179-185. Ankara: Atatürk Kültür Merkezi Yayınları.

Parmaksızoğlu, İ. (1989). Nevruz. *Türk Ansiklopedisi* (cilt. 25, s. 218). İstanbul: Milli Eğitim Basımevi.

Pirverdioğlu, A. (2002). Türklerde Yılbaşı ve Bahar Geleneği. *Türkler Ansiklopedisi*. (cilt. 3, ss. 44-50). Ankara: Yeni Türkiye Yayınları.

Sima Qian 司馬遷. (1959). Xiongnu liezhuan 匈奴列傳 (Hun Biyografisi). *Shi Ji 史記* (Tarihi Kayıtlar), Juan 卷110, Bei Jing 北京: Zhonghua Shuju 中華書局.

Tel, G. (2008). *Bozkır Kavimlerinde Zaman ve Takvim* (Başlangıçtan Uygur Döneminin Sonuna Kadar). Yayınlanmamış Yüksek Lisans Tezi. Gazi Üniversitesi, Sosyal Bilimler Enstitüsü, Ankara.

Turan, O. (2004). *Oniki Hayvanlı Türk Takvimi*, İstanbul: Ötüken Yayınları.

Turan, M. (1998). Tarihi Kaynaklar Işığında Nevruz'un Menşei Meselesi. *Milli Folklor (Türk Dünyası Folklor Dergisi)*, 5 (37), ss. 90-104.

Tutar, H. (2002). Tarihte ve Mitolojide Nevruz. *Türkler Ansiklopedisi*. (cilt. 3, ss. 1109-1126). Ankara: Yeni Türkiye Yayınları.

Wang Guowei 王國維. (2009). Meng da bei lu jian zheng 蒙韃備錄箋證 (Moğol Seyahat Raporları Araştırmaları). *Wang guo-wei Quanji 王國維全集*, 第11冊. Hangzhou 杭州: Zhejiang jiaoyu chubanshe 浙江教育出版社.

Wei Shou 魏收. (1974). *Wei Shu 魏書* (Wei Sülalesi Tarihi, 386-534 Yılları). Bei Jing 北京: Zhonghua Shuju 中華書局.

kullandığı takvime geri dönerek (Ban Gu, 1962, s. 199) ve tarih süreci içinde birinci ayın farklı aylardan başlatılması yaşandıysa da genel olarak hep Xia Sülâlesi takvimi kullanılmıştır.

^{vi} Fenoloji: “Bitki ve hayvanların büyüme ve gelişme dönemlerindeki değişik safhaları inceleyen bilim dalına fenoloji denir. Meyve ağaçlarında tomurcukların kabarması, çiçeklenme, meyve teşekkülü ve olgunlaşma, tahıllarda ekim, çimlenme, kardeşlenme, başaklanma, çiçeklenme, hasat olgunluğu, hayvanlarda üreme, otlama, göç

ⁱⁱ “İranlıların ulusal birlikteliğinin simgesi Nevruz”, İran İslam Cumhuriyeti Büyükelçiliği Kültür Müsteşarlığı, 18 Mart 2015, <http://article.irankulturevi.com/Iranlilarin-ulusal-birlikteliginin-simgesi-Nevruz-148i.cgi>, (Erişim: 25.01.2016).

ⁱⁱⁱ Celali Takvim, Büyük Selçuklular döneminde Sultan Melik Şah tarafından hazırlanmış ve kullanılmıştır. Celali Takvimde güneş yılı esas alınmıştır. 1 yıl 365 gün ve 6 saat olarak hesap edilmiştir. Celali Takvimin başlangıç tarihi olarak 1079 yılı esas alınmıştır. Celali Takvimi Türkler haricinde Babür Devleti de kullanmıştır.

^{iv} Long Cheng şehri: Hunlar ile ilgili Çince kaynaklarda, Long Cheng şehri dini merkez olarak kaydedilmektedir. (Sima Qian, 1975, ss. 2864, 2892, 2923).

^v Mevcut takvimin ilk şekli Xia Sülâlesi 夏朝 döneminde ortaya çıkmıştı ve birinci ay yılın ilk ayı olarak kullanılmıştı. Cen Zhongmian'in araştırmasına göre M.Ö. yedinci yüzyıllarında Çin'in kuzeyinde yaşamış olan Tiler 狄, yani eski Türk boyları da bu çeşit takvimi kullanmıştı (Cen Zhongmian, 2000, s. 614). Xia Sülâlesi yerine geçen Shang Sülâlesi 商朝 ise on ikinci ayı yılın ilk ayı olarak değiştirmişti. Shang Sülâlesinin yerini alan Zhou Sülâlesi ise on birinci ayı yılın ilk ayı olarak tekrar değiştirmişti. Bir süre karışıklıktan sonra M.Ö. 140'da, Xia Sülâlesinin

etme (kuşlar için), kış uykusu ve emzirme bu dönemlere örnek olarak verilebilir. Canlıların gelişim basamakları ile iklim gidişi arasında çok yakın bir ilişki mevcuttur. Her canlının yaşadığı dış ortamda meydana gelen ve sürekli değişiklik gösteren sıcaklık, rüzgâr, nem ve buharlaşma gibi iklim faktörleri karşısında bireyden bireye değişen çeşitli tepkiler görülür. Bundan dolayı bitkilerde görülen büyüme ve gelişme dönemleri çoğunlukla hava olaylarının etkisi altında olduğundan, fenoloji tarım açısından büyük öneme sahiptir”.



تۈركان خاتۇن

قاراخانىيلار ۋە سالجۇقىيلار مۇناسىۋىتىدىكى تەڭداشسىز يارقىن شەخس - تۈركان خاتۇن

مۇقەددىمە

ئۇيغۇر (تۈرك) ئاياللىرى قەدىمدىنلا ئۆز ئانا ۋەتىنى تۈركىستاندا تولمۇ قەدىرلىنىپ ۋە ھۆرمەتلىنىپ ئۆسۈپ كەلگەندى. ئۇلار ياتلىق بولۇپ « خاتۇن » ، بالا تۇغۇپ « ئانا » بولغاندىن كېيىن ئورنى يەنىمۇ يۈكسىلىپ « ئايال خوجايىن » دەرىجىسىگە كۆتۈرۈلەتتى .

ئۇيغۇر (تۈرك) قاغانلىرى ئانىلىرىنى ھەر قانداق كىشىدىن يۇقىرى كۆرەتتى . خۇدادىن قالسا ، ئانىلىرى ئۇلارغا ئەڭ مۇقەددەس ئىدى. ئاياللار نىكاھلانغاندىن كېيىن ، « خاتۇن » دېگەن نام بىلەن ھۆرمەتلەنسە ، بالا تۇغقاندىن كېيىن « ئانا » دېگەن نام بىلەن تېخىمۇ ئۇلۇغلىناتتى . 921 - يىلى تۇرانغا زىيارەتكە كەلگەن داڭلىق ئەرەب ئەلچىسى ئىبنى فەزلان تۈركىي خەلقلەرنى تەرىپلىگەندە ، « ئۇلارنىڭ ئاياللىرى ھەر جەھەتتىن ئەرلىرىگە ئوخشايدۇ » دەپ بايان قىلغان . ئۇنىڭدىن توپتوغرا 400 يىل كېيىن شەرقتە زىيارەت قىلغان داڭلىق ئەرەب سەيياھى ئىبنى باتۇن ئالتۇن ئوردا خانلىقى پايىتەختى ئاستراخاندا ئۆزىنىڭ زىيارەت قىلغاندا ، خاننىڭ سارايدىلا كىشىلەر ئالدىدا ئانىسى ۋە باشقا خاتۇنلىرىغا قانداق ئاشكارا ھۆرمەت كۆرسىتىپ ، ئەلچىلەرنى ھەيران قالدۇرغانلىقىنى تەپسىلىي بايان قىلىدۇ .

ئائىلە قۇرغاندىن كېيىن ، مەيلى شەھەرلەشكەن ياكى كۆچمەن ھالەتنى ساقلاپ قالغان قەۋملەر بولسۇن ، ئاياللار چارۋا بېقىش ۋە باشقا تىرىكچىلىك ئىشلىرىدا ئەرلىرىگە ھەمدەم بولۇپ ، ئىقتىسادىي جەھەتتىكى ماھارىتىمۇ يۈكسىلىپ ماڭاتتى . ئەرلىرىگە ياردەملىشىپ ئائىلىنى چۆرگىلىتىش جەريانىدا ئۇلاردا تەبىئىيلا سىياسىي ۋە ھەربىي جەھەتتىكى ئىقتىدار مۇكەممەللىشىپ باراتتى . چۈنكى قەدىمقى تۈركىي مىللەتلەردە بىر ئائىلە كىشىلىرى ئەمەلىيەتتە بىر كىچىك ھەربىي ئەرەت ئىدى. بىر ئائىلە كىچىك بىر دۆلەتكە ئوخشاش پۇختا ۋە تەرتىپ بىلەن ئىدارە قىلىناتتى . بۇ ئەھۋاللار كېيىنچە ئۇيغۇر (تۈرك) ئاياللارنىڭ سىياسىي ، ھەربىي ۋە مەمۇرىي ئىشلاردا ئاكتىپ رول ئېلىشىنى ، ھەتتا ھاكىمىيەتنى قولدا تۇتۇپ تۇرۇپ ، بىر مەھەل ئۇتۇقلۇق دەۋران سۈرۈشىنى ئاساس بىلەن تەمىنلىدى . ئۇنىڭ ئۈستىگە ئەجداتلىرىمىز 920 - يىللىرى بىراقلا ئومۇميۈزلۈك ئىسلام دىنىغا ئېتىقاد قىلىشقا باشلىغاندىن كېيىن ، ئاياللارنىڭ ئورنى تېخىمۇ يۈكسىلىپ ، ئاياللار بارلىق پەزىلەت ۋە ئىككى دۇنيالىق بەخت - سائادەتنىڭ يېتۈك ئۆلچىمى بولۇپ قالدى .

ئىسلامىيەتنىڭ قىز - ئاياللارنىڭ مەنئى ئورنىنى يۇقىرى كۆتۈرۈشى شۇ بولدىكى ، بارلىق ئىككى دۇنيالىق بەخت - سائادەت ئاياللارنى مەركەز قىلىپ ئۆلچىنىدىغان بولدى. (يەنى ئاياللار ھەر ئىككى ئالەملىك مەڭگۈلۈك بەخت - سائادەتكە ئېرىشىشنىڭ ئاساسى ئۆلچىمى بولۇپ قالدى). بۇ توغرىلىق ھىندىستانلىق نوپۇزلۇق ئىسلام ئەللامىسى شەيخ ئەكرەم ناداۋى مۇنداق دەيدۇ:

« ئۇ كىچىك ۋاقتىدا (تۇغۇلغاندا) ئانا - ئانىسىنى دوزاختىن قوغدايدىغان قالقان بولىدۇ. ئۇ ياتلىق بولغاندا ئېرىنىڭ دىنىنى ۋە ئادىمىيلىكىنى پۈتۈنلەيدۇ. ئۇ ئانا بولغاندا جەننەت ئۇنىڭ قەدەملىرى ئاستىدا بولىدۇ. بۇ پەزىلەتلەرنى بىلگەن ھەر قانداق ئەر كىشىنىڭ ئايال كىشى بولۇپ كەتكىسى كېلىدۇ » .

مانا يۇقىرىقى تارىخىي ، ئىجتىمائىي ۋە دىنىي ئامىللار نەتىجىسىدە ، بىر تۈركۈم ئىشەنچسىز ئۇرغۇپ تۇرغان ، ھۆكۈمرانلىق تىزگىنىنى قولدا مەھكەم تۇتۇپ ، شانلىق تارىختا نامىنى مەڭگۈ قالدۇرۇپ ، كېيىنكى ئاياللارغا ئەبەدىي ئۈلگە بولۇپ قالغان ئۇلۇغ ئاياللار مەيدانغا چىقتى . ئۇشبۇ تارىخىي ئەسلىمە نامىغا ئاتالغان تۈركان خاتۇن دەل شۇلارنىڭ ئىچىدىكى پەۋقۇلئادە مۇھىم ئەھمىيەتكە ئىگە ئۈلگىلىك ئايال ئىدى .

1 . تۈركان خاتۇن تۇغۇلۇش ھارپىسىدىكى قاراخانىيلار

ھەممىگە مەلۇم بولغاندەك ، قاراخانىلارنىڭ جەسۇر قاغانى ھارۇن بۇغراخان 993 - يىلى سامانىلار خانلىقى (874 - 999) نى مۇنقەرز قىلىپ ، ئۈچ يىلدەك تەرتىپ ئورنىتىپ ، جىيەنى ئەلى تېكىننى 997 - يىلى غەربىي

ئىلىكخان قىلىپ تەيىنلەپ قەشقەرگە قايتىش يولىدا قازا قىلدى . بۇ پۇرسەتنى چىڭ تۇتقان غەزەنەۋىلەر ، سامانىلار قالدۇقلىرى ۋە سالجۇق ئوغۇللىرى ئەلى تېكىنگە تەڭلا ھۇجۇم قىلىپ ، سامانىلارنى قايتا تىرىلدۈردى . نەتىجىدە قەشقەردىكى چوڭ قاغان سەئىد ئەلى ئارسلانخان ئۆزىنىڭ بارلىق ئوغۇللىرى ۋە جىيەنى يۈسۈپ قادىرخانى سامانىلارنى تىنجىتىشقا ئەۋەتتى . پايىتەخت قەشقەرنىڭ بوش قالغانلىقىنى كۆرگەن ئۇدۇن خانلىقى قاراخانلار قوشۇنلىرىنىڭ پامىرنىڭ غەربىدە ئۇرۇش قىلىۋاتقانلىقىدىن پايدىلىنىپ ، دەرھال قەشقەرگە ھۇجۇم قىلدى . ئاقسۆت ، چوڭ قاغان سەئىد ئەلى ئارسلانخان 998 - يىلى دېكابىردا (ھىجرىيە 389 - ئاشۇرا) ھازىرقى ئوردام مازىرىدا نامازغا تۇرغان يېرىدە ئەسكەرلىرى بىلەن قىرىلىپ كەتكەن . ئۇدۇن قوشۇنى قەشقەرنى ئىگىلىگەن . قاراخانلار بىردىنلا قىل ئۈستىدە قالغان . چۈنكى غەربتە ئۇلارغا قارشى كۈچلۈك بىرلەشمە قوشۇن ئوتتۇرىغا چىقىپ ، غەربىي ئىلىكخانلىقنى تارتىۋالغانىدى . شەرقتە قاراخانلارنىڭ يۈرىكى بولغان قەشقەر ، ئۇدۇن خانلىقى تەرىپىدىن يۇتۇۋېلىنغان ئىدى . بۇ ھال خان جەمەتى ئىچىدە قەشقەردىن ياكى بۇخارادىن ۋاز كېچىش مۇنازىرىسى پەيدا قىلدى . ئارسلانخاننىڭ ئورنىغا قاغان بولغان چوڭ ئوغلى ئەھمەد توغانخان ئۇدۇن خانلىقىنىڭ ئەمەلىي كۈچىنىڭ كۈچلۈك ئىكەنلىكىنى كۆزدە تۇتۇپ ، ئەزىزانە قەشقەردىن ۋاز كېچىپ ، سامانىلارنى تۈپتىن تىنجىتىشنى ئوتتۇرىغا قويدى . ئۇ ئەمدى تارىم ۋادىسىنى قايتۇرۇۋېلىش مۇمكىن ئەمەس دەپ قارايتتى . ئىلىك ناسىرخان ، مەنسۇرخان ۋە ئەھمەد چاغرىتېكىن قاتارلىق ئىنىلىرى بۇيرۇققا بويسۇنۇپ سامانىلارغا قارشى پۈتۈن قوشۇننى ئاتلاندىردى . ئەمما ھارۇن بۇغراخاننىڭ ئوغلى يۈسۈپ قادىرخان قەشقەرنى قايتۇرۇۋېلىشنى قەتئىي تەشەببۇس قىلدى . قاراخانلارنىڭ تەقدىرىنى قەشقەر بىلەن ئۆلچەم قىلدى . ئەمما توغانخان قادىرخاننىڭ ھەربىي ياردەم تەلپىنى رەت قىلدى . قادىرخان يەنىلا ۋاز كەچمەي ، شىمالىي ئىلىكخان ۋە غەربىي ئىلىكخان تەۋەسىدىكى ھەر قايسى مۇسۇلمان تۈركلەر ئىچىدىن جەڭگىۋار بىر قوشۇن تەشكىللەپ ، نەۋەككۈلچىلىك بىلەن مۇنتىزىم ۋە پىشقان ئۇدۇن خانلىقى قوشۇنىغا قارشى جازا يۈرۈشى قىلغان . 999 - يىلى توغانخانغا ئىككى چوڭ خۇش خەۋەر كەلگەن . بىرى ، شۇ يىلى 24 - ئۆكتەبىر (389 - يىلى قۇربان ھېيت كۈنى) ئىلىك ناسىرخان بىلەن ئەلى تېكىن بۇخاراغا زەپەر قۇچۇپ كىرگەن غەلبە خەۋىرى ، يەنە بىرى ، شۇ يىلى 22 - نويابىر (390 - يىلى ئاشۇرا كۈنى) يۈسۈپ قادىرخاننىڭ قەشقەرگە زەپەر قۇچۇپ كىرىپ ، ئۇدۇن قوشۇنلىرىنى قەشقەر تەۋەسىدىن چېكىندۈرگەن خەۋىرى ئىدى . توغانخان بەكلا خىجىل بولۇپ ، تېزىدىن قەشقەرگە ھەربىي ياردەم ئەۋەتكەن . ئەينى ۋاقىتتا ئاسىيادىكى ئۈچ چوڭ ھەربىي كۈچنىڭ بىرى دەپ ئېتىراپ قىلىنغان ئۇدۇن خانلىقىنى يۈسۈپ قادىرخان ئۇدا بەش قېتىم ئۇرۇش قوزغاش ئارقىلىق ، 1006 - يىلى ئۇدۇننى پۈتۈنلەي ئىسلاشتۇرغان . 1007 - يىلى قاراخانلار بىلەن غەزەنەۋىلەر تۇنجى قېتىم توقۇنۇشقاندىن كېيىن ، يۈسۈپ قادىرخان 1008 - يىلى خوتەندە چوڭ ئوغلى سۇلايمان ئارسلانخاننى قالدۇرۇپ ، يەكەن ۋە قەشقەردە ئوغلى مەھمۇد تېكىن بىلەن ياغان تېكىننى ئىشقا قويۇپ ، غەزەنەۋىلەرنىڭ پىتىنىسىگە ئالدىنىپ تالايەت تارتقان جىيەنلىرىگە ياردەمگە كەلگەن .

قاراخانىيلارنىڭ غەربىي ئىلىكخاننى ئىلىك ناسىرخان 1013 - يىلى (ھىجرىيە 403 - يىلى) ۋاپات بولغان . ئۇ 992 - يىلى تاغىسى ۋە نائىب قاغان ھارۇن بۇغراخان (949 - 997) تەرىپىدىن شىمالىي ئىلىكخانلىققا تەيىنلەنگەن . ھارۇن بۇغراخان ۋاپات بولغاندا ، نەۋرە ئاكىسى سەئىد ئەلى ئارسلانخان چوڭ قاغان بولۇپ ، قەشقەردە تۇراتتى . ئۇ چوڭ ئوغلى ئەھمەد توغانخاننى بالاساغۇندا ، يەنە بىر ئوغلى ئىلىك ناسىرخاننى ئۆزكەندە ئىشقا قويغان . ئەلى ئارسلانخان قازا قىلغاندىن كېيىن ، جىيەنى ھارۇن بۇغراخاننىڭ قەشقەر ۋە خوتەننى بىرلىككە كەلتۈرگەن قابىل ئوغلى يۈسۈپ قادىرخان (969 - 1032) قەشقەر ۋە خوتەننى ئۆز ئىچىگە ئالغان تارىم ۋادىسىدا نائىب قاغان بولۇپ « قىدىرخان - قادىرخان » نامىنى قوللانغان . ئوغلى ئەھمەد توغانخان چوڭ قاغان بولۇپ تەيىنلىنىپ ، بالاساغۇندا تەختكە چىققان . توغانخان ئىنىسى ئىلىك ناسىرخان غەربىي ئىلىكخان قىلىپ ئىشلەتكەن . ئەمما ئىلىك ناسىرخان ئاكىسىغا قارشى 1009 - يىلى 12 - ئايدا بالاساغۇنغا قوشۇن تارتىپ ، « ئەدەپلەش ئۈچۈن يولغا چىققان » . ھالقىلىق پەيتتە نەۋرە ئاكىسى يۈسۈپ قادىرخان ئارىغا چۈشۈپ ، قاراخانىيلارنى پارچىلىنىپ كېتىشتىن ساقلاپ قالغان . مەھمۇد غەزەنەۋى

(971 - 1030) قاراخان بىلەن ئىلىكخاننىڭ ئارىسىغا سالغان سوغۇقچىلىقنىڭ ئۈنۈم بەرگىنىنى كۆرۈپ ، يالغۇز قالغان ئىلىك ناسرخانغا ھۇجۇم قىلغان . قاراخان ئەھمەد توغانخان ئىنىسىدىن كۆڭلى ئازار يېگەچكە ياردەم بەرمىگەن . ئەمما دانا يۈسۈپ قادىرخان دەل ۋاختىدا ئەسكەر ئەۋەتىپ ئىلىكخاننى قۇتقۇزۇپ قالغان . نەتىجىدە قاراخانلار يەنە بىر قېتىم پارچىلىنىش خەۋىدىن قۇتۇلۇپ قالغان .

1012 - يىلى يۈسۈپ قادىرخان ئابباسىيلار خەلىپىسى تەرىپىدىن « مەشرىق پادىشاھى » دېگەن مەرتىۋىگە ئېرىشكەن . 1013 - يىلى مۇشۇ نامدا يەكەندە تەڭگە پۇل قۇيۇرغان .

ئۇنىڭدىن كېيىن خەلىپە تەرىپىدىن نۇرغۇن مەرتىۋە ناملىرى بېرىلگەن بولۇپ ، ئەينى ۋاقىتتا ھېچبىر ھۆكۈمران بۇنداق كۆپ ۋە يۇقىرى مەرتىۋە ناملىرىغا ئېرىشىپ باقمىغان ئىدى . (ناسرىددىن + مەلىك مەنسۇر + مۇئىززۇددىن ۋە دۆلەت + خاقان مۇئەييىد قاتارلىقلار) .

1013 - يىلى ئىلىك ناسرخان ۋاپات بولغاندا ، ئۇنىڭ ئىنىسى مەنسۇر شىمالىي ئىلىكخانلىققا تەيىنلەنگەن . ئەلى تېكىن ئىلىك ناسرىننىڭ ئورنىغا غەربىي ئىلىكخانلىققا تەيىنلەنگەن . 1014 - يىلى قادىرخان قەشقەرنى ئىدارە قىلغان . ئىككى قابىل ئوغلى خوتەن بىلەن يەكەننى ئىدارە قىلغان . 1015 - يىلىغا كەلگەندە كەشمىردىن چاقىلىققىچە ، ئۇلۇغ پامىردىن قۇمۇلغىچە بولغان بىپايان زېمىندا يۈسۈپ قادىرخان مۇتلەق ھۆكۈمرانغا ئايلىنىپ ، ئەمەلىي كۈچى چوڭ قاغان ۋە ئىلىكخانلاردىن ئېشىپ كەتكەن . 1016 - يىلى ئەلى تېكىن تۇنجى قېتىم ئۆزىنى قاغان دەپ جاكارلاپ ، غەربتە غەزەنەۋىلەرنى ، شەرقتە قىتانلارنى چىلاپ كەلگەن . 1018 - يىلىدىكى قاراخان - خىتاي ئۇرۇشىدىن كېيىنلا ، چوڭ قاغان توغانخان قازا قىلغان . يۈسۈپ قادىرخان دۆلەتنىڭ كەلگۈسى ئۈچۈن يەنە بىر قېتىم « ئەلى جەمەتى » گە يول قويغان . نەتىجىدە قادىرخاننىڭ قوللىشىدا شىمالىي ئىلىكخان مەنسۇر « ئارسلانخان » نامى بىلەن چوڭ قاغان بولغان . ئۇنىڭ ئورنىغا كىچىك ئىنىسى ئەھمەد توغانخان 2 شىمالىي ئىلىكخان بولغان . بىراق ئۇنىڭ دەۋرىدە سابىق غەربىي ئىلىكخان ئەلى تېكىن ئۆزىنى « قاغان » دەپ جاكارلاپ ، سالجۇق ئوغۇللىرىنىڭ مەدەت بېرىشى بىلەن بىر مەھەل مۇستەقىل بولۇۋالغان . يۈسۈپ قادىرخان ئەلى تېكىننى ئەل قىلىش ئۈچۈن ئالدى بىلەن بالاساغۇنغا يۈرۈش قىلىپ ، 1024 - يىلى مەنسۇر ئارسلانخاننى تەختتىن چۈشۈرۈپ ، پايىتەختنى بالاساغۇندىن قايتا قەشقەرگە كۆچۈرۈپ كەلگەن . پايىتەختنى ئەينى ۋاقىتتا يۈسۈپ قادىرخاننىڭ بوۋىسى سۇلايمان ئارسلانخان بالاساغۇنغا كۆچۈرۈپ ، ھازىرقى قازاقىستان ۋە قىرغىزىستاننى ئىسلاملاشتۇرغان ئىدى . ئەمما يۈسۈپ قادىرخاننى قېرىنداشلىرى ئەھمەد توغانخان بىلەن ئەلى تېكىن ئېتىراپ قىلغىلى ئۈنمىي ، ھەر ئىككىسى ئۆزىنى قاغان دەپ جاكارلىغان . بۇ ھال يۈسۈپ قادىرخاننىڭ مەھمۇد غەزەنەۋى ئۇزراقتىن بېرى ئىزچىل تەلەپ قىلىۋاتقان ئىتتىپاق تۈزۈش تەكلىپىگە ئىجابىي جاۋاب قايتۇرۇشىغا تۈرتكە بولغان . 1026 - يىلى مارتىنىڭ ئاخىرى « سۇمنات ئۇرۇشى » دىن ئەمدىلا قايتىپ كەلگەن مەھمۇد غەزەنەۋى دەرھال ئامۇ دەرياسىدىن ئۆتۈپ ، ۋەدىسى بويىچە سەمەرقەند ئەتراپىدا ئۆزىدىن سەل ئىلگىرى يېتىپ كەلگەن يۈسۈپ قادىرخان بىلەن ئاپرىلنىڭ ئاخىرى ئۇچراشقان . ئىسيانچى ئەلى تېكىن تەسلىم بولغان . ئەھمەد توغانخان بىر مەزگىل قىزىل قۇل چۆلىگە قېچىپ كېتىپ ، ئۇزاق ئۆتمەيلا قايتىپ كېلىپ ، توۋا قىلغان . يۈسۈپ قادىرخان ھەر ئىككىسىنى ئەپۈ قىلىپ ، ئۇلارنى يەنىلا ئىلىكخان قىلىپ ئىشقا قويغان .

ئەمما يۈسۈپ قادىرخان تارىم ۋادىسىدىن ئايرىلغاندا قۇچۇ ئۇيغۇر ئىدىقۇتلۇقى بىلەن ئۇدۇن (خوتەن) خانلىقى ئىسيان كۆتۈرۈپ مۇستەقىللىق جاكارلىغان . شۇڭا قادىرخان تېزىدىن قايتىپ كېلىپ ، 1026 - يىلى ئاخىرىغىچە ئىسيانلارنى تىنچىتىپ بولغان . بۇ جەرياندا ئىككى ئۆلكىسى يەنە بىر قېتىم ئىسيان كۆتۈرگەن . شۇڭا يۈسۈپ قادىرخان 1027 - يىلى ئوغلى ياغان تېكىننى (مۇھەممەد بۇغراخان - مەھمۇد كاشغەرىينىڭ بوۋىسى) ئەلى تېكىننى تۇتۇشقا ئەۋەتىپ ، ئۆزى بالاساغۇندىكى توغانخاننى ئەسىر ئالغان . شۇنداق قىلىپ ، قاراخانىيلار ئاخىرقى قېتىم پارچىلىنىشتىن ئامان قالغان . ئەلى تېكىن سالجۇقنىڭ نەۋرىسى يۈسۈپبەگنى ئۆلتۈرگەندىن كېيىن ، سالجۇق ئوغۇللىرى بىلەن بولغان مۇناسىۋىتى بۇزۇلغان . ئۇندىن باشقا ئۇ غەزەنەۋىلەرنىڭ چېگرا ئەمەلدارى ئالتۇنتاشنى چېپىپ تاشلاپ ، ئۆزىگە يەنە بىر ئاۋارىچىلىق تېپىۋالغان . چىقىش يولى قالمىغان ئەلى تېكىن يەنە بىر قېتىم يۈسۈپ قادىرخاندىن كەچۈرۈم تەلەپ قىلغان . قاغان ئۇنى

كەچۈرۈپلا قالماي، يەنە غەربىي ئىلىكخان قىلىپ قويغان . بۇ ئىلتىپاتتىن قاتتىق خىجىل بولغان ئەلى تېكىن زادىلا يۈز ئۆرۈمەسلىككە قەسەم قىلىپ ، تاكى 1034 - يىلى ۋاپات بولغىچە بىرەر قېتىمۇ چاتاق چىقارمىغان . ئۇ ۋەسىيىتىدە بارلىق ئوغۇللىرىغا ئاغىسى يۈسۈپ قادىرخاننىڭ ئورنىغا قاغان بولغان ئوغلى قاغان سۇلايمان ئارسلانخانغا سادىق بولۇش ھەققىدە نەسەھەت قىلغان .

1026 - يىلىدىكى بارلىق كىرىزىسلارنى ھەل قىلغاندىن كېيىن ، يۈسۈپ قادىرخان بۇرۇنقى تەجرىبە - ساۋاقلارنى ئوبدان يەكۈنلەپ ، شىمالىي ئىلىكخاننى مەركەز بىلەن باغلاش ئۈچۈن ، ئوغلى مۇھەممەد ياغان تېكىننى ئىلىكخان قىلغان . ئەمما يەنىلا تاغلىرىنىڭ ئوغۇللىرىغا ئىنساپ قىلىپ ، ئۇلارنى ئىزچىل غەربىي ئىلىكخان قىلىپ ئىشقا قويغان .

« سەمەرقەند كېلىشىمى » بويىچە مەھمۇد غەزەنەۋى سالجۇق ئوغۇللىرىنىڭ ئاتامانى ئىسرائىل ئارسلان يابغۇنى ئالداپ ئايرىپ تۇتقۇن قىلىپ ، « كالانجر قەلئەسى » گە قاماپ قويغان . ئۇ يەتتە يىلدىن كېيىن شۇ قەلئەدە ئۆلۈپ كەتكەن . بىردىنلا غەزەنەۋىلەر ، غەربىي ئىلىكخان ئەلى تېكىن ۋە ئوغۇزلار ئارىسىدا قورشاۋغا چۈشۈپ قالغان باشسىز سالجۇق ئوغۇللىرى ئۆز ئىچىدىن توغرىلەپ بىلەن چاغرىبەگنى ئاقساقال قىلىپ سايلاپ ، دەرھال پايتەخت قەشقەرگە كېلىپ ، يۈسۈپ قادىرخاندىن پاناھلىق تىلىگەن . گەرچە ئۇلار قەشقەردە قادىرخاننىڭ ھىمايىسىدە تۇرسىمۇ ، ئەمما ھەر ۋاقىت ھوشيارلىقنى ساقلاپ ، يەنە پالاكەتكە يولۇقۇشتىن ساقلانغان . قادىرخان ئۇلارنى چاقىرتسا ، ئىككى ئاكا - ئۇكا يوقىلاڭ باھانىلەرنى تېپىپ ، بىرى سالامغا كەلسە يەنە بىرى كەلمەيتتى . ھەر ئىككىسىنى تەڭ تۇتۇپ قالالمىغان قادىرخان بىر كۈنى توغرىلەپ تۇتۇپ قالغان . ئاكىسى چاغرىبەگ ئەھۋالنىڭ چاتاقلىقىنى پەملەپ ، دەرھال قەۋمىنى باشلاپ قاچقان . يول ئۈستىدە بىر نەچچە قاراخانلار شاھزادىسىنى گۈرۈگە ئېلىۋېلىپ ، ئارقىدىنلا ئەلچى ئەۋەتىپ ، يۈسۈپ قادىرخاندىن ئىنسى توغرىلەپ قىلىپ قويۇپ بەرسە ، شاھزادىلەرنى قويۇپ بېرىدىغىنىنى ئېيتىدۇ . قادىرخان چاغرىبەگنىڭ زېرەكلىكىگە قول قويۇپ ، ئىنسىنى شەرتلىك قويۇپ بېرىدۇ . توغرىلەپ قادىرخانغا قەسەم قىلىپ ، قاراخانلارغا ئەبەدىي پاراكەنچىدىچىلىك سالمايدىغانلىقى ھەققىدە كاپالەت بېرىدۇ . ئۇ ئاكىسى بىلەن تېپىشىپلا ، شاھزادىلەرنى يولغا سېلىپ قويدۇ .

بۇ ۋەقە 1028 - يىلى يۈز بەرگەن ئىكەن . ئۇلار يۈسۈپ قادىرخاندىن قۇتۇلغاندىن كېيىن ، تېخىمۇ قىيىن ئەھۋالدا قالدۇ . چۈنكى ئۇلار بۇرۇن تۇرغان جايلار غەربىي ئىلىكخانلىققا قارايتتى . ئەمدى ئۇلار ئۈچۈن يازدا نۇر ئاتا يايلاقلىرىدا يازلاش ۋە قىشتا « جۇند » تا قىشلاش خەتەرلىك ئىدى . شۇڭلاشقا ئۇلار بۇ قېتىم مەھمۇد غەزەنەۋىدىن بىر پارچە يەر بېرىشنى تەلەپ قىلغان . مەھمۇد ئۇلارنىڭ قاراخانلار بىلەن بىرلىشىۋېلىپ ، ئۆزىگە ھۇجۇم قىلىشىدىن ئەنسىرەپ ، دەرھال خارەزمىدىن بىر پارچە يەر ئايرىپ بەرگەن . سالجۇق ئوغۇللىرى مۇشۇ يەردە تۇرۇپ ، ئەلى تېكىن بىلەن خارەزىم شاھى ، قاراخانلار بىلەن غەزەنەۋىلەر ئارىسىدا يۈز بەرگەن توقۇنۇشلاردىن ماھىرلىق بىلەن پايدىلىنىپ ، باش كۆتۈرۈش ئۈچۈن پۇرسەت كۈتكەن . ئەمما ئەجىلنىڭ بەكمۇ يېقىنلىشىپ قالغانلىقىنى سېزىۋالغان مەھمۇد غەزەنەۋى ئۇلارغا تۇيۇقسىز ھۇجۇم قىلىپ ، ئېغىر چىقىمغا ئۇچراتقان . سالجۇق ئوغۇللىرى بۇ قېتىم مۇھەممەد بۇغراخان (991 - 1058) دىن پاناھلىق تىلىگەن . 1029 - يىلى مەھمۇد دۆلىتىنى ئوغۇللىرى ئارىسىدا تەقسىم قىلىپ بەرگەن . شۇ يىلى باھاردا چاغرىبەگ داۋۇتنىڭ ئوغلى ئالىپ ئارسلان تۇغۇلغان . ئۇ ئوغلىغا بېشىنى سىلاۋاتقان مۇھەممەد بۇغراخاننىڭ ئىسمىنى قويغان . دەل شۇ يىلى كۈزدە مەزكۇر بۇغراخانمۇ نەۋرىلىك بولغان . يۈسۈپ قادىرخان ئۇنىڭغا « مەھمۇد » دەپ ئىسىم قويغان . (خۇدا بۇ ئىككى پەرزەنتنى 1072 - يىلى باغداتتا قايتا جەم قىلغان) . چۈنكى بۇ ۋاقىتتا مەھمۇد غەزەنەۋى ئاللىبۇرۇن سەكرانغا چۈشۈپ قالغانىدى . يۈسۈپ قادىرخان چەۋرىسىنىڭ مەھمۇدىتىن ئېشىپ كەتكىدەك ئىستىداتلىق بىرى بولۇشىنى ئارزۇ قىلىپ ، ئۇنىڭغا « مەھمۇد » دەپ ئىسىم قويغان . 1030 - يىلى 29 - ئايرىل مەھمۇد غەزەنەۋى قازا قىلغان .

مەھمۇد غەزەنەۋى ھاياتىنىڭ ئاخىرقى تۆت يىلىدا ئىزچىل قاراخانلار بىلەن ئابباسىيلارنىڭ بىۋاسىتە ئالاقە قىلىشىغا توسقۇنلۇق قىلىپ كەلگەن بولۇپ ، 1025 - يىلى مەھمۇدنىڭ بىر مۇ ئۇنۋانى يوق ئىدى . ئەمما

قاراخانلارنىڭ غەربىي ئىلىكخاننىڭلا خەلىپە تەرىپىدىن بېرىلگەن ئۈچ ئۇلۇغ مەرتىۋە نامى بار ئىدى . مەھمۇد غەزنەۋى مەينەت ھىلە ئىشلىتىپ ، ئىلىكخاننى خەلىپە ئالدىدا ئوسال قىلغاندىن كېيىن ، خەلىپىمۇ قاتتىق رەنجىپ ، مەھمۇدقا بىر نەچچە خىل مەرتىۋە نامى ئىنئام قىلغان . ئەمما مەھمۇد قەستەن قاراخانلاردا يۈز يىلدىن بېرى داۋام قىلىپ كېلىۋاتقان « سۇلتان » ئۇنۋانىنى كەڭ قوللانغان . شۇ سەۋەبتىن ئەينى ۋاقىتتىكى تارىخچىلار ئۇنى تارىختا تۇنجى سۇلتان نامىنى قوللانغان كىشى دەپ يازغان . ئەپسۇس ، تارىختا تۇنجى سۇلتان ئۇنۋانىنى قوللانغان كىشى سۇلتان سۇتۇق بۇغراخان ئىدى . قاراخانلارنىڭ 950 - يىلىدىن بۇرۇنقى تارىخىدىن خەۋەرسىز ئەرەب تارىخچىلىرىنىڭ بۇنى بىلمەسلىكى تەبىئىي ئىدى . ئۇ ھەتتا قاراخانلار قاغانلىقىنى شۇنچىلىك كىچىك كۆرسىتىشكە كۈچىگەنكى ، ئەينى ۋاقىتتىكى مۇتلەق كۆپ قىسىم تارىخچىلار پەقەتلا ماۋەرائۇننەھردىكى بۇخارا ۋە سەمەرقەندنى ئۆز ئىچىگە ئالغان غەربىي ئىلىكخانلىقىنىلا قاراخانلار شۇ دەپ خانا تونۇپ كەلگەن . مەھمۇدۇ مەكتۇپلاردا ئىلىكخاننى « ۋەزىرىم » دەپ تەشۋىق قىلىپ ، ھەر قايسى ۋىلايەتلەردە كەڭ تارقاتقان . ئۇ ھەتتا بايلىقلىرىنى كۆز - كۆز قىلىش ئۈچۈن قاراخانلار ئەلچىلىرىنى قارىتىپ قويۇپ ، ئالدىن يۆتكەپ ئاپارغان بايلىقلارنى « سېلىق » تاپشۇرغان سىياقتا قايتۇرۇپ كېلىپ ئالدىغان . (تەپسىلاتىنى ئالىپ ئارسلاننىڭ ۋەزىرى نىزامۇل مۈلك يازغان سىياسەتنامە ناملىق ئەسەردىن ئوقۇۋېلىڭ) .

مەھمۇد غەزنەۋىنىڭ يۇقىرىقىدەك خاتالىقلىرى مۇھەممەد بۇغراخاننى قانداق غەزەپلەندۈرگەن بولسا ، مەھمۇدنىڭ 1026 - يىلىدىكى كېلىشىم بويىچە سىڭلىسى زەينەپ خاتۇننى بۇغراخانغا ۋاختىدا ياتلىق قىلمىغانلىقى تېخىمۇ ئوغىسىنى قايناتقان . بۇنى ئۆزىگە ھاقارەت دەپ بىلگەن مۇھەممەد بۇغراخان سالجۇق ئوغۇللىرىنى يۆلەپ ، شۇلار ئارقىلىق غەزنەۋىلەرنى چەكلەش سىياسىتىنى قوللانغان . بولۇپمۇ 1032 - يىلى 27 - نويابىر ئاتىسى يۈسۈپ قادىرخان ۋاپات بولغاندىن كېيىن ، غەزنەۋىلەر يېڭى قاغان سۇلايمان ئارسلانخاننى مەنستىمگەن . ئۇندىن باشقا 1034 - يىلى ئەلى تېكىن ۋاپات بولغان ھامان ، غەربىي ئىلىكخانلىقتىكى « ئەلى جەمەتى » قايتىدىن ھەرىكەتلىنىپ ، بۇ جايىنى قاغانلىقتىن ئايرىپ چىقماقچى بولغان . بۇ ئەھۋاللار مۇھەممەد بۇغراخاننىڭ سالجۇق ئوغۇللىرىنى تېخىمۇ يۆلەپ ، ئۇلار ئارقىلىق ھەم غەزنەۋىلەرنى ھەم ئىلىك ناسىرخاننىڭ ئوغلى ئىبراھىمنى ئىسكەنجىگە ئېلىشىغا سەۋەپ بولغان .

تۈركان خاتۇن دەل مۇشۇ ئىبراھىمنىڭ قىزى ئىدى . ئۇنداقتا غەربىي ئىلىكخانلىقىنى چوڭ قاغانلىقتىن ئايرىپ چىقىپ ، مۇستەقىل ھۆكۈم سۈرگەن ئىبراھىم بۆرە تېكىن زادى كىم؟!؟

ئەبۇ ئىسھاق ئىبراھىم ئەسلىدە ئىلىك ناسىرنىڭ ئوغلى بولۇپ ، ئۇ 1013 - يىلى ئۆلۈپ كەتكەن دادىسىنىڭ غەربىي ئىلىكخانلىقىغا خاقان بولۇشنى ئويلايتتى . بۇ مەقسەتتە ئۇ 1032 - يىلى يۈسۈپ قادىرخان ۋاپات بولۇشى بىلەنلا ھەرىكەتكە ئۆتكەن . ئەمما ئەلى تېكىننىڭ ئوغۇللىرى دادىسىنىڭ ۋەسىيىتى بويىچە چوڭ قاغانغا سادىق بولۇپ ، خوجەندىنى بازار قىلغان ئىبراھىمنى كەسكىن چەكلەپ ، تۇتۇپ زىندانغا تاشلىغان . ئەمما ئىبراھىم قىسقا ۋاقىت ئۆتۈپلا 1033 - يىلى ئۆزكەنتتىكى ئاكىسى مۇھەممەد (خەلىپە بەرگەن نامى ئەينۇد دۆلەت) نىڭ قېشىغا قېچىپ بېرىۋالغان . 1034 - يىلىغا كەلگەندە ئەلى جەمەتنىڭ كاپالەت بېرىشى بىلەن سۇلايمان ئارسلانخان ئۇنى ئەپۈ قىلغان . ھەتتا ئۇنى « بۆرە تېكىن » ئۇنۋانى بىلەن تارتۇقلاپ ، مەنسەپ بەرگەن . ئەمما ئىبراھىم يەنىلا مەخپىي ھالدا غەربىي ئىلىكخانلىقىنى ئايرىپ چىقىش ئۈچۈن پائال ھەرىكەت قىلغان . ئۇنىڭ مەخپىي ھەرىكىتىنى بەش قولىدەك بىلىپ تۇرۇۋاتقان مۇھەممەد بۇغراخان ئاكىسىغا ھەر ۋاقىت ئىبراھىمنى ۋاختىدا چەكلەش تەكلىپىنى بەرگەن . ئەمما سۇلايمان ئارسلانخان دادىسى يۈسۈپ قادىرخاننىڭ تەستە ساقلاپ قالغان بىرلىكنىڭ بۇزۇلماسلىقى ئۈچۈن ئىبراھىمغا قارشى ھېچقانداق تەدبىر قوللانمىغان . بۇ خىل ۋەزىيەتتىن غەزنەۋىلەرمۇ پايدىلىنىپ كەتكەن . شۇ ۋەجىدىن مۇھەممەد بۇغراخان سالجۇق ئوغۇللىرىنى قوراللاندىرۇپ ، غەزنەۋىلەر ۋە غەربىي ئىلىكخانلىق ئارىسىدا تەڭپۇڭلۇقنى ساقلايدىغان بىر كۈچ سۈپىتىدە ئىشلەتكەن . سالجۇق ئوغۇللىرىمۇ بۇغراخاننىڭ ھەربىي ياردىمى بىلەن تېزىدىن ئۆزىنى كۈچەيتىپ ، 1037 - يىلى سەرەخسى دېگەن جايدا مەسئۇت غەزنەۋىنى مەغلۇپ قىلىپ ، تۇنجى خانلىق ئاساسىنى خۇراساندا تىكلەۋالغان . 1036 - 1037 - يىللىرى مەركىزىي ئاسىيادا « بۆرە تېكىن » دەپ شۆھرەت قازانغان زېرەك ئىبراھىم ئىلىكخان دەرھال غەزنەۋىلەر بىلەن مەخپىي ئىتتىپاق تۈزۈپ ، يېڭىدىن مەيدانغا كەلگەن

سالجۇقىلار ۋە ئۇلارنىڭ ھامىيىسى مۇھەممەد بۇغراخانغا قارشى بىرلىكسەپ تۈزمەكچى بولۇپ ، 1038 - يىلى 4 - ئاۋغۇست سۇلتان مەسئۇتقا بىر مەكتۇپ يازغان . بىراق غەزەنەۋىلەر بۇ چاغدا قاراخانلار بىلەن ئىتتىپاقداش بولغاچقا ، ئوچۇق سادا چىقىرالمى ، پەقەت « ئەمىر پازىل » دېگەن نامنى ئىلىكخانغا مەخپىي بېرىپلا جىمىپ كېتىدۇ . بۇنىڭدىن ئۈمۈدسىزلەنگەن ئىبراھىم يەنە بىر قېتىم ئاكىسى مۇھەممەدنىڭ يېنىغا كەتمەكچى بولىدۇ . بىراق ئەلى تېكىننىڭ ئىلىكخان ئوغۇللىرى ئۇنى شەرققە (ئۆزكەند) ئۆتكۈزمەيدۇ . شۇڭلاشقا ئۇ ئامالسىز ئۇدۇل جەنۇبقا يۈرۈپ ، « سۇلتان مەسئۇد ئۈچۈن خىزمەت قىلىمەن » دەپ گەپ تارقىتىپ ، ئامۇ دەرياسىدىن ئۆتۈپ خەتەل ۋە تاخارىستانغا كىرىدۇ . ئۇنىڭ تېز سۈرئەتتە ھازىرقى بەدەخشان ۋە تاجىكىستاننى ئىگىلەپ بولغانلىقىنى كۆرگەن مەسئۇد غەزەنەۋى ، ئۇنى خۇراساندا ئوتتۇرىغا چىققان سالجۇق ئوغۇللىرىدىن خەتەرلىك رەقىپ دەپ قاراپ ، 1038 - يىلى 18 - دېكابىر بەلخىتىن تېرىمىزغا قاراپ ئاتلىنىدۇ . بۆرە تېكىن ئۇنىڭغا قارشى غەزەنەۋىلەرنىڭ يېڭى رەقىبى سالجۇقىلار بىلەن ھەمكارلىق ئورنىتىدۇ . بۇ پۇرسەتنى چىڭ تۇتقان چاغرىبەگ داۋۇت ئامۇ دەرياسى قىرغاقلىرىنى قولغا چۈشۈرۈش نىيىتىدە دەرھال زور بىر قوشۇننى خۇراساندىن ياردەمگە ئەۋەتىدۇ . بىردىنلا ئىككى رەقىپ ئارىسىدا يېتىم قالغان سۇلتان مەسئۇد بۆرە تېكىن بىلەن ئەلى تېكىن ئوغۇللىرى ئارىسىدىكى ماجىرالارنىڭ ئېغىرلىقىنى نەزەردە تۇتۇپ ، ئۇلار بىلەن جەڭ قىلىپ يېڭىلىپ قالغاندىن ، ئۇلارنىڭ ئىچكى ئۇرۇشتا خورىشىنى كۈتۈشنى ئەۋزەل بىلىدۇ . شۇڭا ئۇرۇشمايلا 1039 - يىلى 25 - يانۋار چېكىنىدۇ . بۇنى كۆرگەن بۆرە تېكىن ئۇلارغا ئارقىدىن ھۇجۇم قىلىپ ، غەزەنەۋىلەرنىڭ خېلى كۆپ ھەربىي ئەشيا ۋە ئات - ئۇلاغلىرىنى ئولجا ئېلىپ بىراقلا كۈچىيىپ كېتىدۇ .

زامانداش تارىخچى بەيھەقى ھىجرىيە 431 - يىلىدىكى (1040 م) ۋەقەلەرنى بۆرە تېكىننىڭ ئىلىكخان ئەلى تېكىن ئوغۇللىرى ئۈستىدىن قازانغان غەلبىلىرى بىلەن باشلىغان . دەرۋەقە ھازىر تېپىلغان تىللا پۇللاردىكى ئۇچۇرلارغا قارىغاندا ، ھىجرىيە 431 - يىلى كەش ۋە سەمەرقەندتە قۇيۇلغان پۇللاردا ئىبراھىم بۆرە تېكىننىڭ نامى ئويۇلغان بولۇپ ، بەيھەقىنىڭ بەرگەن ئۇچۇرلىرىنى تولۇق تەستىقلىماقتا . بۇ پۇللاردىكى ئۇچۇرلارغا قارىغاندا بۆرە تېكىن 432 - يىلى (1041 - يىلى) بۇخاراغا كىرگەن . بۇ دېگەنلىك ئۇنىڭ غەربىي ئىلىكخانلىقنى قولغا ئالغىنىدىن دېرەك بېرەتتى . بۇ جەرياندا شىمالدا ئوغۇزلاردىن جەنۇبتا غەزەنەۋىلەرگىچە ، شەرقتە قارلۇقلاردىن غەربتە سالجۇقىلارغىچە ھەر قايسى كۈچلەر ئەلى تېكىن ئەۋلادلىرى ۋە بۆرە تېكىن ئوتتۇرىسىدىكى ئۇرۇشتا تەرەپ تۇتۇپ قاتنىشىپ ، بۇ ئۇرۇشتىن ئۆزلىرىمۇ كۆپرەك مەنپەئەت ئالماقچى بولۇشقان . ئەمما ئاخىرىدا بۆرە تېكىن تەرەپدارلىرى ئۇتۇپ چىققان . غەلىتە يېرى ، بۆرە تېكىن غەربىي ئىلىكخانلىقنى قولغا ئېلىپ كۈچىيىپ كېتىشى بىلەنلا ئۇنىڭ بۇرۇنقى ئىتتىپاقداشلىرى بىراقلا ئۇنىڭ ئەشەددىي رەقىبىگە ئايلىنىپ قالغان .

ئۇنداقتا قاراخانلار قاغانلىرىدىن سۇلايمان ئارسلانخان بىلەن مۇھەممەد بۇغراخانلار بۇ جەرياندا نېمە ئىشلار بىلەن بەند بويغالغان ؟؟

ھەممىگە مەلۇمكى ، 1018 - يىلى قاراخانلار قولىدا ئېچىنىشلىق مەغلۇپ بولۇپ ، بىردىنلا سەددىچىننىڭ سىرتىدىكى شىمالىي ئاسىيانىڭ خوجىلىقىدىن ئۇيغۇرلارغا قارام ئەلگە ئايلىنىپ قالغان قىتان (خىتاي) خانلىقى (907 - 1124) ھەر ۋاقىت قاراخانلاردىن ئۆچ ئېلىش ئۈچۈن پۇرسەت ئىزدەپ يۈرەتتى . ئۇلارنىڭ 1026 - يىلى بىر مەلىكىسىنى يۈسۈپ قادىرخاننىڭ ئوغلىغا ياتلىق قىلىپ ، غەزەنەۋىلەرگە مەخپىي ئەلچى ئەۋەتىپ ، قاراخانلارغا ئىككى تەرەپتىن ھۇجۇم قىلىش پىلانى بەربات بولغاندىن كېيىن ، ئۇلار ئالتايدىكى مۇسۇلمان بولمىغان يەمەكلەر ۋە ياباقۇلارنى قاراخانغا قارشى چوڭ ئىسىيان چىقىرىشقا قۇترىتىپ كەلگەن . بىراق ئۇلارنىڭ ھەممىسى قاراخاننىڭ كۈچىدىن ئەيىمىنىپ جۈرئەت قىلالمىغان . 1037 - يىلىدىن بېرى باشلانغان بۆرە تېكىن مالىمانچىلىقى ۋە سالجۇق ئوغۇللىرىنىڭ باش كۈتۈرۈشى ئېلىپ كەلگەن داۋالغۇش ئاخىرى ئۇلارغا ئىسىيان كۈتۈرۈش پۇرسىتى ئېلىپ كەلگەن . 1038 - يىلىنىڭ بېشىدىلا ئالتايدا قىتانلارنىڭ قوللىشىدا كەڭ كۆلەمدە ئىسىيان چىققان . 1040 - يىلى ۋەزىيەت قولىدىن چىقىپ كەتكەن . ئىبراھىم بۇنى پۇرسەت بىلىپ ،

ئىككى يىل ئىچىدىلا ئەلى تېكىن ئوغۇللىرىنى ھەر خىل ئۇسۇللار بىلەن پارچىلاپ ، ھۇجۇم قىلىپ يۈرۈپ ، ئاخىرىدا ئۇلارنى ھوقۇقلىرىدىن تولۇق مەھرۇم قىلغان . سۇلايمان ئارسلانخان ئالتايدىكى ئىسيانى تىنچىتىش ئۈچۈن ئىنىسى مۇھەممەد بۇغراخان ۋە ئۇنىڭ ئوغلى ھۈسەيىن چاغرىتېكىننى چوڭ قوشۇنغا باش قىلىپ ئەۋەتكەن . بۇغراخان بىر ئاي ئىچىدىلا تۇيۇقسىز ئالتايدا پەيدا بولۇپ ، چاقماق تېزلىكىدە جەڭ قىلىپ ، 1040 - يىلى 11 - ماي ئىسيانچىلارنى تولۇق تارمار قىلىپ ، ياباقۇلار ئاقساقىلى بۇدراچقا ئۆلۈم جازاسى بەرگەن . مەھمۇد كاشغەرىي دىۋاندا بۇ ھەقتە ئۆز كۆزى بىلەن كۆرگەن بۇ مەنزىرىنى تەپسىلىي سۈرەتلەپ بەرگەن . ئارىدىن دەل 12 كۈن ئۆتۈپ ، غەربىي چېگرادا يەنە بىر تارىخىي ۋەقە يۈز بەرگەن . 1040 - يىلى 23 - ماي سالجۇق ئوغۇللىرى قوشۇنلىرى چاغرىبەگ ۋە توغرۇلبەگنىڭ قوماندانلىقىدا مەھمۇد غەزىنەۋى ئوغلى سۇلتان مەسئۇدىنى داندانغان ئۇرۇشىدا مەغلۇپ قىلغان . شۇنىڭ بىلەن غەزىنەۋىلەر خۇراسان ۋە ئىراننى سالجۇقلارغا ئۆتۈنۈپ بېرىشكە مەجبۇر بولۇپ ، سالجۇقلارنىڭ بۇ جايلاردىكى نوپۇزىنى ئېتىراپ قىلىشقا مەجبۇر بولغان . يەنە بىر تەرەپتىن سۇلتان مەسئۇد دەرھال قاراخانلار خاقانى سۇلتان سۇلايمان ئارسلانخانغا ئەلچى ئەۋەتىپ ، ھەربىي ياردەم تەلەپ قىلغان . ئارسلانخان غەربىي ئىلىكخانغا تېزىدىن مەسئۇدقا ھەمدەمدە بولۇش بۇيرۇقى چۈشۈرگەچكە ، ئۇنىڭ ئۈستىگە سالجۇقلار ئەڭ تەپتارىتىدىغان مۇھەممەد بۇغراخان زور قوشۇن بىلەن زەپەر قۇچۇپ قايتىپ كېلىۋاتقان بولغاچقا ، ئاكا - ئۇكا سالجۇقلار سۇلتان مەسئۇدقا يەنىمۇ زەپەر بېرىشكە پىتىنالمى ، ئاساسلىق دىققىتىنى ئەزەربەيجان ، ئەرمېنىيە ۋە ئاناتولىيە تەرەپلەرگە قارىتىشقا مەجبۇر بولغان .

2 . داندانغان ئۇرۇشىدىن كېيىنكى مەركىزىي ئاسىيادا كۈچلەر تەڭپۇڭلۇقىنىڭ ئۆزگىرىشى

1040 - يىلىدىكى داندانغان ئۇرۇشىدا سالجۇقلارنىڭ غەلبە قىلىشى ، ئىبراھىم بۆرە تېكىننىڭ قاغان بولۇش ئىستىكىنى يەنىمۇ كۈچەيتتى . ئۇ 1041 - يىلى بۇخارانى قولغا ئېلىپلا ، « ناسرۇل ھەق » ، « مۇئەييىدۇل ئەدىلى خاقان ئىبراھىم » دەپ پۇل قويدۇرغان . « مۇئەييىدۇل ھەق » ئەسلىدە ئۇنىڭ دادىسى ئىلىك ناسرخاننىڭ مەرتىۋە نامى بولۇپ ، بۇ ئارقىلىق دادىسىنىڭ ئورنىغا مىراسخور بولغانلىقىنى ئىشارەت قىلسا ، ئەلى تېكىن ئوغۇللىرى ئۈستىدىن قىلغان غەلبىسىگە قارىتا خەلىپىدىن « ناسرۇل ھەق » ئۇنۋانى ئالغان . بۇ ئېنىقلا ئۇنىڭ مۇستەقىللىق جاكارلىغىنى ئىدى . مۇھەممەد بۇغراخان ئۇنىڭ ئەدىپىنى بەرمەكچى بولغاندا ، سۇلايمان ئارسلانخان توسۇپ قويغان . داندانغان ئۇرۇشىدا مەغلۇپ بولغان مەسئۇد غەزىنەۋىمۇ قەشقەرگە زور ئەلچىلەر ئۆمىكى ئەۋەتىپ ، سالجۇقلارغا قارشى ھەربىي ياردەم تەلەپ قىلغان . ئۇ ھەتتا دادىسى مەھمۇد 1026 - يىلىدىن بېرى ئىجرا قىلىشقا ئۇنىمىغان « زەينەپ خاتۇننى ياغان تېكىنگە ياتلىق قىلىش » **مەسلىسىنى ئۆزى ھەل قىلىپ ، ھاممىسى زەينەپ خاتۇننى مۇھەممەد بۇغراخانغا 14 يىل كېچىكىپ ياتلىق قىلماقچى بولغان . مۇھەممەد بۇغراخان غەزىنەۋىلەرگە ھەربىي ياردەم بېرىشكە قەتئىي قارشى تۇرغان . چۈنكى ئۇ مەزكۇر پاجىئەنى ئەسلىدە مەھمۇد غەزىنەۋى كەلتۈرۈپ چىقارغان دەپ قارايتتى . مەھمۇدنىڭ ئەينى چاغدا يۈسۈپ قادىرخان ۋە قاراخانلارغا قانداق شۇملۇقلارنى قىلغانلىقىنى يەنىلا مۇھەممەد بۇغراخان ئوبدان بىلەتتى . شۇڭا ئۇ ئاكىسىغا بۇ مەسلىدە يول قويمىغان . ئۇ ھەتتا زەينەپ خاتۇننى قوبۇل قىلىشىنىمۇ خالىمىغان . ئەمما سۇلايمان ئارسلانخاننىڭ ئوسال ھالدا قالغانلىقىنى كۆرۈپ نائىلاج قوبۇل قىلغان . ئۇ خوتۇندىن ئىبراھىم ئىسىملىك ئوغۇلۇق بولغان . مانا مۇشۇ شۇم خوتۇن 1058 - يىلى ھۈسەيىن بۇغراخان (مەھمۇد كاشغەرنىڭ دادىسى) نىڭ تەختكە چىقىش مۇراسىمىدا قاراخانلارنىڭ بارلىق قاغانلىرى ، شاھزادىلىرى ۋە ھەربىي - مۈلكىي ئەمەلدارلىرىنى زەھەرلەپ ئۆلتۈرۈپ ، 17 ياشلىق ئوغلىنى قاغان قىلىپ تىكلەگەن . بۇ ۋەقە سالجۇقلارنىڭ تاۋغاچ بۇغراخان ئىبراھىمغا ئۇدا ھۇجۇم قىلىپ ، ئاخىرىدا ئۇنىڭ جېنىغا زامىن بولۇش بىلەن ئىسلام دۇنياسىنىڭ ھامىيلىقىنى قاراخانلاردىن ئۆتكۈزۈۋېلىشىغا سەۋەپ بولغان .

غەزىنەۋىلەر ، بۆلۈنگەن غەربىي ئىلىكخانلىق ۋە سالجۇقلار مەسلىسىنى لايىقىدا ھەل قىلىش ئۈچۈن سۇلايمان ئارسلانخان ھىجرىيە 433 - يىلى (1042 م) قەشقەردە يەۋقۇلئاددە چوڭ قۇرۇلتاي ئاچقان . مەزكۇر قۇرۇلتايدا مۇرەككەپ ۋەزىيەت ئاستىدا بىرلىكنى بۇزماسلىق ، تاشقى دۈشمەنلەرگە پۇرسەت يارىتىپ بەرمەسلىك قارار قىلىنىپ ، ئىبراھىم بۆرە تېكىن بىلەن ئاكىسى مۇھەممەد بۆرە تېكىننىڭ غەربىي ئىلىك -

خانلىقتىكى نوپۇزى ئېتىراپ قىلىنغان . ئىبراھىمۇ جاۋابەن چوڭ قاغانلىقنى ئەسلا تالاشمايدىغانلىقى ، ھازىرقى ئورنىغا قانائەت قىلىدىغانلىقى ھەققىدە كاپالەت بەرگەن. شۇڭا ئۇ قۇرۇلتايدىن قايتىپ كەلگەندىن كېيىن ، تېخىچە تەن بەرمىگەن ئەلى تېكىن ئوغۇللىرىنى سۈرۈپ چىقىرىپ ، ئۆزىنى پەقەت « تابغاچ بۇغراخان » يەنى ، چوڭ قاغانغا نەۋە بۇغراخان دەپلا ئاتىغان . تۈرك قەۋملىرى ئۇنى بۇزۇپ تەلەپپۇز قىلىپ ، « تاۋغاچ ، تامغاچ ، نافعچا » دەپمۇ ئاتاپ كەلگەن . (ب ، م ، ۋ ، ف ھەرپلىرى ھەممىسى كالىپۇك ھەرپلىرى . مەنە ئوخشاش) . شۇنداق قىلىپ ، ئەسلىدە قوشما قاغانلىق تۈزۈمى بويىچە داۋام قىلىپ كەلگەن قاغانلىقتا ئۈچىنچى دەرىجىلىك قاغان نامى پەيدا بولغان. غەربىي ئىلىكخانلىق مەسىلىسىدىن باشقا غەزىنەۋىلەر مەسىلىسىدە ئۇلارنى قوللاش قارار قىلىنغان . سالجۇقلارغا قارىتا ، ئۇلار غەربىي ئىلىكخانلىق ۋە غەزىنەۋىلەرگە ئۇرۇش ئاچمىسىلا ئۇلارنى مەيلىگە قويۇپ بېرىش قارار قىلىنغان. بۇمۇ سالجۇقلارنىڭ تاكى 1059 - يىلىغىچە غەربىي ئىلىكخانلىققا ، 1089 - يىلىغىچە چوڭ قاغانلىققا قول سالالماسلىقىنىڭ سەۋەبىدۇر .

داندانقان ئۇرۇشىدىن كېيىن ، سالجۇقلار ئاخىرى غەزىنەۋىلەر ۋە غەربىي قاراخانىلارنىڭ ئېتىراپ قىلىشىغا ئېرىشكەن . ئەمما بۈيۈك (شەرقىي) قاراخانىلار تاكى 1089 - يىلىغىچە سالجۇقلارنى پەقەت ئۆزلىرى يۆلەپ مەيدانغا چىقارغان كۈچ دەپ تونۇپ كەلگەن . پەقەت 1089 - يىلىلا ئاندىن ئۇنىڭ ئىسلام دۇنياسىنى ھىمايە قىلغۇچى چوڭ كۈچ ئىكەنلىكىنى ئېتىراپ قىلغان . سالجۇقلارمۇ تاكى 1058 - يىلى يازدا سۇلايمان ئارسلانخان ۋە مۇھەممەد بۇغراخانلار ۋاپات بولغىچە بولغان يىگىرمە يىلدا غەربىي قاراخانىيلارغا چېقىلالمىغان . چۈنكى ئۇلارنىڭ يۈسۈپ قادىرخانغا جان قەرزى ، مۇھەممەد بۇغراخانغا ئادىمىگەرچىلىك قەرزى بار ئىدى . ئۇلار بىراقلا ۋاپات بولۇشى بىلەنلا سالجۇقلار ئامۇ دەرياسىدىن ئۆتۈپ غەربىي قاراخانىيلارغا ھۇجۇم قىلىشقا باشلىغان . بۇ ۋاقىتتا چوڭ قاغانلىقنىڭ ھالى خاراپ بولغاننىڭ ئۈستىگە ، تاۋغاچخان 1057 - يىلى يۈز بەرگەن ئىككى قاغان ئوتتۇرىسىدىكى ئۇرۇش ۋە 1058 - يىلىدىكى سۇيقەستتىن پايدىلىنىپ ، قاغانلىققا قاراشلىق ئۆزكەند ، ئىخسەند ، خوجەند ، تۈنكەنت ، مىڭكەنت ، ئىسپىجاپ ، شاش ، ھەتتا قوشۇمچە پايتەخت « قۇز ئوردۇ - بالاساغۇن » نى ئىشغال قىلىۋالغان بولۇپ ، ئىبراھىم تابغاچ بۇغراخان سالجۇقلارغا ئۆزى يالغۇز تاقابىل تۇرالماي ، ئائىلاچ ئابباسىيلار خەلىپىسى قائىم بىئەمرىلا (1001 - 1075) غا ھىجرىيە 453 - يىلى (1061 م) سالجۇقلار ئۈستىدىن شىكايەت قىلغان . بىراق 1031 - يىلىدىن بېرى خەلىپە بولۇۋاتقان ، 1055 - يىلى سالجۇقلارنى باغداتقا ئۆزى چاقىرىپ كەلگەن خەلىپە سالجۇقلارغا بۇ ھەقتە پەقەت « نەسەھەت » قىلالىغان . ئەمەلىي تەدبىر قوللىنالمىغان . نەتىجىدە سالجۇقلارنىڭ ئۇدا سالغان تەھدىتلىرىنى توسىيالمىغان ئىبراھىم تاۋغاچ بۇغراخان ئاخىرى يېڭى تەختكە چىقىپ ، ئۆزىگە دوستلۇق ئىزھار قىلىۋاتقان ئالىپ ئارسلاننىڭ تەلپىگە قوشۇلۇپ ، ئۇنىڭ ئەمدىلا 9 ياشقا كىرگەن ئوغلى مەلىكشاھقا 1064 - يىلى 11 ياشقا توشقان قىزى تۈركان خاتۇننى نىكاھلاپ بېرىپ تۇققاندارچىلىق ئالاقىسى ئورنىتىدۇ . بىراق سۇلتان ئالىپ ئارسلان ھەر جەھەتتىن ھاكىمىيەت ئاساسىنى پۇختىلاپ بولۇپلا ، يەنە بېسىپ كېلىپ ، غەربىي قاراخان تەۋەسىنى ئۆزىگە بېقىندۇرماقچى بولىدۇ . ھەر ئىككى قېرىنداش تەرەپ ئۆتۈپ چىقالمىغان بۇ سۈركىلىش 1068 - يىلى تاۋغاچ ئىبراھىم بۇغراخاننىڭ پالەچ بولۇپ قازا قىلىشى ۋە 1072 - يىلى ئالىپ ئارسلاننىڭ ئامۇ دەرياسى بويىدا پىچاق يەپ قازا قىلىشى بىلەن بىر مەھەل ئاخىرلاشقان .

زەينەپ خاتۇن:

زەينەپ خاتۇن مەھمۇد غەزىنەۋىنىڭ سىڭلىسى ، مەسئۇت غەزىنەۋىنىڭ ھاممىسى . 1026 - يىلىدىكى سەمەرقەند كېلىشىمى بويىچە ئەسلىدە ياغان تېكىنگە ياتلىق قىلىنماقچى ئىدى. بىراق كېيىن مەھمۇد غەزىنەۋى ۋەدىسىدىن يېنىۋېلىپ ، ياغان تېكىننىڭ غەزىپىنى قوزغىغان . 1040 - يىلى 23 - ماي غەزىنەۋىلەر سالجۇقىلارنىڭ قولىدا « داندانقان » ئۇرۇشىدا قاتتىق مەغلۇپ بولۇپ ، قاراخانىيلاردىن ھەربىي ياردەم تەلەپ قىلغان. مۇھەممەد بۇغراخان ئاكىسى بىلەن بۇ مەسىلىدە يىرىكىلىشىپ قالغان. زەينەپ شۇ قېتىمقى ئەلچىلەر بىلەن ئەۋەتىلىپ ، مۇھەممەد بۇغراخاننىڭ توقىلى بولغان. ئۇنىڭدىن ئىبراھىم ئىسىملىك بىر ئوغۇل تۇغۇلغان. بۇ خوتۇنمۇ ئوغلى بىلەن بىللە 1059 - يىلى ئۆلتۈرۈلگەن.

يۈسۈپ قادىرخان ۋاپات بولغاندىن كېيىن ، 1037 - يىلى سالجۇقىيلار باش كۆتۈرۈپ ، غەزىنەۋىلەرنى 1040 - يىلى داندانقان ئۇرۇشىدا يېڭىۋېتىپ ، شەرقىي ئىران ، ئافغانىستان ۋە غەربىي ئىلىكخانلىق تەۋەلىرىدە جىددىچىلىك پەيدا قىلغان . غەزىنەۋىلەر ۋە سالجۇقىيلار ئارىسىدىكى سۈركىلىشتە قايسى تەرەپتە تۇرۇش شۇنداقلا ئىچكى جەھەتتىكى « ھەسەن جەمەتى » بىلەن « ئەلى جەمەتى » ئارىسىدىكى ھاكىمىيەت يۈرگۈزۈش ۋە تاشقى دىپلوماتىيە جەھەتتىكى پىكىر ئوخشىماسلىقى تۈپەيلىدىن ، 1041 - يىلى بىر پۈتۈن ھەيۋەتلىك قاراخانلار خاقانلىقى ئىككىگە بۆلۈنۈپ كېتىدۇ . بۇ ھادىسىلەر ئەمدىلا 22 ياشقا كىرگەن يۈسۈپ خاس ھاجىپقا قاتتىق تەسىر قىلىدۇ . بۇ ۋاقىتتا ئۇ قەشقەردە ئالىي بىلىم يۇرتىدا تەلىم ئېلىۋاتقانىدى . بۇ بۆلۈنۈش ئاز كەلگەندەك 1056 - 1057 - يىللىرى شەرقىي قاراخانلارنىڭ قاغانى سۇلايمان ئارسلانخان بىلەن ئىنىسى مۇھەممەد بۇغراخان ئارىسىدا توقۇنۇش يۈز بېرىدۇ . ئاخىرىدا ئىنىسى غالىپ كېلىپ ، پايتەختنى قەشقەرگە قايتىدىن كۆچۈرۈپ ، 15 ئاي ھۆكۈم سۈرۈپ ، 1058 - يىلى مايدا سەلتەنەتنى دانىشمەن چوڭ ئوغلى ھۈسەيىن چاغرى تېكىنگە ئۆتۈنۈپ بېرىدۇ . بىراق بۇ قاراغا نارازى بولغان توقىلى زەينەپ خانۇن ** تەختكە چىقىش زىياپىتى كۈنى قاراخانلارنىڭ بارلىق خان جەمەتى ئەزالىرى ۋە دۆلەت ئەركانلىرىنى زەھەرلەپ ئۆلتۈرۈۋېتىدۇ . نەتىجىدە باغداتنى بېسىپ ياتقان سالجۇقىيلار جانلىنىپ كېتىپ ، بارا - بارا تۈرك - ئىسلام دۇنياسىدا قاراخانلارنىڭ ئورنىنى ئالىدۇ . بۇ قالايمىقانچىلىقنىڭ تەسىرى تاكى 1069 - يىلى سۇلايمان ئارسلانخاننىڭ ئوغلى ھەسەن بۇغراخان تاغىسى مەھمۇد توغرۇل قاراخان بىلەن قاغانلىقتا قايتا تەرتىپ ئورناتقۇچە داۋام قىلىدۇ . 16 يىللىق سىياسىي مالىمانچىلىق تەخت ۋارىسى مەھمۇد كاشغەرىنىمۇ ئۆز ئېلىدىن ئايرىلىشقا مەجبۇرلايدۇ . بوۋىمىز مەھمۇد تەختنى دەپ داۋاملىق قان تۈكۈپ ، ئىچكى ئۇرۇش قىلىشنى خوپ كۆرمەستىن ھەققىدىن ۋاز كېچىپ ، مۇساپىرلىق ، بىلىم ئىگىلەش ۋە دۆلىتىنىڭ ئىستىقبالى ئۈچۈن كالا قانۇرۇشتىن ئىبارەت مۇشكۈل يولنى تاللايدۇ . يۈسۈپ خاس ھاجىپ قەشقەردە 1069 - يىلى ساقلىغا ئاق كىرگەن 50 يېشىدا يېزىشقا باشلاپ ، 1072 - يىلى دەسلەپكى نۇسخىسىنى پۈتتۈرۈۋاتقان ۋاقىتتا ، ئىسلام دۇنياسىنىڭ مەنۋى مەركىزى باغداتتا شاھزادە مەھمۇدمۇ تۈرك تىللىرى دىۋانىنى يېزىشقا باشلايدۇ . يۈسۈپ خاس ھاجىپ شاھانە پەلسەپىۋى ئەسەر قۇتادغۇبىلىگىنى ھەسەن بۇغراخانغا تەقدىم قىلىۋاتقان شۇ دەقىقىلەردە ** بوۋىمىز مەھمۇد يەنە بىر شاھانە يېتۈك ئەسەر دىۋانۇ لۇغاتىت تۈركىنى ئابباسىيلار خەلىپىسىنىڭ ئىزباسارى بولغان ۋەلىئەھدىسىگە تەقدىم قىلىدۇ .

قۇتادغۇبىلىگ مانا مۇشۇنداق قىيىن تارىخىي شارائىت ئاستىدا يورۇق كۆرگەن بولۇپ ، يۈسۈپ خاس ھاجىپ بىر پۈتۈن خاقانلىقنىڭ بۆلۈنۈشى ، ھۆكۈمدارلارنىڭ رولى ، ئاۋامنىڭ تەقدىرى ، دۆلەتنىڭ ئىستىقبالى قاتارلىق كۆپلىگەن سىياسىي ، ھەربىي ، ئىجتىمائىي ، ئىقتىسادىي ۋە باشقا مۇھىم ساھەلەردە قانداق قىلغاندا دۆلەت ۋە خەلقنىڭ ئىستىقبالىنى قوغداپ قالغىلى ، ھەر ۋاقىت كۈچلۈك ۋە ئادالەتپەرۋەر بولۇپ ، ئۇزۇن مەزگىل سەلتەنەت سۈرۈپ ئۆتكىلى بولىدىغانلىقى قاتارلىقلار توغرىلىق چوڭقۇر پىكىر يۈرگۈزۈپ ، 50 يىللىق ھاياتىدا ھېس قىلغان تۇيغۇلىرى ، يېڭىچە تەپەككۈرلىرى ، ئۈمۈدلىرى ۋە ئىدىيەلىرىنى بىزگە قالدۇرۇپ كەتكەن .

1040 - يىلىدىكى داندانقان ئۇرۇشىدا سالجۇقىيلارنىڭ غەلبە قىلىشى ، ئىبراھىم بۆرە تېكىننىڭ قاغان بولۇش ئىستىكىنى يەنىمۇ كۈچەيتتى . ئۇ 1041 - يىلى بۇخارنى قولغا ئېلىپلا ، « ناسرۇل ھەق » ، « مۇئەييىدۇل ئەدىلى خاقان ئىبراھىم » دەپ پۇل قويدۇرغان . « مۇئەييىدۇل ھەق » ئەسلىدە ئۇنىڭ دادىسى ئىلىك ناسرخاننىڭ مەرتىۋە نامى بولۇپ ، بۇ ئارقىلىق دادىسىنىڭ ئورنىغا مىراسخور بولغانلىقىنى ئىشارەت قىلسا ، ئەلى تېكىن ئوغۇللىرى ئۈستىدىن قىلغان غەلبىسىگە قارىتا خەلىپىدىن « ناسرۇل ھەق » ئۇنۋانى ئالغان . بۇ ئېنىقلا ئۇنىڭ مۇستەقىللىق جاكارلىغىنى ئىدى . مۇھەممەد بۇغراخان ئۇنىڭ ئەدىپىنى بەرمەكچى بولغاندا ، سۇلايمان ئارسلانخان توسۇپ قويغان . داندانقان ئۇرۇشىدا مەغلۇپ بولغان مەسئۇد غەزىنەۋىمۇ قەشقەرگە زور ئەلچىلەر ئۆمىكى ئەۋەتىپ ، سالجۇقىيلارغا قارشى ھەربىي ياردەم تەلەپ قىلغان . ئۇ ھەتتا دادىسى مەھمۇد 1026 - يىلىدىن بېرى ئىجرا قىلىشقا ئۇنىمىغان « زەينەپ خانۇننى ياغان تېكىنگە ياتلىق قىلىش » مەسلىسىنى ئۆزى ھەل قىلىپ ، ھاممىسى زەينەپ خانۇننى مۇھەممەد بۇغراخانغا 14 يىل كېچىكىپ ياتلىق قىلماقچى بولغان . مۇھەممەد بۇغراخان غەزىنەۋىلەرگە ھەربىي ياردەم بېرىشكە قەتئىي قارشى تۇرغان . چۈنكى ئۇ مەزكۇر

پاجىئەنى ئەسلىدە مەھمۇد غەزەنەۋى كەلتۈرۈپ چىقارغان دەپ قارايتتى . مەھمۇدنىڭ ئەينى چاغدا يۈسۈپ قادىرخان ۋە قاراخانلارغا قانداق شۇملۇقلارنى قىلغانلىقىنى يەنىلا مۇھەممەد بۇغراخان ئوبدان بىلەتتى . شۇڭا ئۇ ئاكىسىغا بۇ مەسىلىدە يول قويمىغان . ئۇ ھەتتا زەينەپ خاتۇننى قوبۇل قىلىشىنىمۇ خالىمىغان . ئەمما سۇلايمان ئارسلانخاننىڭ ئوسال ھالدا قالغانلىقىنى كۆرۈپ نائىلاج قوبۇل قىلغان . ئۇ خوتۇندىن ئىبراھىم ئىسىملىك ئوغۇللۇق بولغان . مانا مۇشۇ شۇم خوتۇن 1058 - يىلى ھۈسەيىن بۇغراخان (مەھمۇد كاشغەرنىڭ دادىسى) نىڭ تەختكە چىقىش مۇراسىمىدا قاراخانلارنىڭ بارلىق قاغانلىرى ، شاھزادىلىرى ۋە ھەربىي - مۈلكىي ئەمەلدارلىرىنى زەھەرلەپ ئۆلتۈرۈپ ، 17 ياشلىق ئوغلىنى قاغان قىلىپ تىكلىگەن . بۇ ۋەقە سالجۇقلارنىڭ تاۋغاچ بۇغراخان ئىبراھىمغا ئۇدا ھۇجۇم قىلىپ ، ئاخىرىدا ئۇنىڭ جېنىغا زامىن بولۇش بىلەن ئىسلام دۇنياسىنىڭ ھامىيلىقىنى قاراخانلاردىن ئۆتكۈزۈۋېلىشىغا سەۋەب بولغان .

غەزەنەۋىلەر ، بۆلۈنگەن غەربىي ئىلىخانلىق ۋە سالجۇقلار مەسىلىسىنى لايىقىدا ھەل قىلىش ئۈچۈن سۇلايمان ئارسلانخان ھىجرىيە 433 - يىلى (1042 م) قەشقەردە پەقۇلئاددە چوڭ قۇرۇلتاي ئاچقان . مەزكۇر قۇرۇلتايدا مۇرەككەپ ۋەزىيەت ئاستىدا بىرلىكنى بۇزماسلىق ، تاشقى دۈشمەنلەرگە پۇرسەت يارىتىپ بەرمەسلىك قارار قىلىنىپ ، ئىبراھىم بۆرە تېكىن بىلەن ئاكىسى مۇھەممەد بۆرە تېكىننىڭ غەربىي ئىلىخانلىقتىكى نوپۇزى ئېتىراپ قىلىنغان . ئىبراھىمغا جاۋابەن چوڭ قاغانلىقنى ئەسلا تالاشمايدىغانلىقى ، ھازىرقى ئورنىغا قانائەت قىلىدىغانلىقى ھەققىدە كاپالەت بەرگەن . شۇڭا ئۇ قۇرۇلتايدىن قايتىپ كەلگەندىن كېيىن ، تېخىچە تەن بەرمىگەن ئەلى تېكىن ئوغۇللىرىنى سۈرۈپ چىقىرىپ ، ئۆزىنى پەقەت « تاۋغاچ بۇغراخان » يەنى ، چوڭ قاغانغا تەۋە بۇغراخان دەپلا ئاتىغان . تۈرك قەۋملىرى ئۇنى بۇزۇپ تەلەپپۇز قىلىپ ، « تاۋغاچ ، تامغاچ » دەپمۇ ئاتاپ كەلگەن (ب ، م ، ۋ ، ھەممىسى كالىپۇك ھەرىپلىرىدۇر) . شۇنداق قىلىپ ، ئەسلىدە قوشما قاغانلىق تۈزۈمى بويىچە داۋام قىلىپ كەلگەن قاغانلىقتا ئۈچىنچى دەرىجىلىك قاغان نامى پەيدا بولغان . غەربىي ئىلىخانلىق مەسىلىسىدىن باشقا غەزەنەۋىلەر مەسىلىسىدە ئۇلارنى قوللاش قارار قىلىنغان . سالجۇقلارغا قارىتا ، ئۇلار غەربىي ئىلىخانلىق ۋە غەزەنەۋىلەرگە ئۇرۇش ئاچمىسىلا ئۇلارنى مەيلىگە قويۇپ بېرىش قارار قىلىنغان . بۇمۇ سالجۇقلارنىڭ تاكى 1059 - يىلىغىچە غەربىي ئىلىخانلىققا ، 1089 - يىلىغىچە چوڭ قاغانلىققا قول سالمايلىقىنىڭ سەۋەبىدۇر .

داندانقان ئۇرۇشىدىن كېيىن ، سالجۇقلار ئاخىرى غەزەنەۋىلەر ۋە غەربىي قاراخانلارنىڭ ئېتىراپ قىلىشىغا ئېرىشكەن . ئەمما بۈيۈك (شەرقىي) قاراخانلار تاكى 1089 - يىلىغىچە سالجۇقلارنى پەقەت ئۆزلىرى يۆلەپ مەيدانغا چىقارغان كۈچ دەپ تونۇپ كەلگەن . پەقەت 1089 - يىلىلا ئاندىن ئۇنىڭ ئىسلام دۇنياسىنى ھىمايە قىلغۇچى چوڭ كۈچ ئىكەنلىكىنى ئېتىراپ قىلغان . سالجۇقلارمۇ تاكى 1058 - يىلى يازدا سۇلايمان ئارسلانخان ۋە مۇھەممەد بۇغراخانلار ۋاپات بولغىچە بولغان يىگىرمە يىلدا غەربىي قاراخانلىقلارغا چېقىلالمىغان . چۈنكى ئۇلارنىڭ يۈسۈپ قادىرخانغا جان قەرزى ، مۇھەممەد بۇغراخانغا ئادىمگەرچىلىك قەرزى بار ئىدى . ئۇلار بىراقلا ۋاپات بولۇشى بىلەنلا سالجۇقلار ئامۇ دەرياسىدىن ئۆتۈپ غەربىي قاراخانلىقلارغا ھۇجۇم قىلىشقا باشلىغان . بۇ ۋاقىتتا چوڭ قاغانلىقنىڭ ھالى خاراپ بولغاننىڭ ئۈستىگە ، تاۋغاچخان 1057 - يىلى يۈز بەرگەن ئىككى قاغان ئوتتۇرىسىدىكى ئۇرۇش ۋە 1058 - يىلىدىكى سۇيىقەستتىن پايدىلىنىپ ، قاغانلىققا قاراشلىق ئۆزكەند ، ئاخسەكەند ، خوجەند ، ئۈنكەنت ، مىڭكەنت ، ئىسپىجاپ ، شاش ، ھەتتا قوشۇمچە پايتەخت « قۇز ئوردۇ - بالاساغۇن » نى ئىشغال قىلىۋالغان بولۇپ ، ئىبراھىم تاۋغاچ بۇغراخان سالجۇقلارغا ئۆزى يالغۇز تاقابىل نۇرالمى ، نائىلاج ئابباسىيلار خەلىپىسى قائىم بىئەمىرىلا (1001 - 1075) غا سالجۇقلار ئۈستىدىن شىكايەت قىلغان . بىراق 1031 - يىلىدىن بېرى خەلىپە بولۇۋاتقان ، 1055 - يىلى سالجۇقلارنى باغداتقا ئۆزى چاقىرىپ كەلگەن خەلىپە سالجۇقلارغا بۇ ھەقتە پەقەت « نەسەھەت » قىلىنغان . ئەمەلىي تەدبىر قوللىنىلمىغان . نەتىجىدە سالجۇقلارنىڭ ئۇدا سالغان تەھدىتلىرىنى توسىيالىمىغان ئىبراھىم تاۋغاچ بۇغراخان ئاخىرى يېڭى تەختكە چىقىپ ، ئۆزىگە دوستلۇق ئىزھار قىلىۋاتقان ئالىپ ئارسلاننىڭ تەلپىگە قوشۇلۇپ ، ئۇنىڭ ئەمىدىلا 10 ياشقا كىرگەن ئوغلى مەلىكشاھقا 1064 - يىلى 11 ياشقا توشقان قىزى تۈركان خاتۇننى نىكاھلاپ بېرىپ تۇققاندارچىلىق ئالاقىسى ئورنىتىدۇ . بىراق سۇلتان ئالىپ ئارسلان ھەر جەھەتتىن ھاكىمىيەت ئاساسىنى پۇختىلاپ بولۇپلا ، يەنە بېسىپ كېلىپ ، غەربىي قاراخان تەۋەسىنى ئۆزىگە بېقىندۇرماقچى بولىدۇ . ھەر ئىككى قېرىنداش تەرەپ ئۆتۈپ چىقالمىغان بۇ سۈركىلىش 1068 - يىلى تاۋغاچ ئىبراھىم بۇغراخاننىڭ پالەچ بولۇپ قازا قىلىشى ۋە 1072 - يىلى

ئالپ ئارسلاننىڭ ئامۇ دەرياسى بويىدا پىچاق يەپ قازا قىلىشى بىلەن بىر مەھەل ئاخىرلاشقان.

3. تۈركان خاتۇننىڭ دەسلەپكى ھاياتى ۋە قاراخانلار - سالجۇقلار مۇناسىۋىتى

نوپۇزلۇق تارىخچىلارنىڭ مەلۇماتىغا قارىغاندا، غەربىي قاراخانلارنىڭ قۇرغۇچىسى ئىبراھىم بۆرە تېكىن ھىجرىيە 444 - يىلى (1052 م) ئاكىسى « ئەينۇد دۆلەت مۇھەممەد » ۋاپات بولغاندىن كېيىن ، رەسمىي ھالدا غەربىي قىسىم قاغانلىقنىڭ يەككە ھۆكۈمرانىغا ئايلىنىپ قالغان . ئۇنىڭ خوتۇنى كېيىنكى يىلى ، يەنى 1053 - يىلى بىر قىز تۇغقان . تاۋغاچ بۇغراخان بۇ قىزنىڭ ئىسمىنى « تۈركان » دەپ قويغان . بەزى تارىخىي مەنبەلەردە « تۈركان » ئىسمى تۇنجى قېتىم سۇتۇق بۇغراخاننىڭ قىزلىرىدىن بىرىنىڭ ئىسمى ئىكەنلىكى قەيت قىلىنغان . يەنە بەزى تارىخچىلار « تۈركان » نامىنىڭ ھۆرمەت نامى ئىكەنلىكىنى ، ئۇنىڭ ئەسلى ئىسمىنىڭ نامەلۇم ئىكەنلىكىنى ئىلگىرى سۈرۈشكەن . ئىبراھىم تاۋغاچ بۇغراخان « ئەلى جەمەتى » دىن چىققان ھۆكۈمدار بولۇپ ، دادىسى ئىلىك ناسرخان دەل شۇ ئەلى جەمەتنىڭ ئاتىسى « سەئىد ئەلى ئارسلانخان » نىڭ ئوغلى ئىدى . ئارسلانخان مۇسا بۇغراخاننىڭ ئوغلى ئىدى . ئۇ سۇتۇق بۇغراخاننىڭ چوڭ ئوغلى ئىدى . ئەمما چوڭ قاغان سۇلايمان ئارسلانخان بىلەن نائىب قاغان مۇھەممەد بۇغراخان « ھەسەن جەمەتى » دىن چىققان بولۇپ ، ئۇلارنىڭ دادىسى يۈسۈپ قادىرخان دەل ئاشۇ مەشھۇر ھەسەن جەمەتنىڭ ئاتىسى « ھارۇن (1-ھەسەن) بۇغراخان » نىڭ ئوغلى ئىدى . ھارۇن بۇغراخان سۇلايمان ئارسلانخاننىڭ ئوغلى ، ئۇ سۇتۇق بۇغراخاننىڭ كىچىك ئوغلى ئىدى .

يۈسۈپ قادىرخان « ئەلى جەمەتى » نىڭ 1000 - 1030 - يىللاردىكى خاتالىقلىرىنى كۆزدە تۇتۇپ ، ئۇلارنى مەركىزىي خاقانىيە ئۆلكىسى ۋە شىمالىي ئىلىكخانلىق تەۋەسىدىن غەربىي ئىلىكخانلىق تەۋەسىگە سۈرۈۋەتكەن ئىدى . چۈنكى ئۇلار ئۇرۇشقا ماھىر بولغاچقا ، ئۈچ رەقپ جايلاشقان غەربىي چېگرانى ئۇلارغا ھاۋالە قىلىش دانالىق ئىدى . ئەمما يۈسۈپ قادىرخاندىن كېيىن ، باشقۇرۇش ۋە تىزگىنلەش يېتەرلىك بولمىغاچقا ، ئەلى جەمەتىدىن كېلىپ چىققان خانزادىلەردىن مۇھەممەد بىلەن ئىبراھىم غەربىي ئىلىكخان تەۋەسىنى مۇستەقىل قىلىپ ئايرىپ چىققان . شۇندىن بېرى « ئەلى جەمەتى » 1042 - يىلىدىن تاكى 1212 - يىلىغىچە ئىزچىل غەربىي قىسىمغا ، « ھەسەن جەمەتى » 999 - يىلىدىن تاكى 1212 - يىلىغىچە ئىزچىل قىرغىزىستان ، تاجىكىستان ، قازاقىستان ، ۋە تارىم ۋادىسى قاتارلىق مەركىزىي قىسىمغا بىۋاسىتە ھۆكۈمرانلىق قىلغان . ئۇلارنىڭ قارىمىقىدا يەنە قۇجۇ ئۇيغۇر ئىدىقۇتلۇقى ۋە قىتان خانلىقى قاتارلىق قارام ئەللەر بار ئىدى .

تۈركان خاتۇن ئىسمى - جىسىمغا لايىق تۈركان بولۇپ چوڭ بولغان . ئۇ كىچىك ۋاقتىدىن باشلاپلا دادىسىنىڭ كۆڭۈل قويۇپ پەرۋىش قىلىشىدا ، كېلەچەكتە جاھاننى تىترەتكىدەك تالانت ئىگىسى بولۇپ ئۆسكەن . ئاتا - بالىنىڭ مۇناسىۋىتىنى ئوخشىتىش زۆرۈر بولسا ، ئۇلار تارىختىكى ئەجداتلىرى بولغان ئالپ ئەرتۇڭا قاغان بىلەن قىزى قاز خاتۇنغا ئوخشاپ قېلىشى مۇمكىن . بىرلا پەرقى قاز خاتۇن ھاكىمىيەتكە ئارىلاشمىغان . ئەمما تۈركان خاتۇن غايەت زور دۆلەتنى ئۆزى تەنھا قولىدا تۇتۇپ تۇرالىغان .

تۈركان خاتۇننىڭ 11 يېشىدىلا سالجۇقلارنىڭ 9 ياشلىق شاھزادىسىگە ئۆيلەندۈرۈلۈش ئىشىغا كەلسەك ، ئەسلىدە 1040 - يىلىدىن بۇيان ئۆز ئارا رەقىپلەرگە ئايلىنىپ ، 1058 - يىلىدىن بېرى كۆپ قېتىم ئۇرۇش قىلغان غەربىي قاراخانلار بىلەن سالجۇقلار 1064 - يىلىغا كەلگەندە بىردىنلا رەقىپلەردىن ئىتتىپاقداشلارغا ئايلىنىپ قالدى . چۈنكى سۇلتان توغۇرلۇبەگ 1063 - يىلى 12 - سېنتەبىر جۈمە (ھىجرىيە 455 - يىلى رامىزاننىڭ 18 - كۈنى) تۇيۇقسىز قازا قىلغاندىن كېيىن ، ئۇنىڭ ۋەزىرى ۋەسىيىتى بويىچە چاغرىبەگ داۋۇتنىڭ ئوغلى سۇلايماننى سۇلتان قىلىپ تىكلىدى . ئۇنىڭ ئانىسى شۇ چاغدا توغۇرلۇبەگنىڭ نىكاھىدا ئىدى . ئەمما ئاۋام - خەلق چاغرىبەگنىڭ يەنە بىر جەسۇر ئوغلى ئالپ ئارسلان مۇھەممەدنى قوللاپ سۇلتان قىلىپ تىكلىدى . ئەمما ھەر قايسى جايلاردىكى سالجۇقلار خانزادىلىرى ئۇنى ئېتىراپ قىلماي ئۇرۇش ئېلان قىلغان . يېتىم قالغان ئالپ ئارسلان دەرھال بىر تەرەپتىن شەرقتىكى كۈچلۈك خوشنىسى ئىبراھىم بۇغراخان بىلەن يارىشىپ ،

كۈيۈغۇل قىلىپ ، كەلگۈسىدە ئوغلنىڭ ئۆزىگە ئوخشاش قىيىن كۈندە قالماسلىقى ئۈچۈن ئەلچىلەرنى ئەۋەتكەن . بۇغراخانمۇ بۇنى ماقۇل كۆرۈپ ، ئارزۇلۇق قىزىنى 1064 - يىلى ئالپ ئارسلاننىڭ ئوغلى مەلىكشاھقا ياتلىق قىلغان . (مەلىكشاھ 1055 - يىلى 16 - ئاۋغۇست تۇغۇلغان) . ئالپ ئارسلانخانمۇ بىر قىزىنى بۇغراخاننىڭ ئوغلى « شەمسۇل مۈلۈك ناسىر » غا ياتلىق قىلىپ كۈيۈغۇل قىلىۋالغان . شۇنداق قىلىپ مۇشۇ قاچا قۇدىلىق مۇناسىۋەت ئالپ ئارسلاننىڭ بارلىق دۈشمەنلىرىنى تېز سۈرئەتتە تىنچىتىپ ، سالجۇقلار سەلتەنىنى تېخىمۇ كۈچەيتىشىدە مۇھىم رول ئوينىغان . لېكىن ئۇزاق ئۆتمەيلا سۇلتان ئالپ ئارسلان غەربىي قاراخانىلارنى بېقىندۇرۇش ئۇرۇشىنى قايتا قوزغىغان . ئۇ 1066 - يىلى ئاستانە مەرۋىدىن ئاتلىنىپ ئامۇ دەرياسىدىن ئۆتۈپ ، ئۇلۇغ بۇۋىسى « سالجۇق » نىڭ مازىرىنى ئاۋاپ قىلىش باھانىسىدە ئەسكەر تارتىپ ، جۇند قا يېتىپ كەلگەن . سالجۇق مۇشۇ جايغا دەپنە قىلىنغان بولۇپ ، بۇ يەر ئەسلىدە ئىبراھىم تاۋغاچ بۇغراخانغا قاراشلىق جاي ئىدى . بىراق بۇ قېتىم سۇلتان ئالپ ئارسلان بۇ جايىنى ئۆزىگە تەۋە قىلىپ ، ئۆرگەنچ ئارقىلىق ئايلىنىپ ، قايتا مەرۋىگە قايتىپ كەلگەن . بۇ ۋاقىتتا ئىبراھىم بۇغراخان شەرقتە سۇلايمان ئارسلانخاننىڭ ئوغلى ھارۇن (ھەسەن) بۇغراخاننىڭ ھۇجۇمىغا ئۇچراپ ، بۇرۇن ئىگىلىۋالغان چوڭ قاغانلىق زېمىنلىرىدىن چېكىنىۋاتقان ۋاختى بولۇپ ، ئالپ ئارسلانغا قارشى ھەرىكەت قىلالمىغان . ئالپ ئارسلانخان ياندۇرقى يىلى ئوغلى مەلىكشاھنى ۋەلىئەھدى دەپ ئېلان قىلىپ ، ھەر قايسى سالجۇق بەگزادىلىرىگە دۆلەتنى تەقسىم قىلىپ بەرگەن .

1068 - يىلى ئىبراھىم بۇغراخان ۋاپات بولغان .

1069 - يىلى يۈسۈپ خاس ھاجىپ ھەسەن بۇغراخاننىڭ تەلىپى بىلەن « قۇتادغۇ بىلىگ » نى يېزىپ چىققان . ئۇزاق ئۆتمەي ئالپ ئارسلان ۋەزىرى مىزامۇل مۇلۇكمۇ « سىياسەتنامە » ناملىق بىر ئەسەرنى يېزىپ چىققان . ھەر ئىككى كىتاپ قاغانلىقنىڭ « ھۆكۈمدارلىق دەستۇرى » بولۇپ ، قۇتادغۇ بىلىگ يۈكسەك يۇقىرى بەدىئىي ماھارەت بىلەن شېئىرىي شەكىلدە يېزىلغان بولسا ، سىياسەتنامە بايان خاراكتېرلىق شەكىلدە يېزىلغان . ھەر ئىككى كىتاپ ئىككى سۇلالىنىڭ كېيىنكى يۈز يىللىق گۈللىنىشى ۋە ئىككى يۈز يىللىق مەۋجۇتلۇقىغا ئاساس سالغان .

3 . تۈركان خاتۇننىڭ سىياسىي ۋە ھەربىي ئىشلارغا ئاكتىپ ئارىلىشىپ ، ئابباسىيلار خەلىپىسى ۋە سالجۇقلار سۇلتانىنى تىكلەپ چىقىشىغىچە

ئالپ ئارسلانخان ئوغلى مەلىكشاھنى بەزى ھەربىي يۈرۈشلەرگە بىللە ئېلىپ چىقسا ، بەزى يۈرۈشلەردە ئورنىغا نائىب قىلىپ قويماقتى . مەقسىتى ئۇنى ھەم ئەسكىرىي ئىشلاردا ھەم ھاكىمىيەت ئىشلىرىدا پىشۇرۇش ئىدى . ئەمما ئەمدىلا 15 ياشقا كىرگەن مەلىكشاھ يەنىلا كىچىك كېلىپ قالدى . شۇنىڭ بىلەن ئۇنىڭ تومۇرىدا ئالپ ئەرتۇڭا قاغان ، سۇلتان سۇتۇق بۇغراخان ۋە دادىسى ئىبراھىم بۇغراخاننىڭ قېنى ئېقىۋاتقان خانىشى 17 ياشلىق تۈركان خاتۇن مەلىكشاھنىڭ بۇ جەھەتتىكى بارلىق ئەندىشىلىرىنى يوق قىلغان . ئەھۋال شۇ تەرىقىدە داۋام قىلىۋاتقاندا ، بىردىنلا شەرقىي رىم ئىمپېرىيىسى غايەت زور قوشۇن بىلەن ۋان كۆلى ئەتراپىغا يېتىپ كەلگەن . ئالپ ئارسلان يېقىن ئەتراپتىكى ئازغىنە ئەسكەرلىرىنى ئاران توپلاپ ، تېزدىن ۋانغا يېتىپ بارغان . 1071 - يىلى 26 - ئاۋغۇست جۈمە كۈنى تارىخنىڭ يۆنىلىشىنى ئۆزگەرتكەن « مالازگىرت ئۇرۇشى » سالجۇقلارنىڭ غەلبىسى بىلەن ئاخىرلاشقان .

بۇ قېتىمقى ئۇرۇشتىن كېيىن سالجۇقلار قىسقا مەزگىل ئەمىنلىك دەۋرىگە كىرىپ ، تۈركان خاتۇن باغداتقا بۇخارادىن ھەر خىل سەرخىل كىشىلەرنى يۆتكەپ ئەكىلىپ ، سالجۇقلارنىڭ كۈنسىرى ئېشىۋاتقان ئېھتىياجىنى قامداشقا باشلىغان . مەھمۇد كاشغەرىيەمۇ دەل مۇشۇ مەزگىلدە تۈركان خاتۇننىڭ تەكلىپى بىلەن باغداتقا يېتىپ كېلىپ ، 1072 - يىلى 25 - يانۋار قۇتلۇق دىۋاننى يېزىشقا باشلىغان . بىراق شۇ يىلى كۈزدە يۇقىرىقى غەلبىسىدىن خېلىلا مەغرۇرلىنىپ قالغان ئالپ ئارسلانخان غەلبە پۇرسىتىدىن پايدىلىنىپ ، غەربىي قاراخانىلارنى ئۆزىگە تولۇق بېقىندۇرماقچى بولۇپ ، 200 مىڭدىن ئوشۇق ئەسكەر بىلەن 22 كۈندە ئۇدا ئامۇ

دەرياسىدىن ئۆتكەن . ئاندىن شۇ جايدىكى قەلئەلەر قوماندانى يۈسۈپبەگ خارەزىمنى ئۆلتۈرمەكچى بولغاندا ، ئەكسىچە ئۇنىڭ خەنجىرىدە جان بەرگەن . 1072 - يىلى 22 - نويابىر يۈز بەرگەن بۇ ۋەقە سەلتەنەتلىك سۇلتاننىڭ ھاياتىنى پاجىئە بىلەن تۈگەتكەن . ئۇ 1060 - يىلى 16 - ئىيۇل ۋاپات بولغان چاغرى بەگ داۋۇتنىڭ ئوغلى بولۇپ ، ئۇ مىكائىلنىڭ ئوغلى ، ئۇ سالجۇقنىڭ ئوغلى ئىدى . ئۇنىڭ دادىسى 1028 - يىلى يۈسۈپقادىرخاننىڭ پاناھىدا ، كېيىنچە ئۇنىڭ ئوغلى مۇھەممەد بۇغراخاننىڭ قولىدا خەلىپە قۇرغان بولغاچقا ، ئاتا - بالا قاراخانلار قاغانلىقىغا قارىتا يامان نىيەتتە بولمىغان . ئەمما غەربىي قاراخانلارنى بىۋاسىتە باشقۇرۇش ئىستىكى سۇلتاننىڭ جېنىغا زامىن بولغان . سۇلتان ئالىپ ئارسلان ئۆلۈش ئالدىدا ۋەسىيەت قىلىپ « كىمكى سەلتەنەتنى كۆككە تاقاشقان ئالىپ ئارسلاننى كۆرمەكچى بولسا ، مەرۋىگە كېلىپ قارىسا ، ئۇنىڭ يەرگە دەپنە قىلىنغىنى كۆرىدۇ » دېگەن جۈملىنى قەبرىە تېشىغا يېزىشقا بۇيرۇق قىلىدۇ . ئاندىن ئۆزى بىللە ئېلىپ كەلگەن ئوغلى مەلىكشاھنى سۇلتان دەپ جاكارلاپ ، بارلىق قوماندانلارنى ۋەزىرى ئارقىلىق قەسەم قىلدۇرۇپ ۋاپات بولىدۇ . مەلىكشاھ ئۇنىڭ مېيىتىنى ئېلىپ ، 22 كۈندە كەچكەن ئامۇ دەرياسىدىن ئۇچ كۈندىلا چېكىنىپ كېتىدۇ . ئىبراھىم بۇغراخاننىڭ ئوغلى ، ئالىپ ئارسلاننىڭ كۈيىۋوغلى « شەمسۇل مۈلۈك ناسىرخان » قېيناتىسىنىڭ ئۆلتۈرۈلۈپ ، سالجۇقلارنىڭ چېكىنىپ كەتكىنىنى ئاڭلاپلا ، تېرىمىزگە ھۇجۇم قىلىپ ، بۇرۇنقى زېمىنلىرىنى قايتۇرۇۋېلىشقا باشلىغان . بۇ ۋاقىتتا ئالىپ ئارسلاننىڭ يەنە بىر ئوغلى ئىياز بەلختىن چىقىپ ، غەربكە يۈرۈپ كەتكەن بولۇپ ، بەلخ ئاھالىسى ئەنسىرەپ دەرھال غەربىي قاراخاندىن ئامانلىق تەلەپ قىلغان . ناسىرخان بەلخنى قولغا ئالغان . ئىياز بۇنى ئاڭلاپ ، قايتىپ كېلىپ ، بەلخنى قايتا قولغا ئېلىپ ، ئون مىڭ ئەسكەر بىلەن ئامۇ دەرياسىدىن ئۆتۈشىگە غەربىي قاراخانلار قوشۇنى ھۇجۇم قىلىپ ، 1073 - يىلى مارتتا كۆپىنچە ئەسكىرى ئامۇ دەرياسىدا غەرق بولۇپ ئۆلگەن .

4 . تۈركان خاتۇننىڭ سالجۇقلار سىياسىي تارىخىغا چوڭقۇر تەسىر كۆرسىتىشى :

مەلىكشاھ سۇلتان بولغاندىن كېيىن ، باشقا سالجۇقلار بەگلىرى ئۇنى ئېتىراپ قىلغىلى ئۇنىماي كەڭ كۆلەمدە ئىچكى ئۇرۇش باشلىنىپ كەتكەن . چۈنكى ئالىپ ئارسلانخان ئەينى ۋاقىتتا ئۇلارغا دۆلىتىنى تەقسىم قىلىپ بەرگەن ئىدى . ھالقىلىق پەيتتە تۈركان خاتۇن بىلەن ۋەزىر نىزامۇل مۈلۈك چىڭ تۇرۇپ يېڭى سۇلتان مەلىكشاھنى ساقلاپ قالغان . 1074 - يىلىغا كەلگەندە ئىچكى ئىسيانلار تىنچىتىلىپ ، ئابباسلار خەلىپىسى مەلىكشاھقا « جالالۇ دۆلەت » ، تۈركان خاتۇنغا « خاتۇن جالالىيە » نامىنى بەرگەن . مەلىكشاھ ئىسيانلارنى تولۇق تىنچىتىپ بولۇپلا ، قايتىدىن غەربىي قاراخان زېمىنىغا ھۇجۇم قىلىپ ، تېرىمىزنى ئىگىلىگەن . بۇ شەھەرنى قوغداۋاتقان تۈركان خاتۇننىڭ قېرىندىشى ئۆلتۈرمەستىن ، ئەكسىچە ھۆرمەت بىلەن يولغا سېلىپ قويغان . ئاندىن ئۇدۇل سەمەرقەندكە يۈرۈش قىلغان . ئەمما ناسىرخان ۋەزىر نىزامۇل مۈلۈكنىڭ ۋاسىتىسىدە سۇلتان مەلىكشاھ بىلەن سۈلھى تۈزۈپ ، ھاكىمىيىتىنى ساقلاپ قالغان . سۇلتان شۇنداقلا خۇراسان ئارقىلىق رەي شەھەرگە قايتىپ كەلگەن . دەل مۇشۇ مەزگىلدە مەلىكشاھنىڭ تەختىگە كۆز تىكىپ يۈرگەن قېرىندىشى ئىياز ئۆلۈپ كەتكەن . سۇلتانلىق تالىشىدىغان رەقىپلەر شۇنىڭ بىلەن تۈگىگەن . مەلىكشاھ ئۇنىڭ تەۋەسىنى يەنە بىر ئىسىنى شاھابىدىن تەكەشكە بۆلۈپ بەرگەن . بۇ 1074 - يىلى ئىچىدىكى ۋەقەلەر ئىدى . بۇ يىلى يەنە شەرقىي قاراخانلارنىڭ قاغانى مەھمۇد توغرىلخان (يۈسۈپ قادىرخاننىڭ ئوغلى) ۋاپات بولۇپ ، ئورنىغا ئوغلى ئۆمەرخان قاغان بولغان . ئەمما كېسەلچان قاغان ئالتە ئاي بولمايلا ۋاپات بولغان . نەتىجىدە قاغانلىق تەختىگە مەھمۇد كاشغەرىنىڭ تاغىسى نائىب قاغان ھەسەن بۇغراخان (2 ھارۇن) ئولتۇرغان .

1075 - يىلى 1 - ئاپرىل 44 يىل خەلىپە بولغان ئابباسىلار خەلىپىسى قائىم بىنەمرىلاھ ۋاپات بولغان . ئۇنىڭ ئانىسى ئەرمەن بولۇپ ، ئۇزۇن ئۆمۈر كۆرگەن ئايال ئىدى . ئانىسى 1060 - يىلى ئاۋغۇستتا ۋاپات بولغان . خەلىپە ئۆلۈش ئالدىدا ۋەلىئەھدىسى ۋە نەرۋىسى ئوبۇلقاسىم ئابدۇللا ئىبنى مۇھەممەد ئىبنى قائىمنى خەلىپە قىلىپ تەيىنلىگەن . چۈنكى ئۇنىڭ ئوغلى ئۇ ھايات ۋاقتىدا ئۆلۈپ كەتكەن ئىدى . بۇ نەۋرىسىمۇ دادىسى

ۋاپات بولۇپ ، ئالتە ئايدىن كېيىن تۇرۇلغان بىردىنبىر قانداق جەمەتگە تەۋە ئوغۇل ئىدى . ئەمما قىسمەت بۇ بالغا ھەر ۋاقىت تەنۇر كەلدى . 1059 - يىلى يانۋاردا ئاسىي قوماندان باساسىر باغداتقا بۆسۈپ كىرىپ ، خەلىپە جەمەتنى قىرغىن قىلغاندا ، نۆت ياشقا كىرەي دېگەن مۇقتەدىنى باشقىلار يوشۇرۇپ ساقلاپ قالغان . 1059 - يىلى 12 - دېكابىر توغرىلىق ئىسىيانچىلارنى قوغلاپ چىقىرىپ ، دېكابىرنىڭ ئاخىرقى جۈمە كۈنى توغرىلىق خەلىپە مىنگەن خېچىرنى ئۆزى يېتىلەپ ، خەلىپىلىك ساراينىچە ئەكىلىپ قويغان . ئۇندىن باشقا ئۇ سىڭلىسى ئارىسلان خانۇننى قايتا خەلىپىگە قوشۇپ قويغان . شۇنداق قىلىپ ئۇنىڭ ئىناۋىتى تېز ئۆسكەن ئىدى . دېمەك مۇقتەدى كىچىكىدىن باشلاپلا سالجۇقلارنىڭ ھىمايىسىدە ئۆسۈپ يېتىلگەن ئىدى . ئۇ قۇرامغا يەتكەندە بوۋىسى بىردىنبىر نەۋرىسىنى ۋەلىئەھدى قىلىپ تەيىنلىگەن ئىدى . مەھمۇد كاشغەرىي باغداتقا كەلگەندە ئالپ ئارىسلانخان بىردىنبىر خەلىپە نامزاتى بولغان بۇ ياش يىگىتنى تۈرك تىلى ۋە تۈرك مەدەنىيىتىنى ئۆگىنىش ئۈچۈن بوۋىسىغا ئۇستاز مەھمۇدنى تەۋسىيە قىلغان . خەلىپە قانداق بىللاھ (948 - 1031) نىڭ تەربىيىسىدە چوڭ بولغان قائىم بىئەمرىللاھ (1001 - 1075) يۈسۈپ قانداق ۋە ئۇنىڭ ئوغۇللىرىنى ياخشى بىلەتتى . باغدات ئەڭ ئېغىر كۈنلەردە قالغان ئەللىك يىلدا ئەنە ئاشۇلار باغداتنى ۋە خەلىپىنى ئىزچىل بىكارلىق ئاشلىق بىلەن تەمىنلەپ كەلگەن ئىدى . ھەر قېتىملىق سالجۇق سۇلتانى ۋاپاتىدىن كېيىن مەيدانغا كەلگەن داۋالغۇشلار باغداتتا ئاچارچىلىق پەيدا قىلىدىغان بولۇپ ، 1001 - يىلى قەشقەردىن باغداتقا قاراپ يولغا چىققان ئاشلىق كارۋىنى تاكى 1141 - يىلىغىچە ئاز كەم 150 يىل داۋام قىلغان . شۇڭلاشقا خەلىپە جەمەتنى قاراخانلارنى ئالاھىدە ھۆرمەت قىلاتتى . شۇڭا ئۇ 17 ياشلىق زىرەك نەۋرىسىنى مەھمۇد كاشغەرىينىڭ قولىغا تاپشۇرغان . ئەمما ئۆزى ئۇزاق ئۆتمەيلا ۋاپات بولغان . خەلىپە ۋاپات بولغان شۇ دەقىقىلەردە شەرقىي قاراخانلارنىڭ ھاكىمىيەت بېشىدىمۇ ئۆزگىرىش بولۇپ ، يۈسۈپ قانداقنىڭ ھەم ئەلەمدە ، ھەم قەلەمدە يېتىشكەن نەۋرىسى ، سۇلايمان ئارىسلانخان (989 - 1058) نىڭ ئوغلى ھەسەن بۇغراخان خۇددى بوۋىسى يۈسۈپ قانداقنىڭ ئوخشاش قاراخانلارنىڭ يېگانە ۋە سەلتەنەتلىك ھۆكۈمرانغا ئايلانغان ئىدى . ھەر قايسى ئەللەر ئەلچىلىرىنىڭ يېتىپ كېلىشىنى كۆزدە تۇتۇپ ، يېڭى خەلىپىنىڭ قۇتۇقلىنىش مۇراسىمى يىل ئاخىرىغىچە كېچىكتۈرۈلدى . شۇ قاتاردا ھەسەن بۇغراخانمۇ باغداتقا خان جەمەتىدىن بىرىنى باش قىلىپ ئالاھىدە ئەلچىلەر ئۆمىكى ئەۋەتىپ ، بۇرۇنقى سادىق دوستى بولغان خەلىپىنىڭ ئۆلۈمىگە تەزىيە بىلدۈرگەچ ، يېڭى خەلىپىنى قۇتۇقلاش ئۈچۈن باغداتقا يېتىپ كەلدى . ھەزرىتى مەھمۇد كاشغەرىيمۇ ئۆز قولىدا تەربىيەلەنگەن يېڭى خەلىپىنىڭ قۇتۇق خەلىپىلىك مۇراسىمىغا ئۆلگۈرتۈپ ، 16 يىل توپىلىغان ئارخىپلار ئاساسىدا 1072 - يىلى 25 - يانۋاردىن 1074 - يىلىغىچە 10 - فېۋرالغىچە ساق ئىككى يىلدا يېزىپ چىققان بۈيۈك ئەسىرىنى ئاخىرقى قېتىم تۈزىتىپ چىقىپ ، خەلىپىنى تەبىرىكلەش ئۈچۈن يېتىپ كەلگەن قاراخانلار ئەلچىلىرىگە باش بولۇپ كەلگەن تاغىسى بىلەن بىرلىكتە خەلىپىگە ھەدىيە قىلغان . يېڭى خەلىپە تولىمۇ ھاياجان ۋە خۇشاللىق بىلەن بۇ قىممەتلىك ھەدىيەنى قوبۇل قىلىپ ، ئەتىۋارلاپ ساقلىغان . مەزكۇر ئەسەردىن سىرت مەھمۇد بوۋىمىز « ئەرەب ۋە تۈرك تىلىنىڭ سېلىشتۇرما گرامماتىكىسى » ناملىق ئەسەرنى خەلىپىگە ھەدىيە قىلغان بولۇپ ، بۇ ئىككى ئەسەر تۈرك تىلى ۋە تۈرك مەدەنىيىتىنى ئەرەبلەرگە تونۇشتۇرۇشتا كۆۋرۈكلۈك رول ئوينىغان . خەلىپىلەر بۇ كىتابنى شۇنچىلىك ئاسراپ ساقلىغانىكى ، كېيىنكى ئىككى يۈز يىلدا يۈز بەرگەن خارەزمشاھلار ۋە قەسى ، ھىلاكۇنىڭ باغداتنى ئىشغال قىلىپ كىتاپ كۆيدۈرۈش ۋە قەلىرىدىمۇ قولىدىن - قولىغا قاچۇرۇلۇپ يۈرۈپ ساقلاپ قېلىنغان . ئارىدىن مىڭ يىلغا يېقىن ۋاقىتتىن كېيىن ، 1917 - يىلى ئىستانبۇلدا يورۇق كۆرگەن .

تۈركان خانۇننىڭ مەلىكشاھتىن ئۈچ ئوغۇل بىر قىزى بار بولۇپ ، چوڭ ئوغۇللىرى داۋۇت بىلەن ئەھمەد كىچىكلا ۋاپات بولغان ئىدى . پەقەت قىزى « ماھمەلىك خانۇن » قاتارغا قوشۇلغان ئىدى . 1078 - يىلى مەلىكشاھنىڭ باشقا بىر خوتۇنىدىن چوڭ ئوغلى بەركىيارۇق تۇغۇلدى . يەنە شۇ يىلى خەلىپە مۇقتەدىنىڭ ئوغلى ئەھمەد تۇغۇلغان . ئۇ « ئەبۇ ئابباس » ئىدى .

1079 - يىلى خەلىپە مۇقتەدىنىڭ ئوغلى مۇسا تۇغۇلغان . ئۇ « ئەبۇ جەئىپەر » دەپ ئاتالغان . 1080 - يىلى مەلىكشاھنىڭ ئىنىسى تەكەش ئىسىيان كۆتۈرۈپ ، خۇراساننى بۇتۇۋالغان . سۇلتان ھەر قېتىمقىدەك تۈركان خانۇننى

پايتەختتە سۇلتان قىلىپ قويۇپ ، ئۆزى ۋەزىرى نىزامۇل مۇلۇك بىلەن ئىسيانى باستۇرغان. شۇنداق قىلىپ ، 1073 - يىلدىن تاكى 1092 - يىلغىچە تۈركان خاتۇن ئېرى بىلەن ھاكىمىيەت سوراپ ، تارىختا ئۆزىدىن بۇرۇنقى ۋە كېيىنكى بارلىق سالجۇقلار مەلىكىلىرى ئېرىشىپ باقمىغان مەرتىۋىگە ئېرىشىپ ، نامىنى مەڭگۈ قالدۇرغان . بولۇپمۇ خەلىپە 1080 - يىلى تۈركان خاتۇننىڭ قىزى « ماھمەلىك خاتۇن - ئالتۇن خاتۇن » غا نىكاھلىنىش تەلىپى قويغاندىن كېيىن ، تۈركان خاتۇننىڭ ئورنى بىراقلا ئېرى مەلىكىشاھتىنمۇ ئېشىپ چۈشۈپ ، نوپۇزى غەربىي قاراخانىلار ، خۇراسان ، ئىران ، ئەزەربەيجان ، ھەتتا ئابباسىيلار پايتەختى باغداتتىمۇ بىرىنچى ئورۇنغا چىققان . بۇنى ئۇنىڭ خەلىپىنىڭ تەلىپىگە تۇتقان قەتئىي پوزىتسىيىدىن كۆرۈۋېلىش مۇمكىن . سۇلتان پايتەختى ئىسپاھاندا خەلىپىنىڭ تەلىپىدىن خەۋەر تېپىپلا ، خەلىپىنىڭ ئەلچى بولۇپ كەلگەن ۋەزىرى بىلەن ئۆز ۋەزىرىنى تۈركان خاتۇندىن رازىلىق ئېلىشقا بۇيرۇيدۇ . ئۇلار تۈركان خاتۇننىڭ قىزىغا ئەلچى بولغاندا ، تۈركان خاتۇن ئۇلارغا : « قىزىمغا غەزەنەۋىلەر ۋە ماۋەرائۇننەھىر سۇلتانلىرى توپلۇق ئۈچۈن 400 مىڭ تىللا (ئالتۇن تەڭگە) تەييارلاپ ئەلچى بولغاندا رازىلىق بەرمىدىم . ئەگەر خەلىپە ئاشۇ توپلۇقنى بېرەلسە ، خەلىپە نىكاھلىنىشقا باشقىلاردىن بەكرەك ھەقىلىق » دەپ جاۋاب بەرگەن . ئەمما خەلىپىنىڭ بۇنىچىلىك پۇلى يوق ئىدى . شۇنچە سەلتەنەتلىك ئالىپ ئارىسلانمۇ ئەڭ ئامراق ئوغلىغا ئاران 500 مىڭ تىللا مىراس قالدۇرغان ئىدى . بۇ چاغدا بۇرۇنقى خەلىپىگە ياتلىق بولغان مەلىكىشاھنىڭ ھاممىسى ئارىسلان خاتۇن (خەدىچە بانۇ) ئارىغا چۈشۈپ ، خەلىپىلەر بىلەن نەسەپ جەھەتتىن باغلىنىشنىڭ ئۆزىنىڭلا زور شەرەپ ئىكەنلىكىنى ، خەلىپىگە سۇلتانلارغا ئوخشاش مۇئامىلە قىلىنمايدىغانلىقىنى ، ئابباسىيلار جەمەتىنىڭ پەزىلىتىنى سۆزلەپ يۈرۈپ مىڭ تەستە تۈركان خاتۇننى قايىل قىلغان . ئەمما تۈركان خاتۇن قوشۇمچە شەرت قويۇپ ، خەلىپىنىڭ ئۆز قىزىغا ئۆيلەنگەندىن كېيىنلا بارلىق خوتۇنلىرى ۋە كېنىزەكلىرىدىن ۋاز كېچىش ، ئەگەر ساقلاپ قالغان تەقدىردىمۇ ، كېچىسى چوقۇم قىزىنىڭ ھۇجرىدا بولۇشى كېرەكلىكىنى تەلەپ قىلغان . كىچىكىدىنلا تۈركچە مۇھىتتا چوڭ بولۇپ ، ئالىپ ئەرتۇڭا ۋە سۇتۇق بۇغرانىڭ نەسلىدىن بولغان تۈركان خاتۇننىڭ قىزىغا ئىگە بولۇش ئۈچۈن ، خەلىپە بۇ شەرتلەرگە دەررۇ ماقۇل بولغان . شۇندىلا تۈركان خاتۇن رازىلىق بەرگەن . مەلىكىشاھ مۆھۈر باسقان . مۇشۇ ۋەقەلا تۈركان خاتۇننىڭ نوپۇزىنىڭ ئاللىبۇرۇن مەلىكىشاھتىن ھالقىپ كەتكەنلىكىگە ئاددىي مىسال بولالايدۇ . چۈنكى بۇندىن بۇرۇنقى ھېچبىر سۇلتانلار قىزلىرىنى نىكاھلاشتا خوتۇنلىرىنىڭ رايىغا باققان ئەمەس.

يۇقىرىقى ۋەقە بولۇپ ئۇزاق ئۆتمەيلا سۇلتان مەلىكىشاھنىڭ تۈركان خاتۇندىن بولغان ئامراق ئوغلى « داۋۇت » ۋاپات بولىدۇ . ھەممىگە مەلۇمكى ، داۋۇت دەل سۇلتاننىڭ بوۋىسىنىڭ ئىسمى بولۇپ (چاغرىبەگ) نامى بىلەن داڭقى چىققان دانا سەركەردە ئىدى . ئۇ 1028 - يىلى يۈسۈپ قادىرخانغا يېقىپ قالغاچقا ، سالجۇق ئوغۇللىرى ھالاكەتتىن قۇتۇلۇپ قالغان ئىدى . كېيىنچە ئۇ مۇھەممەد بۇغراخان (مەھمۇد كاشغەرىينىڭ بوۋىسى) نى سادىق قوللىغۇچى ئىدى . شۇڭا تۈركان خاتۇنمۇ بۇ ئىسىمنى قويۇشقا رازىلىق بەرگەن ئىدى . ئەسلىدە داۋۇتنى ئىز باسار قىلىش پىلانى بولغان سۇلتان مەلىكىشاھ ئۇنىڭ ئۆلۈمىگە شۇنچىلىك ئېغىر قايغۇردىكى ، ئۇنى يۇيۇپ - دەپنە قىلغىلىمۇ ئۇنىماي ، جەسەت سېسىپ كەتكەندە ئامالسىز رۇخسەت قىلىپ ، تۇپراق بېشىدىن قويماي تۇرۇۋېلىپ ، نەچچە قېتىم ئۆزىنى ئۆلتۈرۈۋاي دېگەندە ، نەۋكەرلىرى توسۇپ قالغان . ئازاپقا چىدىمىغان سۇلتان ئوۋغا چىقىپ يېنىكلەشنى قارار قىلغان . شەھەرلەردە ئوغلى ئۈچۈن قارىلىق تۇتۇپ يىغلاش بۇيرۇقى چۈشۈرگەن . ھەتتا خەلىپىنىڭ ۋەزىرىمۇ باغداتتا نەچچە كۈن شەھەر مەيدانىدا يىغلاپ نەزىيە بىلدۈرگەن .

تۈركان خاتۇن مەلىكىشاھ سۇلتان بولغاندىن كېيىن ، بولۇپمۇ 1080 - يىلدىن كېيىن ئىزچىل ئانا يۇرتى بۇخارا ۋە سەمەرقەندتىن ھەر خىل كەسپ ئىگىلىرى ، نوپۇزلۇق ئالىملار ، داڭلىق سەركەردىلەر ، سىياسىيونلار ۋە مەرىپەتچىلەرنى تەكلىپ قىلىپ ، سالجۇقلار تەۋەسىدە بىر قېتىملىق مەدەنىيەت ۋە ئىقتىساد گۈللىنى-

شېنگە ئاساس سالدى . تارىخچىلارنىڭ خاتىرىلىشىچە، 1083 - يىلىغا كەلگەندە سالجۇقچىلار تەۋەسىدە شۇنچىلىك مولچىلىق ۋە ئەرزىنچىلىق ھۆكۈم سۈرگەن ئىكەنكى ، ئەڭ قىممەت بۇغداينىڭ بىر خالتىسى ئەڭ قىممەتچىلىك شەھەر باغداتتا ئاران ئون تىللاغا چۈشكەن . 1084 - يىلى 27 - نويابىر مەلىكشاھنىڭ كېنىزىكىدىن بىر ئوغۇل ئىراقتىكى سانجاردادا تۇغۇلغان . سۇلتان ئۇنىڭغا ئەھمەد دەپ ئىسىم قويغان . تۈركان خاتۇننىڭ ۋاپات بولغان ئوغلى ئەھمەدنى ئەسلىش ئۈچۈن شۇنداق ئاتىغان بولسا كېرەك . ئەمما ئۇ كېيىنكى يىلى ۋاپات بولۇپ كەتكەن .

1085 - يىلى ئاۋغۇستتا « ئىككى ھەرەمنىڭ ئىمامى » دەپ تونۇلغان نوپۇزلۇق دىنىي ئالىم ئىمام جۇۋەينى ۋاپات بولغان . ئۇ 1026 - يىلى يۈسۈپ قادىرخان يېگانە قاغان بولۇپ ، باغداتقا ئەلچى ئەۋەتكەن ۋاقىتتا تۇغۇلغان ئىدى . يەنە شۇ يىلى 1028 - يىلىدىن بېرى باغداتتا ۋەزىپە ئۆتەۋاتقان « قازى قۇززات نامغانى » باشلىق ئون نەچچە نوپۇزلۇق دىنىي ئالىملار بىراقلا ۋاپات بولۇپ ، تۈركان خاتۇن ئۇلارنىڭ ئورنىنى جىددىي تولۇقلاش ئۈچۈن بۇخارا ۋە پابىتەخت سەمەرقەندتىن كۆپلەپ چوڭ دىنىي ئالىم - ئۆلىمالارنى كۆچۈرۈپ كەلگەن . چۈنكى ئۇنىڭ دادىسى ئىبراھىم تاۋغاچ بۇغراخان يۈسۈپ قادىرخاندىن كېيىن ئىسلام دۇنياسىدا ئىلىم - مەرىپەتنىڭ ۋە دىنىي زاتلارنىڭ ھامىيىسى دەپ شۆھرەت تاپقان بولۇپ ، ئۇنىڭ دەۋرىدە بۇخارا بىلەن سەمەرقەند داۋالغۇپ تۇرغان قەشقەر بىلەن خوتەن ، تۈگىشىپ كەتكەن باغدات بىلەن دەمەشقىنىڭ ئورنىنى ئېلىپ ، پۈتۈن ئىسلام دۇنياسىنىڭ ئىلىم - مەرىپەت مەركىزىگە ئايلانغان ئىدى . بۇ خىل ئەۋزەل شارائىت ھەم سالجۇقچىلارنىڭ ئۇزاققىچە پۈت تىرەپ تۇرۇشى ئۈچۈن ھەل قىلغۇچ رول ئوينىسا ، ھەم تۈركان خاتۇننىڭ ۋاستىسىدە سالجۇقچىلارنىڭ بىردىنلا قاراخانىلىشىش (مەدەنىلىشىش) سۈرئىتىنى كۈچەيتتى . شۇڭلاشقا ، تۈركان خاتۇننىڭ بۇ تۆھپىلىرىنى قانچىلىك ماختىساق ئەرزىيدۇ .

تۈركان خاتۇننىڭ سىياسىي نوپۇزىنىڭ سۇلتان مەلىكشاھتىن ئېشىپ كېتىشىدىكى مىساللار تارىختا ساناقسىز بولۇپ ، 1086 - يىلى ئاناتولىيە سالجۇقچىلىرىنىڭ ئاقساقىلى سۇلايمان (مەلىكشاھنىڭ نەۋرە ئىنىسى بولۇپ ، دادىسى ئىسىيان كۆتۈرگەندە ئالىپ ئارسلان تەرىپىدىن ئۆلتۈرۈلگەن) ئەنتاكىيەگە ھۇجۇم قىلىپ ، مەلىكشاھنىڭ ئىنىسى « تاجۇ دۆلەت تۇتۇش » قۇرغان سۈرىيە سالجۇقچىلىرى تەۋەسىگە كىرگەن . تۇتۇش بەگ دەرھال ئاتلىنىپ ، نەۋرە ئىنىسى سۇلايماننى ئۆلتۈرگەن . ئىككى جەمەت ئارىسىدا ماماتلىق ئۇرۇش چىقىشتىن بۇرۇنلا ، تۈركان خاتۇن مەلىكشاھنى دەرھال ئىككى سالجۇق بەگلىكى چېگرىسىنى ئايرىۋېتىش ئۈچۈن ھەلەب بىلەن ئەنتاكىيەنى سۇلتاننىڭ ئايرىۋېلىشى ئۈچۈن يولغا سالغان . ئۇندىن باشقا ئۇ دەرھال بىر مەكتۈپ يېزىپ قېيىن ئىنىسى تۇتۇشقا قاتتىق كايىغان . تۈركان خاتۇننى خۇددى ئانىسىدەك ھۆرمەت قىلىدىغان تۇتۇش ئەقلىنى تېپىپ ، ئاكىسى مەلىكشاھقا قارشى ئۇرۇش نىيىتىدىن يانغان . شۇڭا ئۇ ئاكىسىنىڭ قارىسىنى كۆرگەن ھامانلا ھەلەبىنى تاشلاپ كەتكەن . قوماندانلىرى ئۇنىڭغا ، سۇلتاننىڭ يىراقتىن كەلگىچە چارچاپ كەتكىنىنى ، بىرلا ھۇجۇم بىلەن ئۇنى تارمار قىلالايدىغانلىقىنى ئېيتىپ نارازىلىق بىلدۈرگەندە . تۇتۇش تۈركان خاتۇن يازغان مۇنۇ جۈملىلەرنى تەكرارلىغان : « مەن ئۆزۈم سايىدايدىغان قېرىندىشىمنىڭ ئابرويىنى سۇندۇرمايمەن . چۈنكى بۇنداق قىلىق قىلىش ، ئالدى بىلەن ئۆزۈمنى سۇندۇرغانلىق » .

تۈركان خاتۇننىڭ دانا تەدبىرى بىلەن بىر پۈتۈن سالجۇقچىلارنى ھالاكەتتىن ساقلاپ قالغان سۇلتان زەپەر قۇچۇپ ، 1087 - يىلى مارتتا قۇربان ھېيتقا ئۆلگۈرۈپ ئۇدۇل باغداتقا كەلگەن . تۈركان خاتۇن تۇرىدىغان سەلتەنەت سارىيىدا بىر كۈن ئارام ئېلىپ ، ئەتىسى چەۋگەن توپ ئويىناپ ، خەلىپىگە نۇرغۇن ھېيتلىق سوۋغىلارنى ئەۋەتكەن . ئەتىسى ۋەزىرى بىلەن مۇسا كازىم ، ئەھمەد ھەنبەل ، ئىمام ئەزەم قاتارلىق ئۇلۇغلارنىڭ مازىرىنى يوقلىغان . ئاندىن ۋەزىر بىلەن قىشلاقلارغا ئوۋغا چىقىپ ، ھەزرىتى ئەلى بىلەن ھەزرىتى ھۈسەيىن جان بەرگەن جايلارنى زىيارەت قىلىپ ، ئارقىدىنلا نۇرغۇن كىيىك ئوۋلاپ قايتىپ كەلگەن . ئاندىن خەلىپىنىڭ ئالدىغا سالامغا بارغان . بارلىق سالجۇق ئەمىرلىرى خەلىپىگە خىزمەتلىرى ھەققىدە يىللىق دوكلات بەرگەندىن كېيىن ، نۆۋەت سۇلتانغا كەلگەن . خەلىپە سۇلتانغا پۈتۈن ئابباسىيلار تەۋەسىنىڭ ھەربىي ۋە مەمۇرىي ھوقۇقىنى تولۇق تاپشۇرۇپ بەرگەن . خەلىپە سۇلتاننى قوللىنى سۆيۈشكە بۇيرىغاندا سۇلتان قوشۇل -

مىغان . شۇنىڭ بىلەن خەلىپە ئۈزۈكىنى ئېلىپ ئۇزاتقان . شۇندىلا سۇلتان ئۈزۈكىنى سۆيۈپ ۋە كۆزىگە سۈرتۈپ قايتۇرۇپ بەرگەن . شۇندىلا خەلىپە سۇلتانغا ئىجازەت بەرگەن . سۇلتان مايغىچە ئىككى ئايدەك باغداتتا تۇرۇپ ، ئاندىن ئۆزىنىڭ سىياسىي پايتەختى ئىسپاھانغا كەتكەن . مەلىكشاھنىڭ بۇ زەپىرىدىن كېيىنلا ، 1086 - يىلى ئاخىرىدىن باشلاپ ئىككى ھەرەمدىكى مىسىر پاتىمىيلار خەلىپىسىنىڭ ئىسمى ئۆچۈرۈلۈپ ، ئابباسىيلار خەلىپىسى مۇقتەدى بىئەمرىللاھنىڭ نامى تىرىلدى . پاتىمىيلار 909 - يىلىدىن باشلاپ ئۆزىنى خەلىپە دەپ ئاتاپ ، 969 - يىلى ماراكەشتىن يۈرۈش قىلىپ مىسىرنى ئەينى ۋاقىتتىكى پەرغانە ئۇيغۇرلىرى قۇرۇپ چىققان ئىككىنچى مۇسۇلمان ئۇيغۇر دۆلىتى (تۇنجى دۆلەتنى ئۇيغۇر ئەھمەد ئىبنى تولۇن 867 - يىلى قۇرۇپ چىققان . ئۇنىڭ دادىسى دەل ئورخۇن ئۇيغۇر خانلىقىنىڭ توققۇز ئوغۇز گۇرۇھىغا تەۋە كىشى ئىدى . بۇخارالىق ئىدى) ئىخشىدى سۇلالىسى (934 - 969) قولىدىن تارتىۋېلىپ ، ئارقىدىنلا ئابباسىيلارنىڭ زەئىپ ھالىتىدىن پايدىلىنىپ ، يۈز يىل ئىچىدە ھازىرقى پەلەستىن بىلەن سۈرىيە ، مەككە بىلەن مەدىنىنى ئىشغال قىلىۋالغان ئىدى . مەلىكشاھ دەۋرىدە پاتىمىيلار مەغلۇپ قىلىنىپ ، قۇددۇس ۋە ئىككى ھەرەم قايتۇرۇپ كېلىنگەن . بىراق 1094 - يىلى تۈركان خاتۇن ۋاپات بولغاندىن كېيىنلا سالجۇقلار پارچىلىنىپ كېتىپ ، ئەھلى سەلپ قوشۇنى 1097 - يىلى قۇددۇسنى بېسىۋالغان . ئاخىرىدا 1171 - يىلى سۇلتان سالاھىددىن پاتىمىيلارنى يوقىتىپ ، قۇددۇسنى 1187 - يىلى ئۆكتەبىر قايتۇرۇۋالغان . ئەڭ ئاخىرىدا 1917 - يىلى 9 - دېكابىر ئەنگىلىيە قۇددۇسنى باسقان .

5 . تۈركان خاتۇن سەلتەنتىنىڭ يۇقىرى پەللىسى : سالجۇقلار ۋە ئابباسىيلارنى قاراخانىلاشتۇرۇش

1080 - يىلىدىكى ئەھدە بويىچە مەلىكشاھ قىزىنى 1087 - يىلى 22 - ئاپرىل خەلىپىنىڭ ئوغلىغا ياتلىق قىلغان . (480 - يىلى مۇھەررەم) . تۈركان خاتۇن قايتا رازىلىق بەرگەندىن كېيىن ، قىزىنى خەلىپىنىڭ ھۇزۇرىغا كۆچۈرۈش باشلانغان . بىر يىل كېيىن خەلىپە مۇقتەدى بىئەمرىللاھ بىلەن ئالتۇن بېكە خاتۇندىن 1088 - يىلى 5 - فېۋرال جەئىپەر تۇغۇلغان . (480 - يىلى زۇلقەئدى) . خەلىپە ئۇنى « ئەبۇل پەزلى » دەپ ئاتاپ ، باغداتنى زىننەتلەپ قۇتۇقلانغان . بۇ قېتىمقى نوي شۇنچىلىك ھەشەمەتلىك بولغان ئىكەنكى ، شۆھرىتى 1026 - يىلىدىكى يۈسۈپ قادىرخان بىلەن مەھمۇد غەزەنى قۇدىلاشقاندا پەيدا بولغان داغدۇغىدىن ئېشىپ كەتكەن . سەرپ قىلىنغان تاۋارلارنىڭ قىممىتى ھېساپسىز بولغان . چۈنكى بۇ قېتىملىق قۇدا بولۇش كەلگۈسىدە خەلىپىلىكنىڭ تۈركلىشىش جەريانىنى خېلىلا تېزلىتاتتى . خەلىپە ئۆزىمۇ كىچىكىدىنلا تۈرك جامائىتىدە ئۆسۈپ يېتىلگەنلىكى تۈپەيلى ، ئۆزىمۇ شۇلاردەك بۇلۇشقا ھەۋەس قىلاتتى .

يەنە شۇ يىلى مەلىكشاھنىڭ تۈركان خاتۇندىن بولغان ئاخىرقى ئوغلى سۇلتان مەھمۇد تۇغۇلغان . سۇلتان مەلىكشاھ بۇ يىلى ئالەمچە خۇشاللىق ھېس قىلىپ ، شىكارغا چىققان . بۇ يىل سالجۇقلار ئۈچۈن تولمۇ قۇتلۇق بىر يىل بولغان . تۈركان خاتۇنىڭمۇ كۆڭلى تىنغان . چۈنكى بۇرۇنقى ئىككى ئوغلى كىچىكلا ۋاپات بولغان بولغاچقا ، بىر ئانا بولۇش سۈپىتى بىلەن قاتتىق ئازاپلانسا ، بىر خاقان ئايال بولۇش سۈپىتى بىلەن سالجۇقلارنىڭ كېلەچىكىدىن ئەندىشە قىلاتتى . ئۇنىڭ قارىشىچە سۇلتان ۋاپات بولسا ، دۆلەتنى تۇتۇپ تۇرالغۇدەك لايىقەتلىك ۋە كۈچلۈك قاغان يوق ئىدى . مانا ئەمدى تۈركان خاتۇن بۇ ئوغلىنى لايىقەتلىك بىر سۇلتان قىلىپ ئۆستۈرۈپ چىقالايتتى . ئۇ بۇ ئارزۇلۇن ئوغلىغا تاغىسى مەھمۇد كاشغەرىنىڭ ئىسمىنى قويغان بولۇپ ، ئوغلىنىڭ كىچىك دادىسىغا ئوخشاش ھەم ئەلەمدە ، ھەم قەلەمدە يېتىشكەن بۈيۈك ھۆكۈمدار بولۇشىنى ئارزۇ قىلاتتى . بىراق مەلىكشاھ سالامەتلىكىدىن ئەندىشە قىلىپ ، شۇ يىلى گۈدەك ئوغلى ئەھمەدنى ۋەلىئەھدى قىلىپ تەيىنلەپ ، ئۇنى « خانلار خانى » ، « دۆلەتنىڭ تايانچى » ، « مىللەتنىڭ تاجى » ، « خەلىپىنىڭ چاكىرى » قاتارلىق مەرتىۋە ناملىرى بىلەن ئاتاپ ، ئاندىن باغداتقا ئەلچى ئەۋەتكەن . خەلىپە دەرھال ئۇنىڭ نامىدا مەسچىتلەردە خۇتبە ئوقۇتۇشقا بۇيرۇق قىلغان . ئۇ كېيىنچە تارىختا « ئەبۇ شۇجا » دەپ داغۇ چىقارغان .

ئەمما ئارىدىن بىر يىل ئۆتۈپلا ، خەلىپىنىڭ ھەرىمىدىكى تۈرك خادىملار بىلەن ئەرەب خادىملار ئارىسىدا زور

سۈركىلىش كېلىپ چىقىپ ، زادىلا ھەل قىلالىمىغان خەلىپە 1088 - يىلى 15 - ئىيۇل بىر يىل بۇرۇن كېلىنچەكنى ئېلىپ كەلگەن تۈرك خادىملارنى ھەرەمخانىدىن چىقىرىۋەتكەن .

بۇ يىلى يەنە غەزىنەۋىلەر سۇلتانى ئىبراھىم ۋاپات بولغان . ئۇ مەسئۇدنىڭ ئوغلى ، ئۇ مەھمۇدنىڭ ئوغلى ئىدى . ئۇ ئىنتايىن ئەقىللىق ئىدى . بىر قېتىم مەلىكشاھ ئۇنى يوقىتىش ئۈچۈن كەلگەندە ئۇ يالغان مەكتۇپ ھېلىسى ئارقىلىق مەلىكشاھتا گۇمان پەيدا قىلىپ قۇتۇلۇپ قالغان ئىدى . مەلىكشاھمۇ ئۇنىڭ ئەقلىگە قايىل بولۇپ ، يەنە بىر قىزىنى ئۇنىڭ ئوغلى مەسئۇدقا ياتلىق قىلغان ئىدى . ئەنە شۇ مەسئۇد دادىسىنىڭ ئورنىغا سۇلتان بولدى . دېمەك ھازىر مەلىكشاھقا تولۇق بويسۇنمىغان غەربىي قاراخانىلار بىلەن ئۇنىڭ نوپۇزىنى ئېتىراپ قىلمىغان شەرقتىكى بۈيۈك قاراخانىلارلا قالغان ئىدى . بۇ مەقسەتكە يېتىش ئۈچۈن سۇلتان ياندۇرقى يىلى شەرققە يۈرۈش قىلىپ ، دادىسى ئالىپ ئارسلان 1072 - يىلى ئەمەلگە ئاشۇرالمىغانى ئەمەلگە ئاشۇرماقچى بولغان .

1088 - يىلى 5 - ئاپرىل ۋەلىئەھدى بولغىنىغا بىر يىلمۇ توشمىغان ئەھمەد كونا پايتەخت مەرۋە شاھجاھاندا ۋاپات بولغان . مەلىكشاھ گەرچە قاتتىق ئازاپلانغان بولسىمۇ ، ئەمما ھەر ھالدا بەركيارۇق بىلەن ئۆتكەن يىلى تۈركان خاتۇندىن تۇغۇلغان سۇلتان مەھمۇد كەبى مۇۋاپىق نامزاتلار بولغانلىقى ئۈچۈن ، داۋۇتقا قايغۇرغاندەك ئېغىر قايغۇرمىغان . ئەمما تەزىيە بىلدۈرۈش تېخىمۇ قاتتىق بولغان . ئابباسىيلار پايتەختى باغداتتا ھەتتا يەتتە ئات مىنىش مەنىسى قىلىنىپ ، ئاۋام پىيادە ماڭغان . نەغمە - ناۋا چەكلەنگەن . ئىشكىلەر قارا بويالغان . كۈلكە - چاقچاقلامۇ ، نوي - تۆكۈنلەرمۇ چەكلەنگەن .

1089 - يىلى مەلىكشاھنىڭ ئالدىغا بىر ئەرزى كېلىپ ، ئۇنى غەربىي قاراخانىلارنى ئىستىلا قىلىشقا قىزىقتۇرغان . بۇ ۋاقىتتا ماۋەرائۇننەھىر تەۋەسىنى شەمسۇل مۈلۈكىنىڭ ئىنىسى خىزىرخانىنىڭ ئوغلى ئەھمەد باشقۇرۇۋاتقان بولۇپ ، ئۇ تۈركان خاتۇننىڭ جىيەنى ئىدى . بۇ تاۋغاچ بۇغراخان يېشى كىچىك بولغىنىغا قارىماي خېلىلا قارام بولۇپ ، پۇقرالارنىڭ مال - مۈلۈكلىرىنى مۇسادىرە قىلىپ تۇرار ئىكەن . بۇنى باھانە قىلغان سودىگەرلەر ئۆز ئىچىدىن نوپۇزى يۇقىرى بىر دىنىي زاتنى مەلىكشاھقا ئەلچى قىلىپ ئەۋەتكەن . بۇ كىشى داڭلىق شافىئىي مەزھەپ پېشۋاسى ئەبۇ تاھىر بولۇپ ، ئۇ ئۆز خانىغا ئاسىيلىق قىلىپ ، مەلىكشاھنى خۇددى ئافاق خوجا غالداننى چىلاپ كەلگەندەك چىلاپ كەلگەن . ئۇزۇندىن بېرى ھېچقانداق باھانە تاپالماي تۇرغان سۇلتانغا بۇ تەكلىپ ياغدەك خۇشياققان . شۇنىڭ بىلەن ئۇ دەرھال قوشۇنلىرىنى ئېلىپ ئىسپاھاندىن يولغا چىققان . ئەقىللىق ۋەزىر دەل شۇ ۋاقىتتا يىللىق سېلىق ئېلىپ كەلگەن شەرقىي رىم ئەلچىلىرىنى باج - سېلىقلىرى بىلەن بىللە ئېلىپ مېڭىپ ، ئۇلارغا غەربىي قاراخانىلارنى قانداق يەتتەنلىكىنى كۆرسىتىپ قويغاچ ، سالجۇقلارنىڭ بۈيۈك سەلتەنتىنىڭ نەقەدەر چەكسىزلىكىنى ئوبدان بىلدۈرۈپ قويۇش ئۈچۈن تاكى قەشقەر چېگرىسىغىچە زورلاپ ئاپىرىپ ، ئاندىن يۇرتىغا قايتىشقا رۇخسەت قىلغان . ۋەزىر نىزامۇل مۈلك بۇ ھەقتە : « مەن تارىخنىڭ بىزنى تىلغا ئالغاندا ، شەرقىي رىم ئىمپېرىيىسى ئەلچىلىرى يىللىق سېلىقنى ئىسپاھاندىن قەشقەرگىچە نەچچە مىڭ چاقىرىم جاپادا سۆرەشتۈرۈپ يۈرۈپ ، سالجۇقلارنىڭ نەقەدەر بۈيۈك سەلتەنتلىك ئىكەنلىكىنى كۆرۈپ ، قايتىپ كەتكەندىن ئىمپېراتورىغا ئۆز ئەينى سۆزلەپ ، سالجۇقلارغا قارشى ئىسيان كۆتۈرۈشكە ۋە سېلىقنى ئۈزۈپ قويۇشقا جۈرئەت قىلالىمىدى » دەپ پۈتۈلۈشنى ئارزۇ قىلىمەن » دېگەن ئىكەن .

دېگەندەك ، سۇلتان بۇ قېتىم ئىسپاھاندىن ئۇدۇل خۇراسانغا كېلىپ ، بارلىق قوشۇنلىرىنى توپلاپ ، ئامۇ دەرياسىدىن دادىسى باشلاپ كەلگەندىنمۇ زور قوشۇن بىلەن كېچىپ ئۆتۈپ ، بۇخاراغا يېقىنلاشقاندا ، ئىچكى خائىنلار دەرھال شەھەر قوۋۇقىنى ئېچىپ بەرگەن . توسالغۇسىزلا بۇخارانى ئىشغال قىلغان سۇلتان تېخىمۇ ئىشەنچ بىلەن ئىلگىرىلەپ ، سەمەرقەند شەھىرىگە كەلگەندە ، ئۇ يەردىكى دىنىي زاتلارمۇ ۋەتەننىڭ خائىنلىق قىلىپ شەھەر قوۋۇقىنى ئېچىپ بەرگەن . ئۆزىمۇ ئويلاپ باقمىغان قىسقا مۇددەتتە غەربىي قاراخانىلار تەۋەسىنى قولغا ئالغان سۇلتان تېخىمۇ ھاياجانلىنىپ ، شەرقىي قاراخانىلار تەۋەسىگە بېسىپ كىرگەن . ئۇنىڭ ھەرىكىتىنى بۇرۇنلا بىلىپ تۇرغان ھەسەن بۇغراخان (1019 - 1102) ھەر ئېھتىمالغا قارشى ئۇرۇشقا ھازىرلىق كۆرۈپ قويغان . ئەمما نېمە ئۈچۈندۇر مەلىكشاھ نارىن دەرياسى بويىدىكى ئۆزكەند شەھىرىگە

بىردىنلا يۈرۈش قارارىنى ئۆزگەرتىپ ، ئۆز نامىغا خۇتبە ئوقۇش ، پۇل قۇيۇرۇش تەلىپى بىلەنلا بولدى قىلىپ ، بۇ تەلىپى قاندۇرۇلمىغاندا ئۇرۇش ئاچىدىغانلىقى بىلەن تەھدىت سالغان . ۋەزىر مۇ مەھمۇد كاشغەرىدىن ئىگىلىگەن مەلۇماتلىرى ئاساسىدا قاراخانلارنىڭ زېمىنىنىڭ پايانسىز ئىكەنلىكى ، ناۋادا ئۇرۇش سوزۇلۇپ كەتسە ، ئارقا سەپ تەمىناتى بولمىغان سالجۇقلارنىڭ تارمار بولۇش خەۋىپىنى كۆزدە تۇتۇپ ، ھەر ئىككى تەرەپنى كېلىشىم تۈزۈشكە دەۋەت قىلغان . نەتىجىدە ھەسەن بۇغراخان ئۆزىگەندەك يېتىپ كېلىپ ، سۇلتان مەلىكشاھ بىلەن كېلىشىم تۈزۈپ ، سالجۇقلارنىڭ ئىسلام دۇنياسىدىكى نوپۇزىنى ئېتىراپ قىلغان . مەلىكشاھ بۇنىڭغا قانائەت قىلىپ ، شەرقىي قاراخانلارغا تەۋە جايلاردىن تولۇق چېكىنىپ چىققان . ھەسەن بۇغراخان ئىنىسى ياقۇبىنى ئىلىكخان قىلىپ بەلگىلەپ ، غەربىي ۋە شىمالىي چېگرالاردا قايتا تەرتىپ ئورناتقان . ئەمما مەلىكشاھنىڭ ۋاپاتىدىن كېيىن ھەسەن بۇغراخان بارلىق كېلىشىمنى بىكار قىلىپ ، بۇرۇنقىدەكلا بۈيۈك سەلتەنەت سۈرگەن . ئۇندىن كېيىن بۈيۈك سالجۇقلار پارچىلىنىپ كېتىپ ، غەربىي قاراخانلارنى تىزگىنلەشتىنمۇ مەھرۇم قالغان . مەلىكشاھ بولسا ، غەربىي قاراخانلار خانى ئەھمەدخاننى تۈركان خاتۇننىڭ جىيەنى بولغاچقا ، كەمسىتمەي ئۆزى بىلەن ئېلىپ كېتىپ ، ماۋارائۇننەھىرگە يېڭى ھۆكۈمدار تەيىنلىگەن . ئۇنىڭ بۇ جايدىكى ھۆكۈمرانلىقى 1092 - يىلى ۋاپات بولغىچە داۋام قىلغان . ئۇندىن كېيىنكى سۇلتانلار بىر مەزگىل ئۇرۇنۇپ كۆرگەن بولسىمۇ ، ئەمما قاراخانلارنىڭ ئەلى جەمەتى تاكى 1212 - يىلىغىچە ھازىرقى ئۆزبېكىستانغا ئىزچىل ھۆكۈمرانلىق قىلغان . چوڭ قاغانلىقمۇ تاكى 1212 - يىلىغىچە ھەسەن جەمەتى قولىدا داۋام قىلغان .

1089 - يىلى مايدا مەلىكشاھ قوشۇنلىرىنى ئېلىپ ئامۇ دەرياسىدىن ئۆتكۈزۈپلا ، يۈرۈشتىن بۇرۇنلا خەلىپە بىلەن يامانلىشىپ قالغان قىزىنى ھىجرىيە 482 - يىلى (1089 م) خەلىپىنىڭ يېنىدىن چاقىرتىۋالغان . 1089 - يىلى 6 - ئىيۇن قىز ئىسپاھانغا قاراپ يولغا چىققان . 1090 - يىلى 24 - يانۋار بەختكە قارشى ئىسپاھاندا قازا قىلغان . (482 - يىلى زۇلقەئدىنىڭ 21) . تۈركان خاتۇن قىزىنىڭ ئۆلۈمىگە قاتتىق قايغۇرۇپ ، خەلىپىگە قاتتىق مۇئامىلە قىلىشقا باشلىغان . ئەمدىلا ئىككى ياشقا توشقان خەلىپىزادە جەئەپەر (1088 - يىلى 5 - فېۋرال تۇغۇلغان) مومىسى تۈركان خاتۇن قولىدا پەرۋىش قىلىنىشقا باشلىغان . خەلىپە گەرچە كۆپ قېتىم يالۋۇرغان ، ھەتتا ئارىغا سۇلتان مەلىكشاھنىمۇ سالغان بولسىمۇ ، تۈركان خاتۇن ئۇنىڭغا ئوغلىنىڭ يۈزىنىمۇ كۆرسەتمىگەن .

خەلىپىدىن كۆڭلى ئازار يەپ غەم بىلەن ۋاپات بولغان قىزى تۈپەيلى مەلىكشاھ بىلەن تۈركان خاتۇن خەلىپە بىلەن يىرىكىلىشىپ قالغان . ھەتتا زىددىيەت شۇ دەرىجىگە يەتكەنكى ، خەلىپە 1078 - يىلى تۇغۇلغان ئوغلى ئەھمەد « ئەبۇ ئابباس » نى ۋەلىئەھدى قىلىپ تەيىنلىگەندە ، مەلىكشاھ بىلەن تۈركان خاتۇن بۇنىڭغا قارشى چىقىپ ، نەۋرىسى جەئەپەرنى كەلگۈسى خەلىپە قىلىشقا قىستىغان . خەلىپە قوشۇلۇپ ، ئوغلىنى تەلەپ قىلغاندا ، تۈركان خاتۇن نەۋرىسىنى قاتارغا قوشۇپ ، ئاندىن باغداتقا قايتۇرۇپ بېرىدىغانلىقىنى ئېيتىپ رەت قىلغان .

مەلىكشاھ ماۋەرائۇننەھىرنى قوشۇۋېلىپ قايتىپ كەلگەندىن كېيىن ، 1089 - يىلىدىن 1091 - يىلىغىچە ئىككى يىلدەك دۆلىتىنى قايتىدىن قېرىنداشلىرى ئارىسىدا تەقسىم قىلىپ ، بەزىلىرىنى ئىشتىن بوشىتىپ ، يېڭى تۈزۈم ۋە تەدبىر ئورنىتىپ ، پۈتۈن سالجۇقلار تەۋەسىدە نىسپىي تىنچلىق دەۋرىگە ئاساس سالغاندىن كېيىن ، 1091 - يىلى ئۆكتەبىردە (ھىجرىيە 484 - يىلى رامزان) ئىككىنچى قېتىم باغداتقا كەلگەن . سۇلتانلىق سارىيىدا ئىنىسى تاجۇ دۆلەت تۇتۇش ۋە ئۇنىڭ نائىب ئەمىرى قەسىم دۆلەت ئاقسۇنقۇر قاتارلىق غەربىي ئۆلكىلەرنىڭ ھۆكۈمرانلىرى تولۇق سالامغا كەلگەن . تارىخچىلارنىڭ بايان قىلىشىچە باغدات توغرىلىق دەۋرىدىن بۇيان بۇنداق ھەيۋەتلىك ھالغا كېلىپ باقمىغان ئىكەن . ئەينى ۋاقىتتا سالجۇقلار ئاناتولىيەنى ئىسرائىل يابغۇنىڭ ئوغلى قۇتۇلمىشقا بۆلۈپ بەرگەن . ئۇ ئالىپ ئارسلان قولىدا ئۆلتۈرۈلگەن . ئۇنىڭ ئوغلى سۇلايمان سۈرىيەگە ھۇجۇم قىلىپ ، مەلىكشاھنىڭ ئىنىسى تۇتۇش قولىدا ئۆلگەن . مەلىكشاھ ئۇنىڭ ئوغلى داۋۇتنى داۋاملىق قوللاپ ، ئاناتولىيە سالجۇق خانلىقىغا ئاساس سالغان . مەزكۇر خانلىق سالجۇقلار جەمەتى ئىچىدە ئەڭ ئۇزۇن مەۋجۇتلۇقىنى ساقلاپ قالغان بولۇپ ، 1087 - يىلى داۋۇت قونيانى (كونييا) ئىشغال

قىلغاندىن تارتىپ تاكى 1311 - يىلى ئىلخانلار (1255 - 1355) خانلىقى تەرىپىدىن مۇنقەرز قىلىنغۇچە ساق 224 يىل داۋام قىلغان . ئوسمانلارنىڭ دۆلەت ئاتىسى ئەرتوغرۇل بىلەن ئوغلى ئوسمان دەل مۇشۇ موڭغۇللار ھامىيلىقىدىكى ئاناتولىيە سالجۇق خانلىقىنىڭ سادىق بەگلىرى ئىدى. ئىلخانلار ئاجىزلاشقاندا ، ئوسمانلار غەرىپتە زورىيىشقا باشلىغان . ئەمما ئۇلار ئاناتولىيەگە تەسىرىنى ئۇزاتقۇچە ، 1327 - يىلى ئاناتولىيە باش ۋالىيسى بولۇپ كەلگەن ئۇيغۇر باشبۇغ ئالاڭدىن ئەرتەن ئاناتولىيەدە سالجۇقلاردىن كېيىنكى ، ئوسمانلاردىن بۇرۇنقى تۇنجى تۈرك مىللىي دۆلىتىنى قۇرۇپ چىقىپ ، 1352 - يىلغىچە مۇستەقىل ئىدارە قىلغان . ئۇنىڭ ئەۋلادلىرى 1382 - يىلغىچە ئاناتولىيەنى قولدا تۇتۇپ تۇرغان .

ئەينى ۋاقىتتا سالجۇقلارغا تەھدىت بولغان ئامىللار تۇنۇش بىلەن يۇقىرىقى ئاناتولىيە سالجۇقلىرى ئارىسىدىكى ئۇرۇشلاردىن باشقا يەنە 1090 - يىلى سۈرىيەدىكى « ئالامۇت قەلئەسى » نى بازار قىلىپ كۈچەيگەن ئازغۇن ئىسمائىلىيە مەزھىپى كۈچلىرى بولۇپ ، ھاسان سابىھ ئىسىملىك ئاتامانى مۇشۇ قەلئەدە تۇرۇپ ، مۇرىتلىرىنى سالجۇقلارنىڭ ھەر دەرىجىلىك ھەربىي ۋە مەمۇرىي خادىملىرىنى ، ھەتتا باش ۋەزىر نىزامۇل مۈلۈكىنى 1092 - يىلى ئۆكتەبىردە قەستلەپ ئۆلتۈرگەن . ئۇلار بەئەينى ھازىرقى زاماندىكى « موساد » قا ئوخشاش ئۇسۇللار بىلەن شام ، ئىراق ، ئىران ۋە خۇراسان قاتارلىق جايلاردا جانلىنىپ كەتكەن . ئەسلىدە ئۇلار سامانىلار دەۋرىدىلا بۇخارا قاتارلىق جايلارغىچە يامراپ كەتكەن بولۇپ ، قاراخانىلار دەۋرىدە سىر دەرياسىنىڭ شەرقىگىمۇ يامراشقا باشلىغاندا ، مەھمۇد كاشغەرىينىڭ بوۋىسى مۇھەممەد بۇغراخان (ياغان تېكىن) 1044 - يىلى ئاستىرتتىن ئىسمائىلىيەچىلەرگە مايىل بولغان بولۇپ ، ئۇلارغا قوشۇلۇش ئۈچۈن كېڭەش چاقىرغاندا ، قاراخانىلار ۋە غەربىي ئىلىخانلىق تەۋەسىدىكى بارلىق ئىسمائىلىيە پىرقىسى كاتتۇشلىرى شاھانە سورۇنغا تولۇق قاتناشقان . مۇھەممەد بۇغراخان نەخ مەيداندا ئۇلارنى بىراقلا تۇتۇپ قىرىۋەتكەن . ئاندىن ئۇلارنىڭ قاراخانىلار تەۋەسىدىكى بارلىق مۇرىتلىرىنى تازىلىۋەتكەن . شۇنىڭ بىلەن ۋەتىنىمىز تا ھازىرغىچە بۇ ئازغۇن پىرقىنىڭ زىيانلىرىدىن مىڭ يىل ئامان قالغان . بۇنداق زىياپەت ھىلىسىنى ئارىدىن 700 يىلدىن كېيىن مىسىر ۋالىيسى مۇھەممەد ئەلى پاشا قاھىرە شەھىرىدىكى سۇلتان سالاھىددىن قەلئەسىدە قايتا ئىشلەتكەن . شۇنىڭ بىلەن 300 يىلغا يېقىن ئوسمانلار بىۋاسىتە باشقۇرالمىغان مىسىر بىراقلا مۇھەممەد ئەلىنىڭ قولىغا ئۆتۈپ كەتكەن . بۇ خەتەرلىك ئامىللار مەلىكشاھ ۋە تۈركان خاتۇن ۋاپاتىدىن كېيىنلا بىراقلا تەڭ كۈچىيىپ ، قۇدرەتلىك سالجۇقلارنى پارچىلاپ تاشلىغان .

باش ۋەزىرنىڭ نەشكەش (ھاشىشاشۇنچى) ئىسمائىلىيە قاتىلار گۇرۇھى پىرقىسى تەرىپىدىن قەستلەپ ئۆلتۈرۈلۈشى ، سۇلتان مەلىكشاھنىڭ بىر ئاي كېيىن ۋاقىتسىز ۋاپات بولۇشى . خەلىپە مۇقتەدىنىڭ ئاجىز ۋە چارىسىز قېلىشى ، سالجۇقلار جەمەتى ئىچىدە ئالىپ ئارىلان ۋە مەلىكشاھ كەبى قابىلىيەتلىك ۋە جەسۇر بىرى بولمىغانلىقى قاتارلىق سەۋەپلەر قۇدرەتلىك سالجۇقلارنىڭ تەقدىرىنى قىل ئۈستىگە ئەكىلىپ قويغاندا ، تۈركان خاتۇن دادىللىق بىلەن ئوتتۇرىغا چىقىپ ، يۈز ئەركىشىدە بار غەيرەتنى ۋە جاسارەتنى كۆرسىتىپ ، بۈيۈك سالجۇقلار سەلتەنىتىنى شۇ پىتى ساقلاپ قېلىش ئۈچۈن ، ئۆز ئوغلى مەھمۇدنى سۇلتان قىلىش ، نەۋرىسى جەئەپەرنى ئابباسلار خەلىپىسى قىلىپ ، ئۆزى ئوغلى سۇلتان مەھمۇدقا نائىپلىق قىلىش ئارقىلىق بىر پۈتۈن سالجۇقلار ۋە ئابباسىيلارنى قاراخانىلاشتۇرۇش يولىنى تۇتتى . چۈنكى بۇنداق قىلغاندا ، ھەم غەربىي قاراخانىلار ھەم شەرقىي قاراخانىلار تەڭلا ئۆز نەسلىدىن بولغان تۈركان خاتۇننى قوللاپ ، سالجۇقلاردىنمۇ سەلتەنەتلىك بىرلا ھاكىمىيەت ئوتتۇرىغا چىقاتتى . ھەر قېتىم بىر سۇلتان قازا قىلسا ، قالغانلار تەخت تالىشىپ ئۇرۇش قىلىپ دۆلەتنى پارچىلىۋېتىش خەۋپىنى تۈگەتكىلى بولاتتى . تولىمۇ ئەپسۇس ، تەقدىر تۈركان خاتۇنغا تەنۈر باقتى . ئەمما تۈركان خاتۇن ۋاپىسىدى . ئەڭ ئاخىرقى تىنىقىغىچە غايىسىگە يېتىش يولىدا كۈرەش قىلىشنى توختىتىپ قويمىدى .

ئەسلىدە « سەلتەنەت بىلەن خەلىپىلىكنى ئۆز نەسلىدە جەم قىلىش » مەلىكشاھنىڭ ئەڭ يۈكسەك ئارزۇسى بولۇپ ، 1088 - يىلى 5 - فېۋرال نەۋرىسى جەئەپە تۇغۇلغاندىن كېيىنلا ، خەلىپىنى ئەسلىدىكى ۋەلىئەھدىسى ئەبۇل ئابباس ئەھمەد مۇستەزھەر بىللاھنى بىكار قىلىپ ، جەئەپەرنى ۋەلىئەھدى قىلىشقا زورلىغان . ئەمما

خەلىپە قاتتىق نارازىلىق بىلدۈرگەچكە ، باش ۋەزىرىنىڭ ئۆلۈمىگە قايغۇرۇپ ئولتۇرغان سۇلتان بىراقلا غەزەپلىنىپ خەلىپىنى باغداتتىن چىقىپ كېتىپ ، مەككە ، مەدىنە ، بەسرە ياكى ئىسپاھانغا كۆچۈپ كېتىشكە بۇيرۇغان . خەلىپە ئېھتىياتچانلىق بىلەن ئويلىنىپ ، قېيىن ئانىسى تۈركان خاتۇن يېنىدا پاناھلانغاچ ، ئۈچ يىلدىن بېرى يۈزىنى كۆرمىگەن ئوغلى جەئەپەرنى باغرىغا بېسىپ قېنىۋالماقچى بولغان . شۇڭا ئۇ ئون كۈنلۈك مۆھلەت سوراپ ، ئىسپاھانغا چىقىپ كەتمەكچى بولغان . ئەمما ئون كۈنلۈك مۆھلەت توشمايلا ، 1092 - يىلى 19 - نويابىر مەلىكشاھ تۇيۇقسىز ۋاپات بولغان . خەلىپە سۈرگۈن قىلىنىشتىن قۇتۇلۇپ قالغان . شۇنداق قىلىپ ، 35 كۈن ئىچىدىلا 1018 - يىلى 10 - ئاپرىل خۇراساندىكى تۇستا تۇغۇلۇپ ، 1063 - يىلدىن بېرى سالجۇقلار باش ۋەزىر بولۇپ كەلگەن ئۆتكۈر سىياسىيون نەسىردىن تۇسى (نىزامۇل مۈلۈك) 1092 - يىلى 14 - ئۆكتەبىر ، سۇلتان مەلىكشاھ 19 - نويابىر قازا قىلىپ ، يالغۇز تۈركان خاتۇنلا قېپقالغان .

6 . تۈركان خاتۇننىڭ ئاخىرقى كۈنلىرى

تۈركان خاتۇن بىلەن نىزامۇل مۈلۈك ئارىسىدا يىگىرمە يىلغا يېقىن داۋام قىلغان سۈركىلىش ئاخىرى تۈركان خاتۇننىڭ غەلىبىسى بىلەن ئاخىرلاشقان . ئىككى قابىل سىياسىيون ئارىسىدا قوزغالغان پۇت تېپىشىش ئاخىرىدا مەلىكشاھ سۇلتاننىمۇ كەسكىن قارار بېرىشكە قىستىغان . تۈركان خاتۇننىڭ كۆڭلىنى ئاغرىتىپ قويۇشنى پەقەت خالىمايدىغان ۋە تۈركان خاتۇننىڭ ئۆزىدىن ھەر جەھەتتە ئۈستۈن ئىكەنلىكىنى ئېتىراپ قىلىدىغان مەلىكشاھ 1092 - يىلنىڭ ئاخىرلىرى ۋەزىرىگە مۇنداق بىر مەكتۇپ ئەۋەتكەن : « مەن پات ئارىدا بىر بۇيرۇق بىلەنلا بېشىڭدىكى يوغان سەللەڭنى (كالاڭنى ياكى مەنسىپىڭنى) بېشىڭدىن جۇدا قىلىۋېتىمەن . » ۋەزىر سالماق ھالدا مۇنداق جاۋاب يازغان :

« خانلىق تاجىنى بېشىڭغا قويغان زات دەل ۋەزىرلىك سەللەمنى بېشىمغا قويغان زاتتۇر . ئىككىسى بىر - بىرىدىن ئايرىلالمايدۇ . بىرى كەتسە ، يەنە بىرىنى چوقۇم كېتىدۇ . » باشقا مەنبەلەردە ، سۇلتان ئۇنىڭغا : « سېنىڭ سەللەڭنىڭ قىممىتى زادى قانچىلىك ؟! » دېگەن مەكتۇپىغا ۋەزىر جاۋابەن : « سەللەم زادى قانچىلىك قىممەتلىك ، بۇنى بىلمىدىم . ئەمما بېشىڭدىكى خانلىق تاجىنىڭ مېنىڭ نەزىرىمدە بىر تىللاچىلىك قەدرى يوقتۇر ! » . مانا بۇ جاۋاب مەكتۇپ مەلىكشاھنىڭ قاتتىق غەزەپىنى قوزغىدى . ئۇ شۇ ھامانلا ۋەزىرنى ئىشتىن بوشاتقان . ئەمما ئۇزاق ئۆتمەيلا ۋەزىر ئىسمائىلىيە قاتىللىرى تەرىپىدىن قەستلەپ ئۆلتۈرۈلگەن . شۇندىلا سۇلتان ئەينى ۋاقىتتا ۋەزىرنىڭ مەسلىھەتلىگە جىددىي قاراپ ئالامۇت قەلئەسىنى تۈزلىۋەتمىگەنگە قاتتىق پۇشايمان قىلغان . سۇلتان قەلئەگە ئۆچ ئېلىش ھۇجۇمى قوزغىغاندا ، ئالامۇت قەلئەسى ئاللىبۇرۇن تەييارلىقنى تەل قىلىپ بولغان ئىدى . ۋەزىرنىڭ ئۆلۈمىدىن بىر ئاي كېيىنلا سۇلتانمۇ تۇيۇقسىز ۋاپات بولۇپ ، قەلئە ئامان قالغان . مانا مۇشۇ پالاكەت قەلئە 1090 - يىلدىن 1255 - يىلغىچە 165 يىل غەربىي ئىسلام دۇنياسىنى پالەچ ھالغا چۈشۈرۈپ قويغان . ئۇلارنىڭ قولىدا ساناقسىز دۆلەت ئەركانلىرى قازا قىلغان . مەزكۇر قەلئە ھەتتا بۈيۈك موڭغۇل قاغانى موڭكۇخاننىڭمۇ دىققىتىنى قوزغىغان . ئۇ 1256 - يىلى يازدا ئىنىسى ھىلاكۇغا بۇيرۇق چۈشۈرۈپ ، باغداتنى ئىشغال قىلىشتىن ئاۋۋال چوقۇم ئالامۇت قەلئەسىنى تۈزلىۋېتىش ھەققىدە كۆرسەتمە بەرگەن . ھىلاكۇ قاغاننىڭ بۇيرۇقى بويىچە تەبىرىزدىن بۇ ئالامۇت قەلئەسىگە بۇرۇش قىلىپ ، قاتمۇ - قات قورشىغان . 1256 - يىلى 15 - دېكابىر ھىلاكۇخان ئالامۇت قەلئەسىنى ۋەيران قىلىپ ، غەربىي ئاسىيادىكى 222 يىللىق قورقۇنچ ۋە 166 يىللىق پىتىننىڭ ئۇۋىسىنى يوق قىلغان . مەشھۇر ئىلخانلار تارىخچىسى ، مەشھۇر تارىخ كىتابى « جامىئۇت تەۋارىخ » نىڭ مۇئەللىپى راشىددىن ھەمەدانىمۇ دەل مۇشۇ قەلئەدە ئىلخان ھىلاكۇغا ئەسىرگە چۈشكەن . ھىلاكۇ ئۇنى بالىلىرىغا ئۇستاز قىلىپ بەرگەن . ئۇ ھىلاكۇنىڭ مۇسۇلمان بولغان ئەۋلادلىرى مەھمۇد قازانخان ، ئولجايتۇخان ۋە ئۇنىڭ ئوغلى ئەبۇ سەئىدخان دەۋرىدە يۇقىرىقى مەشھۇر تارىخ كىتابىنى يېزىپ چىققان .

سالجۇقلارنىڭ بىراقلا دۆلەتنى تۇتۇپ تۇرغان ئۈچ مۇھىم كىشىدىن ئىككىسىنىڭ تۇيۇقسىز ئۆلۈمى ئەڭ ئاخىرقى بىرى بولغان تۈركان خاتۇننىڭ يۈكىنى بىراقلا ئېغىرلاشتۇرۇۋەتكەن . تۈركان خاتۇن ئالپ ئارسلانخان

ئۆلگەندىن كېيىنكى مالىمانچىلىقلارنى كۆزدە تۇتۇپ ، مەلىكشاھنىڭ ئۆلۈمىنى قاتتىق سىر تۇتقان . پەقەت ساناقلىق كىشىلەرگىلا بىلدۈرۈپ ، يېڭى قالايمىقانچىلىقنىڭ ئالدىنى ئالغان . ئۇ سۇلتان ۋاپات بولۇپ ئالتە كۈن ئۆتكەندىن كېيىنلا ، باغداتتىكى خەلىپە كۈبۇغلى مۇقتەدىگە بۇ سىرنى ئېيتىپ بېرىپ ، ئۇنى 25 - نوپابىردىن ئېتىبارەن بەش ياشلىق ئوغلى مەھمۇدقا خۇتبە ئوقۇتقۇزغان . شۇنداق قىلىپ تۈركان خاتۇن ئوغلى سۇلتان مەھمۇدقا 1092 - 1093 - يىللىرى ئون مىليون كىلو مېتىرلىق بۈيۈك سالجۇقلار تەۋەسىدە قىسقا مەزگىل خۇتبە ئوقۇلغان . تۇنجى خۇتبە ھىجرىيە 485 - يىلى شەۋۋال ئېيىنىڭ 22 - كۈنى جۈمە بىرلا ۋاقىتتا باغدات ۋە ئىككى ھەرەمدە ئوقۇلغان .

خۇتبىلەردە سۇلتان مەھمۇد « ناسرىددۇنيا ۋە دىن (دۇنيا ۋە دىننىڭ ياردەمچىسى) » نامى بىلەن مەشھۇر بولغان . گەرچە خەلىپە تۈركان خاتۇنغا كىچىك بالىنىڭ سۇلتان بولۇشى جائىز ئەمەس دەپ كۆپ تىرىشقان بولسىمۇ ، ھەتتا داڭلىق ئالىم ئىمام غەززالىنى تۈركان خاتۇن ئالدىغا ئەۋەتىپ ، پەتىۋا بەرگۈزگەن بولسىمۇ ، ئەمما ئۆز ئوغلى جەئەپەرنى مۇشۇ پۇرسەتتە يېنىغا ئەكىۋىلىش بەدىلىگە تۈركان خاتۇننىڭ تەلپىگە قىسمەن قوشۇلغان . يەنى ، تۈركان خاتۇن ئوغلى سۇلتان مەھمۇد پەقەت نامدىلا سۇلتان بولىدىغان بولغان . پۇللارغا خەلىپە ئۆز نامىنى قويىدىغان بولغان . شۇنداق قىلىپ ، ئارىدىن 150 يىل ئۆتكەندىن كېيىن ، تۇنجى قېتىم خەلىپىنىڭ ئۆزىنىڭ نامىدا پۇل قۇيۇلغان .

تۈركان خاتۇن مەلىكشاھ باغداتتا ۋاپات بولغان ھامان ، ئالدى بىلەن ئىشەنچلىك ئادەملىرىنى سۇلتاننىڭ 14 ياشلىق چوڭ ئوغلى بەركىيارۇقنى تۇتۇش ئۈچۈن ئەۋەتكەن . ئۇلار خانزادىنى قولغا ئېلىپ ، ئىسپاھاندىكى زىندانغا تاشلىغان . بىراق سۇلتاننىڭ ۋاپات بولغان خەۋىرى تارقالغان ھامان ، سۇلتاننىڭ ئاناتولىيەدىكى جىيەنلىرى مۇستەقىللىق جاكارلىغان . ئىنىسى تۇتۇشمۇ شامدا مۇستەقىللىق جاكارلىغان . شەرقتىكى ئىنىسىمۇ خۇراسان بىلەن بەلخىنى ئىگىلەپ مۇستەقىللىق جاكارلىغان . پەقەت سۇلتاننىڭ تاغىسى ياقۇتى داۋۇتلا تۈركان خاتۇننى قوللىغان . ئەمما ئۇنىڭ قىزى زۇبەيدە ئوغلى بەركىيارۇقنىڭ تۈركان خاتۇن تەرىپىدىن ئۆلۈمگە ھۆكۈم قىلىنىشىدىن ئەنسىرىگەن . تۈركان خاتۇنمۇ بەركىيارۇقنىڭ بوۋىسى ياقۇتنىڭ ئىپادىسىنى كۆزدە تۇتۇپ ، نەۋرىسىگە قول سالىمىغان . پەقەت ئۇنىڭ تەخت ماجراسى تۇغدۇرۇپ ، ئىش چىقىرىشىدىن ئەنسىرەپ قاماپ قويغان . سالجۇق جەمەتلىرى تەرەپ - تەرەپتىن مۇستەقىل بولۇۋالغاچقا ، ئەسلىدە سالجۇقلارغا قارام ئەللەرگە ئايلىنىپ قالغان غەربىي قاراخانىلار بىلەن غەزەنەۋىلەرمۇ تولۇق مۇستەقىل بولۇۋالغان . بۇ ھال تۈركان خاتۇن ئۈچۈن زور قىيىنچىلىقلارنى تۇغدۇرغان . بولۇپمۇ ، سابىق باش ۋەزىر تەرەپدارلىرى بەركىيارۇقنى ئىسپاھاندىن ئېلىپ قېچىپ ، رەي شەھىرىدە سۇلتان دەپ جاكارلىغاندىن كېيىن ، تۈركان خاتۇن ئۇرۇش ئارقىلىق ئۇلارنى ئەل قىلىشقا مەجبۇر بولغان . ئۇ ئۆزى قوشۇن باشلاپ 1093 - يىلى يانۋاردا باغداتتىن ئىسپاھانغا كەلگەن . بەركىيارۇق ئىسپاھاندىن چېكىنىپ ، رەيگە بېرىپ ئەسكەر توپلاشقا باشلىغان . ئاقسۆۋەت ئىككى تەرەپ 17 - يانۋاردىن 22 - يانۋارغىچە شىددەتلىك جەڭ قىلغان . بۇ ئارىدا تۈركان خاتۇن تەرەپتىكى بىر نەچچە قوماندان قارشى تەرەپكە ئۆتۈپ كەتكەچكە ، تۈركان خاتۇن ئۇرۇشتا يېڭىلىپ ، ئىسپاھانغا چېكىنگەن . بۇ ئۇرۇشتا تۈركان خاتۇننىڭ ۋەزىرى تاجۇل مۇلۇك بەركىيارۇققا ئەسەرگە چۈشكەن . بەركىيارۇق ئۇنى ۋەزىر قىلىۋالغان . ئەمما سابىق باش ۋەزىر تەرەپدارلىرى ئۇنى فېۋرالدا ئۆلتۈرۈۋەتكەن .

بەركىيارۇق ئىسپاھاننى قورشىۋالغاندا تۈركان خاتۇن ئۇنىڭ بىلەن كېلىشىپ ، ئەسلىدىكى چوڭ سەلتەنەتتىن ۋاز كېچىپ ، بەركىيارۇقنى ئىراق ، ئەزەربەيجان ، ئاناتولىيە ۋە شامدىن ئىبارەت غەربىي سالجۇقىلار تەۋەسىنىڭ سۇلتانى قىلىپ ، ئۆزى ۋە ئوغلىغا ئىسپاھان مەركەز ئىران ۋە خۇراساننى ئېلىپ قالغان . چۈنكى بۇنداق بولغاندا ، كۈنلەرنىڭ بىرىدە ئانا دۆلىتى ۋە قېرىنداشلىرى بولغان غەربىي ۋە شەرقىي قاراخانىلاردىن بىۋاسىتە ھەربىي ياردەم ئالغىلى بولاتتى .

تولمۇ ئەپسۇس ، 1093 - يىلى 8 - ئىيۇن خەلىپە ۋەلىئەھدىسى بولغان نەۋرىسى جەئەپەر قازا قىلىپ كېتىپ ، ئابباسىيلار خەلىپىلىكىنى قاراخانىلاشتۇرۇش پىلانى مەغلۇپ بولغان . نەتىجىدە خەلىپە يېنىكلەپ ، 1078 - يىلى تۇغۇلغان ئوغلى مۇستەزھەر بىللاھ (1078 - 1118) نى قايتا ئىز باسار قىلغان . دەل شۇ يىلى مۇستەزھەرنىڭ ئوغلى مۇستەزھەردىن تۇغۇلغان ئۇ دادىسىدىن كېيىن خەلىپە بولغان .

1094 - يىلى يانۋاردا باغداتقا يېتىپ كەلگەن بەركيارۇق خەلىپىدىن ئۆزىنىڭ نامىغا خۇتبە ئوقۇشىنى تەلەپ قىلغاندىن كېيىن ، ھىجرىيە 487 - يىلى مۇھەررەمنىڭ 14 - كۈنى جۈمە (1094 - يىلى 2 - فېۋرال) باغداتتا ئۇنىڭ نامىغا تۇنجى خۇتبە ئوقۇلغان . ئەمما ئۇ تېخى خەلىپە تەرىپىدىن رەسمىي مۇراسىم بىلەن تەيىنلەنمەي تۇرۇپلا ، ئەنئىنى شەنبە كۈنى خەلىپە مۇقتەدى بىنەمىرلەھ تۇيۇقسىز قازا قىلغان . بۇ ۋاقىتتا ئۇ 39 ياشقا كىرەي دېگەن ئىدى . 19 يىل ، 8 ئاي ، 2 كۈن خەلىپە بولغان . ئۇنىڭ ئانىسىمۇ ئەرمەن بولۇپ ، ئۇزۇن ئۆمۈر كۆرۈپ ، نەۋرىسى مۇستەزھەر (1094 - 1118) ۋە ئەۋرىسى مۇستەرشىد (1118 - 1135) نىڭ دەۋرىگىچە ياشىغان ئىدى . 1094 - يىلى 5 - فېۋرال سۇلتان بەركيارۇق يېڭى خەلىپىگە بەيئەت قىلغان . ئۇ « رۇكۇددىن » دېگەن نامغا ئېرىشكەن . مۇراسىمنى ئىمام غەززالى بىلەن سابىق ۋەزىر نىزامۇل مۇلۇكىنىڭ ئوغلى ئىززۇل مۇلۇك قاتارلىقلار باش بولۇپ ، بارلىق ھەربىي ، مۈلكىي ئەمەلدارلار ۋە دىنىي ئالىملار يىغىلغان سورۇندا مۇراسىمنى قانۇندىسى بويىچە تۈگەتكەن .

1094 - يىلى ھەقىقەتەن ئېغىر مۇسبەت يىلى بولدى . بىر يىل بۇرۇن تۈركان خاتۇننىڭ ئامراق نەۋرىسى جەئپەر قازا قىلغان بولسا ، بۇ يىلى 2 - فېۋرال ئۇنىڭ دادىسى خەلىپە (تۈركان خاتۇننىڭ كۈيىۋوغلى) تۇيۇقسىز ۋاپات بولغان .

يېڭى سۇلتان بەركيارۇق تۈركان خاتۇننى ئانىسىدەك كۆرۈپ ، كېلىشىم بويىچە ئۇنىڭغا دەخلى قىلماي ، پۈتۈن كۈچى بىلەن تاغىسى تۇتۇش ۋە ئاناتولىيە بىلەن ئەزەربەيجاندىكى ئىسيانچى ئەمىرلەرگە قارشى ئۇرۇش تەييارلىقى بىلەن ئالدىراش بوپكەتكەن . تۈركان خاتۇنمۇ سالجۇقىلارنىڭ بۇنداقلا تۈزۈپ كېتىشىگە قاراپ تۇرالماي ، تۇتۇش بىلەن بەركيارۇقنى قايتا ياراشتۇرۇپ ، باشقا ئىسيانچى ئەمىرلەرنى ئەل قىلماقچى بولۇپ ، شۇ يىلى يازدا ئىسپاھاندىن شامغا قاراپ يولغا چىققان . بىراق يول ئۈستىدە ئاغرىپ قېلىپ ، ئىسپاھانغا قايتىپ كەلگەن . ئۇزاق ئۆتمەيلا كېسىلىدىن ساقىيالمى ، 1094 - يىلى 22 - سېنتەبىر جۈمە (ھىجرىيە 487 - يىلى رامىزاننىڭ 11 - كۈنى) ۋاپات بولغان . ۋاپات بولۇش ئالدىدا سەردارى ئەمىر ئۆنەر بىلەن ئەمىر سۇرمۇزغا ئوغلى سۇلتان مەھمۇدنى ھىمايە قىلىش ھەققىدە ۋەسىيەت قىلىپ ، قولىدىكى ئون مىڭ سادىق ھەربىي قىسىمنى ئۇلارغا ئۆتكۈزۈپ بەرگەن . مەزكۇر ئون مىڭ ئەسكەر تۈركان خاتۇننىڭ 22 يىلدىن بۇيان ئىزچىل ئىشلىتىپ كەلگەن خاس قوشۇنى بولۇپ ، تۈركان خاتۇنغا ئەبەدىي سادىق ئىدى .

سۇلتان بەركيارۇق بولسا مۇراسىمدىن كېيىنلا جىددىي چوڭ ئۇرۇشقا ھازىرلىنىپ ، 1094 - يىلى ئۆكتەبىردە ئاران مىڭ ئەسكەر بىلەن تاغىسى تۇتۇشنىڭ 50 مىڭ ئەسكەرگە دۇچ كېلىپ قېلىپ ، تاغىسى قولىدا يېڭىلىپ قالغان . بۇ ئۇرۇشتا ئۇ پەقەت بۇرسۇق ، كۈمۈشتېكىن جاندار ۋە يارۇق قاتارلىق بۇرۇن تۈركان خاتۇندىن يۈز ئۆرگەن چوڭ سەركەردىلەر بىلەنلا ئامان قالغان . چىقىش يولى قالمىغان سۇلتان بەركيارۇق ئاخىرى يەنىلا ئۆگەي بولسىمۇ ئەركەك مەجەز مەرت ئانىسى تۈركان خاتۇن بىلەن ئىنىسى سۇلتان مەھمۇدنى پاناھ تارتىپ ئىسپاھانغا كەلگەن . ئۇنى شەھەر ئىچىدىن ئىنىسى سۇلتان مەھمۇد چىقىپ كۈتۈۋالغان . ئەمما بۇ ۋاقىتتا جالالىيە تۈركان خاتۇن ۋاپات بولغىلى بىر ئايدىن ئاشقان بولۇپ ، بەركيارۇق بۇ ئەھۋاللارنى بىلمەيتتى . بۇ شەھەردىكى بارلىق قوشۇن تۈركان خاتۇننىڭ سادىق كىشىلىرى بولۇپ ، قوماندانلار سۇلتان بەركيارۇقنى زىندانغا تاشلاپ ، ناكار قىلىش ھەققىدە تېۋىپتىن مەسلىھەت سورىغان . چۈنكى بۇ كۈنلەردە سۇلتان مەھمۇدقا چېچەك چىقىپ قالغان بولۇپ ، ھاياتى خەۋپ ئىچىدە ئىدى . شۇڭا تېۋىپ ئۇلارغا : « ئەگەر سۇلتان مەھمۇد ئۆلۈپ كەتسە ، سۇلتان بەركيارۇق بولمىسا بولمايدۇ . ئەگەر سۇلتان مەھمۇد ساقايسا ، ئاندىن بەركيارۇقنى نېمە قىلساڭلار مەيلى » دەپ نەسەھەت قىلغان . تەقدىر سۇلتان مەھمۇدنى تاللىۋالغان . ئۇ 1094 - يىلى 2 - نويابىر جۈمە ساقىيالمى قازا قىلغان (ھىجرىيە 487 - يىلى . شەۋۋالنىڭ 22 - كۈنى) . ئۇ ھىجرىيە 480 - يىلى سەپەرنىڭ 6 - كۈنى (1087 - يىلى 11 - ماي دۈشەنبە) تۇغۇلغان ئىدى . تۈركان خاتۇننىڭ ئالدىنقى ئىككى ئوغلى داۋۇت بىلەن ئەھمەد كىچىكلا قازا قىلغان ئىدى . ئارزۇلۇق قىزىمۇ ياشلا كېتىپ قالغانى ئاز دەپ ، ئەڭ ئاخىرقى ئارزۇلۇق ئوغلىمۇ ئۆزىدىن 40 كۈن كېيىنلا كېتىپ قالغان . بىر ئانا ئۈچۈن مۇشۇنىڭ ئۆزىلا چىدىغۇسىز ئازاپ ئەمەسمۇ!؟

تۈركان خاتۇن كەتتى . ئەمما نامى ئەبەدىي قالدى . 41 يىللىق قىسقىغىنە ھاياتىدا تارىختا ھېچبىر مۇسۇلمان ئايال ئېرىشىپ باقمىغان مەرتىۋە ۋە سەلتەنەتكە ئىگە بولغان تۈركان خاتۇن تومۇرىدا ئېقىۋاتقان ئالپ ئەرتۇڭغا قاغان ۋە ئۇنىڭ بىۋاسىتە ئەۋلادى سۇلتان سۇتۇق بۇغراخاننىڭ قېنىغا لايىق ھالدا پامىردىن مىسىرغىچە ، كاۋكازدىن كەشمىرگىچە ، كونيادىن قەشقەرگىچە ، ئالتايدىن يەمەنگىچە بولغان ئون مىليون كۇۋادرات كىلومېتىردىن ئارتۇق بىپايان جۇغراپىيەدە نامىنى ئەبەدىي قالدۇرۇپ كەتتى . تا بۈگۈنگە قەدەر تۈركان خاتۇننىڭ ئەسلى ئىسمىنى ھېچكىم بىلمەيدۇ . ئەمما « تۈركان خاتۇن » نامى تىلغا ئېلىنسىلا ، ئىختىيارسىز بۇگىنگەت ھۆكۈمدار ئايال ھەر بىر ئۇيغۇرنىڭ كۆز ئالدىغا كېلىدۇ . « تۈركان خاتۇن » قالدۇرغان ئۆلگە نەتىجىسىدە 1112 - يىلدىن 1212 - يىلغىچە يەنە بەش « تۈركان خاتۇن » مەيدانغا چىقىپ ، قاراخانىلارنىڭ يەنىلا سالجۇقىلار ۋە خارەزىمشاھلارنىڭ مەنىۋى ئۇستازلىرى ئىكەنلىكىنى ئەسلىتىپ تۇرغان . ئۇلار ھەققىدىمۇ چۈشەنچە بېرىشكە ئاللاھ ئىگەمدىن تەۋپىق تىلەيمىز .

خۇلاسە قىلغاندا ، تۈركان خاتۇن ئۈچۈن نەچچە توملۇق ئەسەر يېزىلىشىمۇ ئارتۇقلۇق قىلمايدۇ . ئۇنىڭ ھەر بىر ساھەدىكى ئۇتۇقلىرىنىڭ ئۆزىلا بىر مۇكەممەل ئەسەر بولۇپ پۈتۈپ چىقىدۇ . ھازىرغىچە چەتئەل ئالىملىرىدىن بىر نەچچە كىشىنىڭ تۈركان خاتۇن ھەققىدە ئايرىم ئەسەر يازغانلىقى ئاشكارا بولسىمۇ ، ئەمما سۇلتان سۇتۇق بۇغراخان ۋە مەھمۇد كاشغەرىينىڭ ئەۋلادلىرى بولمىش ئۇيغۇرلاردىن تېخى بىر مۇكىشى بۇ ھەقتە قەلەم تەۋرىتىپ باققىنى يوق . بىز ئۆزىمىز قەدىرنى قىلمىغان بارلىق تارىخىي شەخسلەرىمىز ۋە مەدەنىيەت مىراسلىرىمىز ھامان چاققان چىققان خوشنىلار تەرىپىدىن « بېقىۋېلىنىدۇ ۋە تارتىۋېلىنىدۇ »

.....

مەنبەلەر :

- | | |
|---|--|
| 13 . رەۋزەتۇسسافا | 1 . ئۇيغۇر يىلنامىسى |
| 14 . تەلفىقۇل ئەخبار | 2 . ئىسلام ئىنىسكلوپىدىيىسى |
| 15 . جامئۇت تەۋارىخ | 3 . ئوتتۇرا ئاسىيا تۈرك تارىخى |
| 16 . ماۋارائۇننەھىر تارىخى (بۇخارا تارىخى) | 4 . ئەلكامىل فىت تارىخ |
| 17 . سامانىلار تارىخى | 5 . ئەلبىدايە ۋە نىنھايە |
| 18 . غەزىنەۋىلەر تارىخى | 6 . بۇغراخانلار تەزكىرىسى |
| 19 . مەھمۇد غەزىنەۋىنىڭ تەرجىمىھالى | 7 . سالجۇقىلار تەزكىرىسى . |
| 20 . سىياسەتنامە | 8 . قاراخانىلار تۈركىستاندا (قۇيدۇرغان پۇللار) |
| 21 . تارىخىمىزدىكى سىرلار ۋە ئۇنتۇلغان ئۇلۇغلىرىمىز | 9 . ئىران تارىخى (ناھىرىلاردىن قاچارلارغىچە) |
| 22 . شەرقىي تۈركىستان تارىخى | 10 . سالجۇقىلارنىڭ گۈللىنىشى ۋە يىمىرىلىشى |
| | 11 . تۈرك ۋە موڭغۇل تارىخى |
| | 12 . تارىخى جاھانكۇشاھى |

2020 - يىلى 21 - مارت . قۇتلۇق نورۇز .



فرانسىيە ئۇيغۇرلىرى

فرانسىيە غەربىي ياۋروپاغا جايلاشقان دۆلەت بولۇپ، يەر كۆلىمى 640.679 كۋادرات كلومېتىر ، نوپۇسى يەتمىش مىليوندۇر. فرانسىيە بېلگىيە، لىۋكسېمبورگ، گېرمانىيە، شىۋىتسارىيە، ئىتالىيە، ئىسپانىيە، موناكو قاتارلىق دۆلەتلەر بىلەن چېگرىلىنىدۇ. فرانسىيە دۇنيانىڭ ھەر قايسى قىتئەلىرىدە (ئارال) زېمىنى بولغان ئاز ساندىكى دۆلەتلەرنىڭ بىرى ھېسابلىنىدۇ.

ئۇيغۇرلارنىڭ فرانسىيە بىلەن بولغان مۇناسىۋىتى نەچچە ئون يىللار بۇرۇنلا باشلانغان بولۇپ، 2009-يىلىدىكى ئۈرۈمچى قىرغىنچىلىقىدىن كېيىن، ئۇيغۇرلارنىڭ بىر قىسمى خىتاينىڭ ئەزىز ۋەتىنىمىز شەرقىي تۈركىستاندا ئېلىپ بېرىۋاتقان زۇلۇمدىن قېچىپ، دۇنيانىڭ ھەر قايسى جايلىرىغا، ئاساسلىقى ياۋروپا دۆلەتلىرىگە چىقىپ كېتىشكە باشلىدى. بۇ جەرياندا ئۇيغۇرلار ياۋروپادىكى باشقا دۆلەتلەر قاتارىدا فرانسىيەگىمۇ يەرلەشتى. 2016-يىللاردا خىتاي ئۆزىنىڭ رەزىل نىيىتىنى ھەقىقىي ئاشكارىلىغاندىن باشلاپ، تېخىمۇ كۆپ ئۇيغۇرلار ۋەتەندىن ئايرىلىپ چەتئەللەرگە چىقىپ كېتىشكە مەجبۇر بولدى. بۇنىڭ نەتىجىسىدە ياۋروپا دۆلەتلىرىدە، شۇنداقلا فرانسىيەدەمۇ ئۇيغۇرلارنىڭ نوپۇسى ئاۋۇدى. نۆۋەتتە فرانسىيەدە تەخمىنەن تۆت مىڭ ئەتراپىدا ئۇيغۇر بارلىقى مۆلچەرلىنىدۇ.

فرانسىيەدە ئۇيغۇرلار ۋۇجۇدقا چىقارغان ئىككى خىزمەت ئالاھىدە كۆزگە چېلىقىدۇ. ئۇنىڭ بىرى «فرانسىيە ئۇيغۇر مەدەنىيەت مەركىزى»، يەنە بىرى «ياۋروپا ئۇيغۇر ئىنستىتۇتى»دۇر.

2014-يىلى فرانسىيەدە «فرانسىيە ئۇيغۇر مەدەنىيەت مەركىزى» قۇرۇلغان بولۇپ، بۇ مەركەز فرانسىيەدىكى ئۇيغۇرلارنى تىل ۋە مىللىي مەدەنىيەت بىلەن تەربىيەلەش كۇرسلىرىنى ئېچىپ، فرانسىيەدىكى ئۇيغۇر جامائىتىنىڭ قىزغىن قوللىشىغا مۇيەسسەر بولغان. بۇ مەركەزنىڭ مەسئۇلى خۇرشىدە خانىمنىڭ بىلدۈرۈشىچە، مەزكۇر جەمئىيەت فرانسىيەدە ياشاۋاتقان ئۇيغۇرلارنىڭ جىددىي ئېھتىياجلىرىنى نەزەردە تۇتقان ھالدا ھەر خىل تىل كۇرسلىرىنى ئېچىش، كۇرسانتلار ئۈچۈن پراكتىكا مەيدانلىرى ھازىرلاپ بېرىشتەك ياخشى ئەمەللىرى بىلەن ئۇيغۇرلارنى مەمنۇن قىلغان.

يېقىنقى يىللاردا ئۇيغۇرلارنىڭ ياۋروپا دۆلەتلىرىدىن سىياسىي پاناھلىق تىلەش دولقۇنى يۇقىرى چەككە يەتكەن بولۇپ، بۇنىڭ ئىپادىسى فرانسىيەدىمۇ كۆرۈلگەن. «فرانسىيە ئۇيغۇر مەدەنىيەت مەركىزى» بۇ دۆلەتتىكى سىياسىي پاناھلىق تىلگۈچىلەرنىڭ فرانسۇز تىلى كۇرسلىرىغا ئورۇنلىشىشى ۋە كۇرسنى تاماملىغاندىن كېيىن پراكتىكا قىلىش پۇرسىتىگە ئېرىشىشى قىيىن بىر مەسىلىگە ئايلىنىپ قالغان. فرانسىيە ئۇيغۇر مەدەنىيەت مەركىزى بۇ سەۋەبتىن تۆت خىل تىلدا تەربىيەلەش كۇرسلىرىنى ئېچىپ، بۇ يەردىكى ئۇيغۇرلارنىڭ مۇشكۈلنى ئاسانلاشتۇرۇش يولىدا قولىدىن كېلىشىچە خىزمەت قىلىشقا تىرىشقان. فرانسىيە ئۇيغۇر مەدەنىيەت مەركىزى مەسئۇلى خۇرشىدە خانىم بۇ خىزمەتلىرىنىڭ پارىژدا ياشاۋاتقان ئۇيغۇرلارغا خوشاللىق بەخش ئەتكەنلىكىنى تىلغا ئالدى.

فرانسىيە ئۇيغۇر مەدەنىيەت مەركىزى يەنە فرانسىيەدە تۇغۇلۇپ ئۆسكەن ئۇيغۇر پەرزەنتلىرىنىڭ ئىستىقبالى ئۈچۈن ئۇيغۇر مەدەنىيىتى بىلەن تەربىيەلەش كۇرسلىرىنىمۇ يولغا قويۇش پىلانىغا كىرىشكەن ۋە مەخسۇس دەرسلىكلەر ھازىرلاشنى باشلىغان. شۇنىڭ بىلەن بىرلىكتە، فرانسىيەدىكى ئۇيغۇر جامائىتى ئۈچۈن ئۆز - ئارا تونۇشۇش، سۆھبەتلىشىش، پىكىر ئالماشتۇرۇش ۋە ئۆگىنىش پۇرسەتلىرى يارىتىپ بېرىش، ھېيت - بايراملاردا بىر ئارىغا جەم بولۇش، ئىككى ھەپتىدە ياكى تۆت ھەپتىدە بىر قېتىم ئۇچرىشىش سورۇنلىرىنى ھازىرلاپ بېرىشنى كۈن تەرتىپكە قويغان ھەمدە ئىشقا ئاشۇرغان.

فرانسىيەدە ئۇيغۇرلار قۇرغان يەنە بىر ئورگان «ياۋروپا ئۇيغۇر ئىنىستىتۇتى» بولۇپ، بۇ ئىنىستىتۇت 2019-يىلى يىل بېشىدا فرانسىيەنىڭ پارىژ شەھىرىدە قۇرۇلغان.

ئەسلىدىكى فرانسىيە ئۇيغۇر ئوقۇغۇچىلار ئۇيۇشمىسى «ئوغۇز» نىڭ قايتا تەشكىللىنىشى ئارقىلىق قۇرۇلغان ياۋروپا ئۇيغۇر ئىنىستىتۇتى ئۇيغۇر مەدەنىيىتىنى فېستىۋاللار ئارقىلىق فرانسىيە ئۇنىۋېرسىتېتلىرىغا تونۇشتۇرۇش، ئۇيغۇرشۇناسلىقنى تەرەققى قىلدۇرۇش قاتارلىق خىزمەتلىرىنى داۋاملاشتۇرۇپلا قالماي، خىزمەت دائىرىسىنى تېخىمۇ كېڭەيتىپ، ئۇيغۇرلارنىڭ ياۋروپادىكى ئەڭ نوپۇزلۇق ئىلمىي تەتقىقات ۋە مەدەنىيەت ئورگىنى بولۇشقا تىرىشماقتا. بۇ ئارقىلىق ياۋروپا ئۇيغۇر دىئاسپوراسىدا ئۇيغۇر تىلى ۋە مەدەنىيىتىنى قەتئىي قوغداپ، ئۇنىڭ ساقلىنىپ قېلىشىغا ئەمەس، تېخىمۇ تەرەققى قىلىشى ۋە بۇ مەدەنىيەتنى ئۆزىگە چوڭقۇر سىڭدۈرگەن ۋە سۆيگەن بىر ئەۋلات ياۋروپالىق ئۇيغۇر ياشلارنىڭ يېتىشىپ چىقىپ، ئەسلى ۋەتەننىڭ كەلگۈسى ئۈچۈن تۆھپە قوشۇشى مەقسەت قىلىندۇ.

ئۇيغۇرلار ژۇرنىلى تەھرىراتى تەييارلىدى

5G



5G نۆرى رىقابىتى

سىز 5G تورى ۋە چوڭ بېرىگ (Big data) نىڭ دۇنيامىزنى ئىنقىلاب خاراكتېرلىك ئۆزگەرتىدىغانلىقى ھەققىدىكى خەۋەر – تەشۋىقاتلارنى ئاڭلىغان بولۇشىڭىز مۇمكىن. لېكىن ھەر دائىم كۆزىمىزگە چېلىقىپ تۇرۇۋاتقان بۇ «5G تورى» نىڭ زادى قانداق نەرسە ئىكەنلىكىنى بىلمەمسىز؟ ئۇ بۈگۈنكى دۇنياۋى رىقابەتتە، بولۇپمۇ دۇنيادىكى ئەڭ كۈچلۈك ئىككى ئىقتىسادىي گەۋدە دەپ قارىلىۋاتقان ئامېرىكا بىلەن خىتاي ئارىسىدىكى ئۇزۇنغا سوزۇلغان رىقابەتتە نېمە ئۈچۈن بۇ قەدەر مۇھىم؟ دائىم 5G تورى بىلەن بىرگە تىلغا ئېلىنىدىغان چوڭ بېرىگ (Big data) دېگەن نېمە؟ ئۇ تۇرمۇشىمىزغا زادى قانداق تەسىر كۆرسىتىدۇ؟ تۆۋەندە بۇ ھەقتە چۈشەنچە بېرىمىز.

5G دېگەن نېمە؟

5G تورى ئىنگىلىزچىدىكى «the fifth-generation (5G) wireless network» نىڭ قىسقارتىپ ئاتىلىشى بولۇپ، بۇنىڭ ئۇيغۇرچە مەنىسى «بەشىنچى ئەۋلاد سىمسىز تورى (تېخنىولوگىيىسى)» دېگەنلىكتۇر. 5G تورىنىڭ نۆۋەتتىكى 4G تورىدىن ئون ھەسسىدىن يۈز ھەسسىگىچە تېز، شۇنداقلا تېخىمۇ تۇراقلىق بولىدىغانلىقى مۆلچەرلەنمەكتە. مۇتەخەسسسلەرنىڭ ئېيتىشىچە، 5G تورى شارائىتىدىكى تىپىك چۈشۈرۈش سۈرئىتى ھەر سېكۇنتتا بىر گىگا بايت بولىدىكەن. 5G تورىنىڭ نەزەرىيە جەھەتتىكى ئەڭ تېز سۈرئىتى سېكۇنتتىغا ئون گىگا بايت بولۇپ، 4G تورى شارائىتىدا ئالتە مىنۇت (360 سېكۇنت) تا چۈشۈرگىلى بولىدىغان ھۆججەتلەرنى، 5G تورى شارائىتىدا 3.6 سېكۇنتتا چۈشۈرگىلى بولىدىكەن. مەزكۇر تور ھازىر خىتاي مىقياسىدا ئومۇملاشتۇرۇلۇشقا باشلىدى.

مەزكۇر تور سىستېمىسىنىڭ ھالقىلىق ئەۋزەللىكلىرىدىن بىرى ئۇنىڭ يۇقىرىدا تىلغا ئېلىنغان زىيادە تېز سۈرئىتىگە تايانغان تېز ئىنكاسچانلىقىدۇر. بۇ يەردە دېيىلىۋاتقان «ئىنكاسچانلىق» يانفوندا (كومپيۇتېردا ۋە باشقا كۆچمە ئەقلىي ئۈسكۈنىلەردە) بىر ئۇلانمىنى ياكى ۋىدىئونى قويۇش كۈنۈپكىسىنى باسقاندىن باشلاپ شۇ مەشغۇلاتنىڭ باشلىنىشىغىچە، يەنى تور سىستېمىسىغا تەلەپ ئەۋەتىلگەندىن باشلاپ، تور سىستېمىسى ئىنكاس قايتۇرغۇچە (تور بەتلەر ئېچىلىپ، ۋىدىئولار قويۇلغۇچە) بولغان ئارىلىقتىكى ۋاقىتنى كۆرسىتىدۇ. ئىنكاسچانلىق — سوقۇلۇپ كەتمەسلىك ئۈچۈن پەۋقۇلئاددە قىسقا ۋاقىت ئىچىدە ئىنكاس قايتۇرۇشقا موھتاج بولغان شوپۇرسىز قاتناش ۋاسىتىلىرى دېگەندەك نەرسىلەر ئۈچۈن بەكلا مۇھىم.

چوڭ بېرىگ (Big data) دېگەن نېمە؟

«چوڭ بېرىگ» بىز ھەركۈنى تور دۇنياسىدا شەكىللەندۈرگەن، قانداق خەۋەر كۆرگەنلىكىمىز، قانداق نەرسىلەرگە قىزىقىدىغانلىقىمىز دېگەندەكلەرگە ئالاقىدار غايەت زور مىقدارلىق سانلىق مەلۇماتلارنى كۆرسىتىدۇ. بۇ سانلىق مەلۇماتلار پەۋقۇلئاددە كۆپ بولغاچقا، ئۇلارنى تۈرگە ئايرىپ، مېخانىك ئەقلىي دېتاللارنىڭ ئۆگىنىشى ئۈچۈن ئىشلىتىشكە بولىدۇ.

5G ۋە چوڭ بېرىگ بىرلىكتە قانداق ئىشلەيدۇ؟

بىز ھەركۈنى 2.5 كۈنتىللىيون (ئوننىڭ 18 – دەرىجىسى، 1 كۈنتىللىيون = 10000000000000000) بايت سانلىق مەلۇمات شەكىللەندۈرىمىز. بىز بارغانسېرى كۆپلەپ تور مۇلازىمىتى ۋە كومپيۇتېر، يانفون قاتارلىق ئىنتېرنېتقا ئۇلانغان ئۈسكۈنىلەرنى ئىشلەتكەچكە، بىز شەكىللەندۈرىدىغان سانلىق مەلۇماتلارمۇ شۇنىڭغا ماس ھالدا بارغانسېرى كۆپەيمەكتە.

بۇ قەدەر زور مىقداردىكى سانلىق مەلۇماتلارنى بىر تەرەپ قىلىش كۈچلۈك تور سىستېمىسىغا موھتاج. 5G تورى دەل مۇشۇ خىل ئېھتىياجنى قامدايدىغان سۈرئەت ۋە ئىقتىدارغا ئىگە. رەقەملىك تېخنىكىلار بىزنىڭ خىزمەت ۋە تۇرمۇش شەكلىمىزنى تەلتۈكۈس ئۆزگەرتىدىغان تۆتىنچى قېتىملىق سانائەت ئىنقىلابىدا، 5G تورىنىڭ ياردىمىگە ئېرىشكەن چوڭ بېرىگ زۆرۈر يېتەكچى ئامىللاردىن بىرى بولۇپ قالىدۇ. مەسىلەن، مەزكۇر سىستېمىدا، تورلاشقان بىر زاۋۇتتىكى ماشىنىلاردا شۇ ماشىنىنىڭ ئىشلەش سۈپىتىگە ئالاقىدار سانلىق مەلۇماتلارنى توپلايدىغان سەزگۈچ بار بولىدۇ. مەزكۇر سەزگۈچ توپلىغان ئۇچۇرلار باشقۇرغۇچىلارنى قايسى ماشىنىنىڭ باشقا ماشىنىلارغا ئوخشاش ئۈنۈملۈك ئىشلەپچىقىرىشنى بىلىش ئىمكانىيىتىگە ئىگە قىلىدۇ. مەزكۇر سانلىق مەلۇماتلار يەنە ماشىنىلاردا ئېنېرگىيە ئىسراپچىلىقىغا ئوخشاش ئەھۋاللارنى بايقىغان ھامان، چوڭ چاتاق چىقىشتىن ئىلگىرى باشقۇرغۇچىلارغا ئەسكەرتىش بېرەلەيدۇ.

5G تورى يەنە «ئەقىللىق شەھەر»گە ئوخشاش كەڭ كۆلەملىك ئۆزگەرتىش قۇرۇلۇشلىرىنى روبايقا چىقىرىشقا ياردەم بېرەلەيدۇ. ئەقىللىق شەھەر ئەشيا ئىنتېرنېتى (internet of things) سەزگۈچى ۋە چوڭ بېرىگ ئارقىلىق شۇ شەھەر ئاھالىسى ۋە ساياھەتچىلىرىنىڭ تۇرمۇش سۈپىتىنى ئۆستۈرىدۇ. مەسىلەن، بۇ خىل شەھەرلەردە ماشىنا توختىتىش ئورۇنلىرىغا يېقىن يەردىكى سەزگۈچلەر ئىنتېرنېت ئارقىلىق مەلۇم بىر ماشىنا توختىتىش ئورنىنىڭ بوش ياكى ئاللىقاچان ماشىنا توختىتىلىپ بولغانلىقى ھەققىدە سانلىق مەلۇمات يوللىيالايدۇ. شوپۇرلار يانفوندىكى مەلۇم بىر ئەپ (APP) ئارقىلىق بۇ ئۇچۇرلارغا ئېرىشەلەيدۇ. ھەتتا، شوپۇرسىز ئەقىللىق ماشىنىلار مەزكۇر ئۇچۇردىن پايدىلىنىپ، ئاپتوماتىك ھالدا ئەڭ يېقىندىكى ماشىنا توختىتىش ئورنىغا بارالايدۇ - دە، بۇ شەھەردىكى قاتناش قىستاڭچىلىقىنى ئازايتىپ، قاتناش ئۈنۈمىنى ئاشۇرىدۇ.

ئەقىللىق ئېلېكتىر ئېنېرگىيەسى تورى 5G ۋە چوڭ بېرىگكە تايىنىدىغان يەنە بىر تېخنىكىدۇر. مەزكۇر سىستېمىنى تولۇق قاپلىغان سەزگۈچلەر مۇئەييەن بىر جايدا قانچىلىك توك ئىشلەپچىقىرىلىۋاتقانلىقىنى ۋە قانچىلىك ئادەمنىڭ توك ئىشلىتىۋاتقانلىقىنى مەسئۇل خادىملارغا بىلدۈرىدۇ. بۇ ئۇلارنى ئېلېكتىر تورىنى تېخىمۇ ئۈنۈملۈك ئايلاندۇرۇپ، شامال ئېلېكتىر ئېنېرگىيەسى بىلەن سۇ ئېلېكتىر ئېنېرگىيەسىگە ئوخشاش ئېنېرگىيە مەنبەلىرىنى تېخىمۇ ئۈنۈملۈك ماسلاشتۇرۇش ئىمكانىيىتىگە ئىگە قىلىدۇ.

بۇنىڭدىن سىرت، چوڭ بېرىگ يەنە 5G تورىنى تېخىمۇ ياخشىلايدۇ. تور سىستېمىسى ئۆزىدە ئايلىنىۋاتقان زور مىقدارلىق سانلىق مەلۇماتلاردىن پايدىلىنىپ، ئۆزىنىڭ ۋە ئۆزى ئۈستىدە ئىشلەۋاتقان ئەپ - يۇمشاق دېتاللارنىڭ ئۈنۈمىنى ئۆستۈرەلەيدۇ. ئۇلار ھەتتا مېخانىك ئۆگىنىش ئارقىلىق بۇلارنى ئاپتوماتىك تاماملىيالايدۇ. شۇنداقلا، تەشكىلات - ئورگانلار چوڭ بېرىگ تەھلىللىرىگە تايىنىپ، تور بىخەتەرلىكى تەھدىتىنى بايقىيالايدۇ ۋە تىزگىنلىيەلەيدۇ. بۇ شەكىلدە، باشقۇرغۇچىلار تامامەن ئۆز - ئۆزىنى باشقۇرىدىغان (ئەقلىي) سىستېما بەرپا قىلالايدۇ.

5G تورى رىقابىتىدە «يېڭىش» ئامېرىكا ھەم خىتاي ئۈچۈن نېمىشقا بۇنچە مۇھىم؟

بۇنىڭ قىسقىچە جاۋابى، قايسى دۆلەت 5G تورىنى راۋاجلاندۇرۇش ۋە ئورۇنلاشتۇرۇش جەھەتتە يېتەكچە ئورۇنغا ئۆتەلسە، ئىقتىسادى گۈللىنىپ، تېخىمۇ قۇدرەتلىك بولالايدۇ. يەنى 5G رىقابىتىنىڭ نەتىجىسى ئامېرىكانىڭ كەلگۈسى نەچچە ئون يىلدا تېخنىكىلىق ئەۋزەللىكىنى ساقلاپ، گېئوپولىتىك كۈچىنى جارى قىلدۇرالىشى ياكى سەھنىنى خىتايغا بوشىتىپ بېرىشىنى بەلگىلەيدىغاندەك قىلىدۇ.

«دۆلەت مۇداپىئەسى يېڭىلىق يارىتىش كومىتېتى» بۇ يىل ئەتىيازنىڭ بېشىدا ئامېرىكا دۆلەت مۇداپىئە مىنىستىرلىقىغا سۇنغان دوكلاتىدا «5G تورىدا يېتەكچى ئورۇندا تۇرغان دۆلەت كەلگۈسى نەچچە ئون يىلدا يۈز مىليارد دوللارلاپ نەپكە، سىمسىز تور تېخنىكىسى ساھەسىدە نۇرغۇن خىزمەت ئورۇنلىرىغا ئېرىشىدۇ» دېگەنىدى. مەزكۇر كومىتېتتا تېخنىكا ساھەسىدىكى گىگانت شىركەتلەردىن ئالفابېت (Alphabet) شىركىتىنىڭ سابىق باش دىرېكتورى ئېرىك شىمىت، لىنكىدىن (LinkedIn) نىڭ قۇرغۇچىسى رېيىد خوفمان

(Reid Hoffman) ۋە ئاسپېن ئىنستىتۇتنىڭ سابىق باش دىرېكتورى ۋە يازغۇچىسى ۋالتېر ئىساکسون (Walter Isaacson) قاتارلىقلار بار ئىدى.

ئامېرىكا ئۈچۈن ئېيتقاندا، بۇ ئۇنىڭ 4G سىمسىز تور تېخنىكىسى ئارقىلىق قولغا كەلتۈرگەن تېخنىكىسى ۋە ئىقتىسادىي يېتەكچىلىك ئورنىنى ساقلىشىدىن دېرەك بەرسە، خىتاي ئۈچۈن بۇ ئۇلار ئۇزۇندىن بېرى تەشنا بولغان، ئامېرىكا ۋە غەربتىن ئېشىپ، ئىقتىسادىي ۋە گېئوپولىتىك دەرىجىدىن تاشقىرى كۈچكە ئايلىنىشنىڭ پۇرسىتىدۇر.

دېمەك، مەزكۇر رىقابەتتە ئۇتۇش - ئۇتۇرۇش ئامېرىكا بىلەن خىتاينىڭ كەلگۈسى دۇنيادا يېتەكچى ئورۇنغا ئىگە بولۇش - بولالماسلىقىدا ئىنتايىن مۇھىم ئورۇن تۇتىدۇ.

ئامېرىكا بىلەن خىتاينىڭ 5G تورى رىقابىتىنىڭ نۆۋەتتىكى ئەھۋالى قانداق؟

خىتاي خۇاۋېي قاتارلىق شىركەتلەرنىڭ 5G تورى تېخنىكىسىنى تەرەققىي قىلدۇرۇشى ئۈچۈن غايەت زور مەبلەغ ئاجراتتى ۋە بۇ جەھەتتە زور ئۇتۇقلارنى قولغا كەلتۈردى. نۆۋەتتە دۇنيادىكى 5G تورى پاتېنتلىرىنىڭ كۆپ قىسمى خىتاي شىركەتلىرىنىڭ قولىدا. شۇنداقلا، خىتاي ھۆكۈمىتى خىتايدىكى سىمسىز تور مۇلازىمىتى بازىرىنى كونترول قىلىۋالغان بولۇپ، خىتاينىڭ دۆلەت ئىگىدارچىلىقىدىكى خىتاي كۆچمە خەۋەرلىشىشى، خىتاي بىرلەشمە خەۋەرلىشىشى ۋە خىتاي تېلېگرافى قاتارلىق ئۈچ مونوپول كارخانىسى 2020 - يىلى يولغا قويۇلدىغان 5G تورى سىستېمىسىنى ئىشقا كىرىشتۈرۈشنى پىلانلىماقتا.

بۇنىڭ ئەكسىچە، ئامېرىكادا 5G تورى تېلېگرافى ئەسلىھەلىرىنى ئىشقا قىلىۋاتقان ۋە تەرەققىي قىلدۇرۇۋاتقان چوڭ شىركەتلەر يوق. خىتايدىكى دۆلەت ئىگىلىكىدىكى كارخانىلارنىڭ بازىرىنى مونوپول قىلىۋېلىشىغا ئوخشىمايدىغىنى، ئامېرىكادىكى ئەركىن بازار دۆلەت مىقياسىدا 5G تورى بەرپا قىلىشنى مۇشكۈللەشتۈرمەكتە. يەنى ئامېرىكادىكى تۆت چوڭ سىمسىز تور شىركىتى دۆلەت ئىچىدىكى رىقابەت بىلەن 5G تورى قۇرۇلۇشىغا مەبلەغ ئاجرىتىش ۋە بۇ جەھەتتە يېڭىلىق يارىتىش ئارىسىدا تەڭپۇڭلۇقنى تېپىپ بولالماي ئاۋارە بولماقتا.

ئەمما، «دۆلەت مۇداپىئەسى يېڭىلىق يارىتىش كومىتېتى» نىڭ دوكلاتىغا كۆرە، ئامېرىكانىڭ بۇ جەھەتتىكى ئەڭ چوڭ باش قېتىنچىلىقى يۇقىرىقىلار ئەمەس، بەلكى 5G تورىنى بەرپا قىلىشتا زۆرۈر بولغان سىمسىز نۇر سىپىكتىرى بىلەن تەمىنلەش سۈرئىتىنىڭ ئاستىلىقى ۋە نۆۋەتتە ئامېرىكا تەمىنلەۋاتقان نۇر سىپىكتىرى تىپىنىڭ خاتالىقىدۇر.

بولۇپمۇ، ئامېرىكادا تەمىنلىنىۋاتقان ئاتالمىش «مىللىمېتىر دولقۇنى سىپىكتىرى» غايەت زور مىقداردىكى سانلىق مەلۇماتلارنى تېز ۋاقىت ئىچىدە يەتكۈزەلمىسۇ، لېكىن پەقەت قىسقا ئارىلىقتا ئىشلەيدۇ ۋە دەرەخ، ھەتتا ناچار ھاۋارايى دېگەندەك ئامىللارمۇ ئۇنىڭ نورمال ئىشلىشىگە توسقۇنلۇق قىلالايدۇ. بۇ خىل سىپىكتىر ئارقىلىق تور سىستېمىسى بەرپا قىلىشنىڭ تەننەرخى پەۋقۇلئاددە يۇقىرى بولغاچقا، پۈتۈن مەملىكەت (ئامېرىكا) مىقياسىدا مەزكۇر (5G تورى) مۇلازىمەتنى ئومۇملاشتۇرۇش مۇمكىن بولمايدۇ.

خىتاينىڭ خۇاۋېي شىركىتى بۇ رىقابەتتە قانداق رول ئويناۋاتىدۇ؟

خۇاۋېي شىركىتى نۆۋەتتە 5G ئەسلىھەلىرىنىڭ ئەڭ چوڭ ئىشلەپچىقارغۇچىلىرىدىن بىرى، شۇنداقلا ئۇنىڭ تېخنىكىسىمۇ مەزكۇر ساھەدىكى ئەڭ ئىلغار تېخنىكا دەپ قارالماقتا. بۇنىڭدىن سىرت، خۇاۋېي بۇلتۇر ئالما شىركىتىدىن ئېشىپ، سامسۇڭ شىركىتىدىن قالسىلا دۇنيادىكى ئىككىنچى چوڭ ئەقلىي ئىقتىدارلىق يانفون ئىشلەپچىقىرىش شىركىتىگە ئايلاندى.

لېكىن، ئامېرىكا دۆلەت بىخەتەرلىكى مۇتەخەسسسلەرنى كۆرسەتكىنىدەك، خۇاۋېي بىز بىلىدىغان تىپىك گىگانىت تېخنىكا شىركەتلىرىگە ئوخشىمايدۇ. مەزكۇر شىركەت 1987 - يىلى خىتاي خەلق ئازادلىق

ئارمىيەسىنىڭ سابىق ئوفىتسىرى تەرىپىدىن قۇرۇلغان بولۇپ، ھېلىھەم خىتاي ھۆكۈمىتى بىلەن ئىنتايىن قويۇق ئالاقىگە ئىگە. ئامېرىكا ئىستىخبارات ساھەسىدىكى CIA، FBI ۋە دۆلەت بىخەتەرلىكى ئىدارىسى قاتارلىقلارنىڭ كاتتىباشلىرىنىڭ 2018 - يىلى دۆلەت مەجلىسىگە بەرگەن گۇۋاھلىقىدا كۆرسىتىلگىنىدەك، «ئەگەر خۇاۋېينىڭ ئەسلىھەلىرى ئامېرىكا تور سىستېمىسىدا ئىشلىتىلسە، خۇاۋېي شىركىتى <مىسلى كۆرۈلمىگەن ئىشپىيونلۇق> ھەرىكەتلىرى بىلەن شۇغۇللىنىشى مۇمكىن».

يىللاردىن بېرى، ئامېرىكا دۆلەت بىخەتەرلىكى مۇتەخەسسسلرى خىتاي ھۆكۈمىتىنىڭ مەزكۇر شىركەتنى يۇمشاق دېتاللاردا يوقۇق قالدۇرۇپ، ئامېرىكا ۋە ئۇنىڭ ئىتتىپاقداشلىرىغا قارشى جاسۇسلۇق قىلىشقا بۇيرۇشىدىن تەشۋىشلىنىپ كەلگەنىدى. ئۇلار يەنە خۇاۋېي شىركىتىنىڭ ئەسلىھەلىرىنىڭ ئامېرىكا بىلەن خىتاي ئارىسىدا توقۇنۇش يۈز بەرگەندە ئامېرىكانىڭ ئالاقە سىستېمىسىنى ۋەيران قىلىۋېتەلەيدىغان كەڭ كۆلەملىك خاككېرلىق ھۇجۇمىدا ئىشلىتىلىشىدىن ئەنسىرىشەتتى.

خۇاۋېي شىركىتى يەنە ئامېرىكا ئەدلىيە تارماقلىرى تەرىپىدىن ئەقلىي مۈلۈك ئوغرىلىقى، قانۇن ئىجرا قىلىشقا توسقۇنلۇق قىلىش ۋە ئامېرىكانىڭ ئىرانغا قارشى يولغا قويغان ئېمبارگوسىغا ئالاقىدار قويمىچىلىق قاتارلىق 23 تۈرلۈك جىنايەت بىلەن شىكايەت قىلىنغان. خۇاۋېي شىركىتىنىڭ باش مالىيە ئەمەلدارى (CFO)، خۇاۋېي شىركىتىنىڭ قۇرغۇچىسى رېن جېڭفېينىڭ قىزى مېڭ ۋەنجوۋ كانادادا قولغا ئېلىنىپ، ئامېرىكا ئۆتكۈزۈپ بېرىلىشىنى كۈتمەكتە.

بۇلارنىڭ ئامېرىكا بىلەن خىتاي ئارىسىدىكى سودا ئۇرۇشى بىلەن قانداق مۇناسىۋىتى بار؟

ئامېرىكا ھۆكۈمىتى خىتاينىڭ سودا قىلىش ئۇسۇلىنى ۋە ئۇنىڭ تېخنىكا سەۋىيەسىنى ئۆستۈرۈش ئارقىلىق دەرىجىدىن تاشقىرى ئىقتىسادىي كۈچكە ئايلىنىش غەرىزىنى ياقىتۇرمايدۇ. ئامېرىكاغا كۆرە، خىتاينىڭ سىياسىتى تەڭسىز، خىتاي ئۆز دۆلىتىدە چەتئەل شىركەتلىرىنى تىزگىنلەشكە ئۇرۇنۇش بىلەن بىر ۋاقىتتا، ئۆز شىركەتلىرىنىڭ چەتئەللەردە ئەقلىي مۈلۈك ئوغرىلىشىنى تەرغىب قىلىدۇ.

ترامپ خىتاينى سۆھبەت ئۈستىلىگە ئەكېلىپ، بۇ مەسىلىنى ھەل قىلىش ئۈچۈن، خىتايدىن ئىمپورت قىلىنىدىغان بەزى مەھسۇلاتلارغا 25 پىرسەنت تاموژنا بېجى قويۇش ئارقىلىق، خىتاينىڭ قارشى سودا ئۇرۇشى قوزغىدى. ترامپ ھۆكۈمىتىنىڭ ئىستراتېگىيەسىنىڭ خۇاۋېيغا ئالاقىدار قىسمى شۇكى، ئۇلار خۇاۋېيغا قارىتىلغان دۆلەت بىخەتەرلىكى تەشۋىشىنى ۋە چەكلىمىنى خىتاي بىلەن ئۆتكۈزىدىغان سودا سۆھبىتىدە، خىتاينىڭ بېسىم ئىشلىتىدىغان ئەڭ مۇھىم كوزىر ۋە پېچكا سۈپىتىدە ئىشلەتمەكتە.

ئېنگىلىزچىدىن ئەنئەنەۋىي قاراقۇرۇم تەييارلىدى



راھلہ
داؤد

راھىلە داۋۇت 1966-يىلى 5-ئايدا ئۈرۈمچىدە زىيالىي ئائىلىسىدە تۇغۇلغان. 1983-يىلى 9-ئايدىن 1987-يىلى 7-ئايغىچە «شىنجاڭ ئۇنىۋېرسىتېتى» نىڭ ئەدەبىيات فاكولتېتىدا تولۇق كۇرستا ئوقۇغان. 1987-يىلى 9-ئايدىن 1990-يىلى 7-ئايغىچە شىنجاڭ ئۇنىۋېرسىتېتى ئەدەبىيات فاكولتېتىدا خەلق ئېغىز ئەدەبىياتى كەسپى بويىچە ئاسپىرانتلىقتا ئوقۇغان. 1990 - يىلى 7- ئايدا شىنجاڭ ئۇنىۋېرسىتېتىدا «ئاز سانلىق مىللەتلەر خەلق ئەدەبىياتى» بويىچە ماگىستېرلىق ئۇنۋانىغا ئېرىشكەن ۋە ئۇنىۋېرسىتېتقا ئوقۇتقۇچىلىققا ئېلىپ قېلىنغان. 1994-يىلى 9-ئايدىن 1995-يىلى 7-ئايغىچە بېيجىڭ پېداگوگىكا ئۇنىۋېرسىتېتىدا بىلىم ئاشۇرغان. 1995-يىلى 9-ئايدىن 1998-يىلى 7-ئايغىچە بېيجىڭ پېداگوگىكا ئۇنىۋېرسىتېتىدا فولكلور كەسپى بويىچە دوكتور ئاسپىرانتلىقتا ئوقۇغان ۋە «ئۇيغۇرلارنىڭ مازار مەدەنىيىتى ئۈستىدە تەتقىقات» ناملىق دوكتورلۇق دىسسىپلېناتىسىنى مۇۋەپپەقىيەتلىك تاماملاپ، دوكتورلۇق ئۇنۋانىغا ئېرىشكەن.

راھىلە داۋۇت دوكتورلۇق ئۇنۋانىغا ئېرىشكەندىن كېيىنمۇ داۋاملىق ئۆگىنىشنى، ئۆزىنى تاكامۇللاشتۇرۇشنى توختىتىپ قويمىغان. 1999-يىلى شىنجاڭ ئۇنىۋېرسىتېتىدىكى «پارس ۋە چاغاتاي تىلى تېز تەربىيەلەش كۇرسىدا» دا ئالتە ئاي ئوقۇغان. 1999-يىلى دوتسېنتلىق كەسپى ئۇنۋانىغا ئېرىشكەن. 2002-يىلى فولكلور ئىلمى بويىچە ماگىستىر ئاسپىرانت يېتەكچىسى سالاھىيىتىگە ئېرىشكەن. 2003 - يىلى بېيجىڭ تىل ۋە مەدەنىيەت ئۇنىۋېرسىتېتىدا ئالتە ئاي ئىنگىلىزچە تېز يېتىشتۈرۈش سىنىپىدا ئوقۇپ، ئىنگىلىز تىلى ئاساسىنى مۇستەھكەملىگەن. 2003-يىلىدىن 2004-يىلىغىچە ئامېرىكانىڭ پىنسلۋانىيە ئۇنىۋېرسىتېتى فولكلور تەتقىقات مەركىزى ۋە ئىندىيانا ئۇنىۋېرسىتېتى ئوتتۇرا ئاسىيا تەتقىقاتى فاكولتېتىدا بىلىم ئاشۇرغان.

پروفېسسور، دوكتور راھىلە داۋۇت ئۇيغۇرلارنىڭ ئەنئەنىۋى مەدەنىيىتى، مازار ۋە فولكلور ساھەسىدە خەلقئارادا كۆزگە كۆرۈنگەن ئۇيغۇر تەتقىقاتچىلارنىڭ بىرى بولۇپ، ئۇ بۇ ساھەدە نۇرغۇن تەتقىقات دوكلات، ماقالە ۋە ئەسەرلەرنى يازغان. ئۇنىڭ «مازار تەتقىقاتى» ناملىق ئەسىرى ئۇيغۇرلاردىكى مازارلارغا دائىر نوپۇزلۇق ئەسەرلەرنىڭ بىرى ھېسابلىنىدۇ.

راھىلە داۋۇت ئۇيغۇر فولكلور ساھەسىدىكى نوپۇزلۇق تەتقىقاتچى بولۇش سۈپىتى بىلەن، كۆپلىگەن تەتقىقات تېمىلىرىغا يېتەكچىلىك قىلغان. كۆپلىگەن ئىلمىي ژۇرناللاردا ئۇيغۇرچە، خىتايچە، ئىنگىلىزچە ۋە تۈركچە تىللاردا ئىلمىي ماقالىلەرنى ئېلان قىلغان. سانسىزلىغان فولكلور ئىلمىي مۇھاكىمە يىغىنلىرىنىڭ مۇھىم ئىشلىرىغا كىرىشىپ، ئۇيغۇر خەلقىنىڭ مازار پائالىيەتلىرىگە دائىر تارىخىي مىللىي مەدەنىيەتلىرىنى بېرىپ، لېكسىيە سۆزلەپ، ئۇيغۇر خەلقىنىڭ مازار پائالىيەتلىرىگە دائىر تارىخىي مىللىي مەدەنىيەتلىرىنى چەتئەللەردىكى كەسپ ئەھلىلىرى ۋە چەتئەل جامائەتچىلىكىگە تونۇشتۇرغان.

راھىلە ئۆزىنىڭ دوكتورلۇق دىسسىپلېناتىسى ئۈچۈن «ئۇيغۇرلاردىكى مازار مەدەنىيىتى» ناملىق ئىلمىي تەتقىقات نەتىجىسىنى يازغان بولۇپ، بۇ ئەسەر خىتايچە نەشر قىلىنغان. كېيىن مۇشۇ دىسسىپلېناتىسى ماقالىسى ئاساسىدا مەزمۇنىنى تېخىمۇ كېڭەيتىپ ھەم تولۇقلاپ، «ئۇيغۇر مازارلىرى» دېگەن كىتابنى يېزىپ چىققان. بۇ كىتاب 2001-يىلى شىنجاڭ خەلق نەشرىياتى تەرىپىدىن نەشر قىلىنغان.

راھىلە داۋۇت «شىنجاڭ ئۇنىۋېرسىتېتى» فىلولوگىيە ئىنستىتۇتىنىڭ ئاسپىرانت ۋە تولۇق كۇرس ئوقۇغۇچىلىرىغا «فولكلور ھەققىدە ئومۇمىي بايان»، «جۇڭگو ۋە چەت ئەل فولكلور تارىخى»، «خەلق ئېغىز ئەدەبىياتى ھەققىدە ئومۇمىي بايان»، «فولكلور ئىلمىنىڭ ئەمەلىي تەكشۈرۈش ئۇسۇلى»، «مۇقامشۇناسلىق»، «دىنشۇناسلىق»، «فولكلور تېمىسىدا مەخسۇس لېكسىيەلەر» قاتارلىق دەرسلەرنى ئۆتكەن.

راھىلە داۋۇت 2000-يىلىدىن ھازىرغىچە «ئۇيغۇر ئەنئەنىۋى مەدەنىيىتىنى ساقلاش، داۋاملاشتۇرۇش ۋە سىجىل تەرەققىي قىلدۇرۇش»، «ئۇيغۇر غەيرىي ماددىي مەدەنىيەت مىراسلىرىنى قوغداش مەسلىسى ئۈستىدە تەتقىقات»، «خەلق داستانلىرىنى قوغداشنىڭ كونكرېت چارە-تەدبىرلىرى ئۈستىدە تەتقىقات»؛ شىنجاڭ ئۇنىۋېرسىتېتى تەتقىقات تۈرلىرىدىن «ئۇيغۇر خەلق مۇقام مەشرەپلىرى ئۈستىدە تەتقىقات»،

«ئۇيغۇرلارنىڭ مازار مەدەنىيىتى ئۈستىدە ئىزدىنىش» قاتارلىق تەتقىقات تۈرلىرىنى مەسئۇل بولۇپ تاماملىغان. بۇنىڭدىن باشقا، خەلقئارالىق تەتقىقات تۈرلىرىدىن «تۈركىي تىللىق خەلقلەر داستانلىرىنى توپلاش، رەتلەش ۋە نەشر قىلىش» قاتارلىق تەتقىقات تېمىلىرىغا قاتناشقان. ئۇنىڭ ھازىرغىچە خىتاي يېزىقىدا «ئۇيغۇر مازارلىرى ئۈستىدە تەتقىقات»، ئۇيغۇر يېزىقىدا «ئۇيغۇر مازارلىرى»، «دۇنيا مىللەتلىرى» (بىرلىشىپ ئىشلىگەن) قاتارلىق كىتابلىرى نەشر قىلىنغان. دۆلەت ئىچى ۋە سىرتىدىكى نوپۇزلۇق ژورناللاردا 20 دىن ئارتۇق ماقالىسى ئېلان قىلىنغان.

ئۇيغۇر فولكلور تەتقىقاتى ساھەسىدىكى كۆزگە كۆرۈنگەن كەسىپ ئەھلى، پروفېسسور، دوكتور راھىلە داۋۇت 2017-يىلى يىل ئاخىرىدا بېيجىڭغا يىغىنغا مېڭىش جەريانىدا ئىز دېرەكسىز غايىب بولغان. چەتئەلدىكى تۇغقانلىرى راھىلە داۋۇتنىڭ غايىب بولغانلىقىنى سەككىز ئايدىن كېيىن دۇنيا جامائەتچىلىكىگە ئاشكارىلاشنى قارار قىلغان. راھىلە داۋۇتنىڭ تۇتقۇن قىلىنغانلىقى ئاشكارىلانغاندىن باشلاپ تا ھازىرغىچە خىتاي ھۆكۈمىتى تەرىپىدىن ئۇنىڭغا ئائىت ھېچقانداق ئۇچۇر ئېلان قىلىنمىدى.

راھىلە داۋۇتنىڭ تۇتقۇن قىلىنىشى چەتئەلدىكى ئۇيغۇر جامائەتچىلىكى، شۇنداقلا چەتئەللىك ئۇيغۇرشۇناسلار، فىلولوگىيە تەتقىقاتچىلىرى ئارىسىدا مەلۇم دەرىجىدە غۇلغۇلا قوزغىغان. ئۇنىڭ چەتئەللىك كەسىپداشلىرى ۋە يېقىن-يورۇقلىرى راھىلە داۋۇتنىڭ قويۇپ بېرىلىشى ئۈچۈن كۆپ قېتىملاپ شەخسىي باياناتلارنى ئېلان قىلغان. بەزى چەتئەللىك تەتقىقاتچىلار راھىلە داۋۇتنىڭ باش سۈرىتىنى تۇتۇپ سەھىپىسىنىڭ رەسمى قىلىپ تەڭشۈلگەن بولۇپ، بۇ ئارقىلىق راھىلە داۋۇتقا بولغان ئىگىدارچىلىقىنى ۋە ئۇيغۇرلارغا بولغان ھېسداشلىقىنى ئىپادىلىگەن.

بىز راھىلە داۋۇتقا ئوخشاش ئۇيغۇر سەرخىللىرى، شۇنداقلا مىليونلىغان ئۇيغۇر خەلقىنىڭ تەقدىرىدىن جىددىي ئەندىشە ئىچىدىمىز ۋە ئۇلار ئۈچۈن قىلىدىغان كۈرەشلىرىمىزنى توختىتىپ قويمايمىز.

«ئۇيغۇرلار ژۇرنىلى تەھرىراتى» تەييارلىدى

كارىنېر بوۋىقىدون

دوكتور گاردنېر بوۋىڭدون (Gardner Bovington) ئامېرىكانىڭ ئىندىئانا ئۇنىۋېرسىتېتى مەركىزى ياۋرو-ئاسىيا تەتقىقاتى فاكولتېتىنىڭ دوتسېنتىدۇر. ئۇ شەرقىي تۈركىستاننىڭ بۈگۈنكى تارىخىنى خىتاينىڭ شەرقىي تۈركىستاندا يۈرگۈزۈۋاتقان سىياسىتىنى تەتقىق قىلىدۇ. بوۋىڭدون 1983-يىلىدىن، 1988-يىلىغىچە پرىنستون ئۇنىۋېرسىتېتىدا (Princeton University) دا سىياسەت ئىلمى كەسپىدە ئوقۇپ، باكلاۋىرلىق ئۇنۋانىغا ئېرىشكەن. 2002-يىلى كورنېل ئۇنىۋېرسىتېتىدا سىياسەت پەنلىرى بويىچە دوكتورلۇق ئۇنۋانىغا ئېرىشكەن.

گاردنېر بوۋىڭدون «ئۇيغۇرلار: ئۆز ۋەتىنىدە يەكلەنگەنلەر» (The Uyghurs: Strangers In Their Own Land) ناملىق كىتابنىڭ ئاپتورىدۇر. 304 بەتلەك بۇ كىتاب 2010-يىلى كولۇمبىيە ئۇنىۋېرسىتېتى نەشرىياتى تەرىپىدىن نەشر قىلىنغان. دوكتور بوۋىڭدون ئەركىن ئاسىيا رادىئوسى ئۇيغۇرچە بۆلۈمى مۇخبىرى بىلەن ئۆتكۈزگەن سۆھبەتتە، كىتابىغا بۇنداق ئىسىم قويۇشنىڭ سەۋەبى توغرىسىدا توختىلىپ مۇنداق دېگەن: مەن ئەسلىدە كىتابنىڭ ئىسمىغا بىر ئاز زېرىكىشلىك ۋە ئاكادېمىك ئىسىملارنى تاللىغان. بۇنىڭدا ئېتنىك مىللەتچىلىك دېگەنگە ئوخشاش ئابستراكت سۆزلەر بار ئىدى. مۇھەررىر ماڭا كىشىلەرنىڭ دىققىتىنى تارتىدىغان ئىسىمدىن بىرنى تاللىشىمنى تەۋسىيە قىلدى. بۇ ئۇيغۇرلار توغرىسىدىكى كىتاب بولغاندىكىن، «ئۇيغۇرلار» دەپلا ئاتىساق بولمامدۇ، دېدى. بۇ پىكىرگە مەنمۇ قوشۇلدىم.

كىتابنىڭ ئىسمىدىكى كېيىنكى جۈملىگە، يەنى «ئۆز ۋەتىنىدە يەكلەنگەنلەر» دېگەن قىسمىغا كەلسەك، بۇ، مەن ئەزەلدىن ئويلاپ كېلىۋاتقان بىر ئىش ئىدى. بۇ سۆزلەر مېنىڭ ئىلمىي ماقالەمدىمۇ بار. مېنىڭ بۇنداق ئويلىشىمدا، كۆچمەنلەرنىڭ كېلىش شەكلى، يەنى، ناھايىتى كۆپ ساندىكى خىتاي كۆچمەنلىرىنىڭ شەرقىي تۈركىستانغا كۆچۈپ كېلىشى سەۋەبلىك، 1949-يىلىدىكى كۆپ سانلىقنى ئىگىلەيدىغان تۈركىي ۋە مۇسۇلمانلار نوپۇسى، ھالا بۈگۈنكى كۈنگە كەلگەندە كۆچمەنلەر سەۋەبىدىن بۇرۇنقىغا ھەرگىز ئوخشىمايدۇ. ئۇيغۇرلار مەيلى تىل، مەيلى مەدەنىيەت جەھەتتىن بولسۇن، بۇ ئاتالمىش ئۇيغۇر ئاپتونوم رايونى تەۋەسىدە ھېچ نەرسىگە ئىگە بولالمايۋاتىدۇ. ئۇلاردا ئاپتونومىيە يوق. ئۇلارغا ئۆزلىرىنىڭ نامىدا ئۇيغۇر ئاپتونوم رايونى دەپ ئاتالغان ۋە ئۇيغۇرلارغا ئانا ماكانى بولمىش بۇ زېمىندا بۇ ھوقۇقلاردىن بەھرىمەن بولىدىغان پۇرسەت بېرىلمىگەن. شۇڭا مەن، بۇ قايغۇلۇق رېئاللىقنى ئىپادىلەش ئۈچۈن بۇ ئىسىمنى تاللىدىم. بوۋىڭدون مەزكۇر سۆھبەتتە يەنە مۇنداق دېگەن:

ھالبۇكى، بىر نەرسە ئېنىقكى، 1949 - يىلىدىن كېيىن، بەزى كىشىلەر جۇمھۇرىيەت قۇرۇشنى ئۈمىد قىلسا، بەزىلەر جۇڭگو ھۆكۈمىتى تەشەببۇس قىلغان ئاپتونومىيە ئىدىيىسىنى قوبۇل قىلدى. بەزىلەر تولۇق مۇستەقىللىقنى ئارزۇ قىلغان بولسا، بەلكىم، مېنىڭچە بەزى ئۇيغۇرلار خىتاينىڭ بىر قىسمى ئىكەنلىكىنى قوبۇل قىلغان ۋە ئۆزىگە بېرىلگەن ھوقۇقلاردىن باشقىنى تەلەپ قىلمىغان بولۇشى مۇمكىن. ھەر بىر پىكىر ئېقىمنى قانچىلىك ئادەمنىڭ قوللىغانلىقىنى بىلمەيمىز. مانا بۇ ھازىر بىز يولۇقۇۋاتقان ئەڭ چوڭ مەسىلە. ئەمما يەنە بىر نەرسە شۇنداق ئېنىقكى، خىتاي ھۆكۈمىتى ئەڭ ئاخىرقى بىر گۇرۇپپا ئۇيغۇرلار، يەنى ئۆز كەلگۈسىنى خىتايغا باغلاپ قارايدىغان، ئۆزىنى خىتاي پۇقراسى دەپ تونۇيدىغان ئۇيغۇرلارنىڭ ئەڭ كۆپ سالماقنى ئىگىلەيدىغانلىقىغا ھەممە ئادەمنى ئىشەندۈرمەكچى بولدى ۋە ئىشنى شۇنىڭ بىلەن تۈگىتىشكە تىرىشتى.

مەزكۇر كىتابنى نەشر قىلغان كولۇمبىيە ئۇنىۋېرسىتېتى نەشرىياتى كىتابنىڭ تونۇشتۇرۇش بېتىدە مۇنۇلارنى بايان قىلغان:

يېرىم ئەسىردىن كۆپرەك ۋاقىت مابەينىدە، ئۇيغۇر مۇسۇلمانلىرى ھەقىقىي ئاپتونومىيەگە ۋە ياكى ئۈزۈل-كېسىل مۇستەقىللىققە ئېرىشىش ئۈچۈن تىرىشىپ كەلدى. خىتاي ھۆكۈمىتى بولسا ئىزچىل رەۋىشتە بۇ تىرىشچانلىقلارنى باستۇرۇپ، مىللەتلەر ئارا ئىتتىپاقلىقنى ۋە خىتاي مىللەتچىلىكىنى تەكىتلەيدىغان مۇرەككەپ تەشۋىقات ئىستراتېگىيىسىنى ئۇيغۇرلارنىڭ بۇ خىل تىرىشچانلىقلىرىغا قارشى قوللاندى. نەچچە ئون يىللىق كۈرەشتىن كېيىن، ئۇيغۇرلار ھۆكۈمەت دائىرىلىرىدە ئۆز ھوقۇقىنى كېڭەيتىشكە قىزغىنلىق بىلەن ئاتلاندى. خىتاي رەھبەرلىرى بولسا، ئۇلارنىڭ ئارزۇ-ئۈمىدلىرىنى داۋاملىق تۈردە ئارقىغا ئىتتىرىپ، ئۇلار ئۈچۈن

مەزكۇر كىتابنى نەشىر قىلغان كولۇمبىيە ئۇنىۋېرسىتېتى نەشىرىياتى كىتابنىڭ تونۇشتۇرۇش بېتىدە مۇنۇلارنى بايان قىلغان:

بېرىم ئەسىردىن كۆپرەك ۋاقىت مابەينىدە، ئۇيغۇر مۇسۇلمانلىرى ھەقىقىي ئاپتونومىيەگە ۋە ياكى ئۈزۈل-كېسىل مۇستەقىللىققە ئېرىشىش ئۈچۈن تىرىشىپ كەلدى. خىتاي ھۆكۈمىتى بولسا ئىزچىل رەۋىشتە بۇ تىرىشچانلىقلارنى باستۇرۇپ، مىللەتلەر ئارا ئىتتىپاقلىقنى ۋە خىتاي مىللەتچىلىكىنى تەكىتلەيدىغان مۇرەككەپ تەشۋىقات ئىستراتېگىيىسىنى ئۇيغۇرلارنىڭ بۇ خىل تىرىشچانلىقلىرىغا قارشى قوللاندى. نەچچە ئون يىللىق كۈرەشتىن كېيىن، ئۇيغۇرلار ھۆكۈمەت دائىرىلىرىدە ئۆز ھوقۇقىنى كېڭەيتىشكە قىزغىنلىق بىلەن ئاتلاندى. خىتاي رەھبەرلىرى بولسا، ئۇلارنىڭ ئارزۇ-ئۈمىدلىرىنى داۋاملىق تۈردە ئارقىغا ئىتتىرىپ، ئۇلار ئۈچۈن ھەر قانداق فىزىكىلىق ياكى سىياسىي زېمىننى قوبۇل قىلىشنى رەت قىلىپ كەلدى.

تەتقىقاتىنى شەرقىي تۈركىستاننىڭ تارىخىدىن ۋە ئۇ يەردىكى مۇسۇلمانلارنىڭ ئۆزگىچە نوپۇس ئالاھىدىلىكىدىن باشلىغان گاردنېر بوۋىڭدون ئۇيغۇر مۇسۇلمانلىرىنىڭ ئەللىك يىللىق نارازىلىقىنىڭ تەرەققىياتىغا، بولۇپمۇ 1949-يىلىدىن بۇيانقى يەككە ۋە كۆپلىكتىن ھالدىكى قارشىلىقلارغا، شۇنداقلا ئوخشىمىغان كۆز قاراشتىكى خىلمۇ-خىل دۆلەت ئاتىلىغان تەشكىلاتلارنىڭ قارشى پىكىردىكىلەرنى يېتىشتۈرۈشتىكى رولىغا يېقىندىن دىققەت قىلىپ تۇرىدۇ. بوۋىڭدوننىڭ تەتقىقاتى يالغۇز شەرقىي تۈركىستانغا ئالاقىدار بولۇپلا قالماي، يەنە زىددىيەت ئىچىدىكى باشقا رايونلارغىمۇ چېتىشلىق بولۇپ، ئۇنىڭ تەتقىقاتلىرى دۆلەت قۇرۇش ۋە مىللەتچىلىككە جەڭ ئېلان قىلىش جەھەتلەردە كىشىگە يېڭىچە نەزەر ئانا قىلىدۇ. ئۇنىڭ تەتقىقاتى خەلقئارالىق ئورگانلارنىڭ رايونلۇق ئاپتونومىيەنىڭ يۇقىرى كۆتۈرۈلۈشىگە كۆرسىتىدىغان تەسىرى، مىللەتچىلىك سىياسىتىنى يۈرگۈزۈۋىدىغان ۋەكىللەرنىڭ ئوينايدىغان رولى، شۇنداقلا دۆلەتكە قارشى ھەرىكەتلەرگە قارىتىلغان «تېررورغا قارشى ئۇرۇش» نىڭ يەرلىك، رايونلۇق ۋە خەلقئارالىق بېشارەتلىرىنى گەۋدىلەندۈرۈپ بېرىدۇ. خىتاي ھۆكۈمىتى ۋە چەتئەلدىكى بەزى ئانالىزچىلار ئۇيغۇر ئاكتىۋىستلىرىنى تېررورىست قىلىپ تەسۋىرلەپ، ئۇلارنى خەلقئارالىق تېررورلۇق تورىغا باغلاشقا ئورۇنغان. بوۋىڭدون بۇ خىل ئورۇنۇشلارنىڭ خاتالىقىنى تەكىتلەپ، ئىسلام ئېدىئولوگىيىسى بىلەن ئۇيغۇر مۇستەقىللىق ئىدىيىسىنىڭ ئارىسىنى ئېنىق ئايرىپ بەردى.

گاردنېر بوۋىڭدون ئالدىنقى ئەسىرنىڭ ئاخىرلىرىدىن باشلاپلا ئۇيغۇرلار توغرىلىق ئىزدەنگەن ۋە بۇ ھەقتە ماقالە-ئەسەرلەرنى يازغان ئۇيغۇرشۇناس تۇر. بوۋىڭدوننىڭ بىزگە ئائىت يەنە «قۇمۇللىقتىن ئۇيغۇرلۇققا: مائارىپنىڭ پانئۇيغۇر كىملىكىنىڭ تەرەققىياتىدا ئوينايدىغان رولى» (1998-يىلى يېزىلغان)، «شىنجاڭ تارىخىنىڭ تارىخى» (2001-يىلى يېزىلغان) [The history of the history of Xinjiang]، «ئۈچە سۈكەتتە تۇرۇۋالغان كۆپ سانلىق: ئۇيغۇرلارنىڭ شەرقىي تۈركىستاننى خىتايلارنىڭ ئىدارە قىلىشىغا بولغان قارشىلىقلىرى» (2002-يىلى يېزىلغان)، «شەرقىي تۈركىستاندىكى ئاپتونومىيە: خىتاي مىللەتچىلىرىنىڭ مۇھىملىقى ۋە ئۇيغۇرلارنىڭ نارازىلىقى» قاتارلىق تەتقىقات ماقالىلىرىنى يازغان.

«ئۇيغۇرلار ژۇرنىلى تەھرىراتى» تەييارلىدى

ئەي

قەۋمىم

جىبران

ئەي قەۋمىم، سەن پەيغەمبەرلىرىڭگىمۇ قۇلاق سالمىدىڭ،
ماڭا تېخىمۇ قۇلاق سالمايسەن.
بۇرۇلۇپ قاراپمۇ باقمايسەن ئۆلۈكلىرىڭگە.
لۇت قەۋمىدىن ئەمەسسەن،
ھوزۇر-ھالاۋەت سەۋەبلىك بولماس ھالاكتىڭ.
ئازابقا قوشۇلۇپ كەتتى چىقىملىرىڭ،
بىراق، ئازابلىنىشىڭمۇ ناتونۇشسەن.
ھازىنى ئۆزۈڭ ئېيتسەن بىراق
ئۆزۈڭ ئېيتقان ھازاڭ كىرمەس قۇلاڭلىرىڭغا.

بىر قوي پادىسىدىن ئوغرىلىغاندەك ئوغرىلار ئىنسانلىرىڭنى،
سەن بولساڭ ئوغرىلانغانلىرىڭغا قوي پادىسىغا ئوخشاش قاراپ تۇرسەن.
خۇداغا يالۋۇرۇسەن-يۇ، پىرئەۋنگە ئىبادەت قىلسەن.
مۇسا ئالدىڭدا قىزىل دېڭىزنى ئاچسا، سەن ئۇ دېڭىزدىن ئۆتمەيسەن.

ئەي قەۋمىم... سەن پەيغەمبەرلىرىڭگە قۇلاق سالمىدىڭ،
بەربىر ماڭىمۇ قۇلاق سالمايسەن.
قورقسەن ئۆزۈڭدىن بولمىغان ھەر كىمدىن.
ئۆزۈڭدىنمۇ قورقسەن ئۆزۈڭ.
ئەگەر ھەزرىتى ئىبراھىم بولساڭ،
ساڭا ئەۋەتىلگەن قۇربانلىقنى بازاردا ساتسەن.

ھەزرىتى ئىسائى كۆز ئالدىڭدا كىرىستقا مىخلىسا،
سەن يىغلايسەن باشقا ئىشلارغا.
كۈندۈزلىرى مارييا ماگدالېنانى «پاھىشە» دەپ تاش بوران قىلىپ،
كېچىسى قوينغا كىرىپ يېتىشىنىڭ كويىدا بولسەن.
زەبۇرنى، تەۋراتنى، ئىنجىلنى، قۇرئاننى بىلسەن،
ھەزرىتى داۋۇتقا ئېچىنىپ، گولياتنى پىر تۇتسەن.

ئەي قەۋمىم... سەن پەيغەمبەرلىرىڭگە قۇلاق سالمىدىڭ،
بەربىر ماڭىمۇ قۇلاق سالمايسەن
بۇرۇلۇپ قارىمايسەن ئۆلۈكلىرىڭگە.
لۇت قەۋمىدىن ئەمەسسەن،
ھوزۇر-ھالاۋەت سەۋەبلىك بولماس ھالاكتىڭ.
بىراق، ئۆز ئازابىڭغىمۇ ناتونۇشسەن.

ئاياللىرىڭ قارا رەڭدە كىيەر
ئازاب بىلەن ئۆگەر تەنلىرى، بىراق ئۇلارنى كۆرەلمەيسەن.
ھەر خىلۋەتتە بىر پەرزەنتىڭگە تېگەر ئوق،
كارىڭ يوق.

مەرھەمەت تىلەيسەن، شەپقەت تىلەيسەن، پۇل تىلەيسەن ھەمدە
نەپەرەتلىنىسەن تىلەمچىلەردىن.

نومۇسنى بىلىسەن-يۇ، نومۇس قىلمايسەن.

خۇداغا ئىشىنىسەن-يۇ، پىرىئەۋنگە ئىبادەت قىلىسەن.

پۈتۈن ئاۋازلارنىڭ ئىچىدىن پەقەت قامچا ئاۋازىنىلا ئاڭلايسەن.

ئەي قەۋمىم...

سەن پەيغەمبەرلىرىڭگە قۇلاق سالمىدىڭ،

بەربىر ماڭىمۇ قۇلاق سالمايسەن.

ئۆزۈڭ قىيىن-قىستاققا دۇچ كەلمىگۈچە، قىيىن-قىستاققا قارشى چىقمايسەن.

جىسىمىڭغا زەربە كەلمىگۈچە، ھېچبىر ئاغرىقنى ھېس قىلالمايسەن.

ئۆمۈچۈك بولساڭ ئەگەر،

ھەزرىتى مۇھەممەد ئەلەيھىسسالام پاناھلانغان غارغا تور تارتمايسەن.

پۈتكۈل قويلارغا ئوخشاش ئۆز پاچىقىڭدىن ئېسىلىپ،

پۈتكۈل قويلارغا ئوخشاش ئۆز ئالدىڭغا مەرەپەيسەن.

ھەزرىتى ھۈسەيىننىڭ بېشىنى چاپمايسەن-يۇ، چاپقانلارنى ئالقىشلايسەن.

ھەزرىتى ئۆمەرنى پىچاقلىغان قولغا

سەن پىچاق بولسەن.

ئەي قەۋمىم...

سەن پەيغەمبەرلىرىڭگە قۇلاق سالمىدىڭ،

بەربىر ماڭىمۇ قۇلاق سالمايسەن

ئۆلۈكلىرىڭگىمۇ بۇرۇلۇپ قارمايسەن.

لۇت قەۋمىدىنمۇ ئەمەسسەن

ھوزۇر-ھالاۋەت سەۋەبلىك بولماس ھالاكتىڭ.

ئەمما، ئارقاڭغا قارىغانلىقىڭ ئۈچۈن قورقۇنچتىن ئۆزۈڭنى يوقىتىسەن.

ۋە سەن، ئۆزۈڭ ئۈچۈنمۇ يىغلىمايسەن.

مۇسا ئالدىڭدا قىزىل دېڭىزدىن يول ئاچسا، ئۇ دېڭىزدىن ئۆتمەيسەن.

خۇداغا ئىشىنىسەن، ئەمما پىرىئەۋنگە ئىبادەت قىلىسەن.

ئەي قەۋمىم...

سەن پەيغەمبەرلىرىڭگە قۇلاق سالمىدىڭ،

بەربىر ماڭىمۇ قۇلاق سالمايسەن...

تۈركچىدىن ھ. ئىبراھىم ئۇيغۇرچىلاشتۇرغان

قاراخانلار

دۆلەتنىڭ نامى

ئۇيغۇرلار تارىختا قۇرغان دۆلەتلەردىن بىرى «قاراخانلار دۆلىتى» بولۇپ، قاراخانىيلار دۆلىتى مىلادى 840- يىلىدىن، 1212- يىلىغىچە مەۋجۇت بولۇپ تۇرغان ئۇيغۇر دۆلىتىدۇر. ئىسلام تارىخىغا ئائىت مەنبەلەردە بۇ دۆلەتنىڭ نامى «خاقانىيە دۆلىتى» دەپ ئاتالغان. (1)

1874- يىلى رۇس شەرقشۇناسى ۋ. ۋ. گرگورىيەفنىڭ ماۋرائۇننەھىر قاراخانلىرى توغرىسىدا يازغان ماقالىسىدىن ئېتىبارەن، دۆلەت نامىنى «قاراخانلار دۆلىتى» دەپ ئاتاش ئومۇملاشقان. قاراخانىيلار دۆلىتى ئۈچۈن ئىلمىي ئەسەرلەردە قوللىنىلغان يەنە بىر ئىسىم «ئىلىك خانلار دۆلىتى» بولۇپ، بۇ دۆلەتنى قاراخانلار ياكى ئىلىكخانلار دۆلىتى دەپ ئاتاشتىن ئىلگىرى، غەرب تارىخچىلىرى بۇ دۆلەتنى «تۈركىستان ئۇيغۇر خانلىقى» دەپ ئاتىغان. ئوسمانلىرى تارىخچىلىرى بولسا دۆلەتنىڭ ئىسمىنى «تۈركىستان خاقانىلىقى» دەپ ئاتىغان. قاراخانلار دۆلىتى ئىسلام تارىخچىلىرى تەرىپىدىن «مۈلكۈل خاقانىيە»، «مۈلكۈل خانىيە»، «ئەۋلادۇل خانىيە» دېگەن ناملاردا ئاتالغان. (2)

شۇنىڭدەك، قاراخانلار ھۆكۈمدارلىرى ئۆزلىرىنى ئالىپ ئەرتۇڭانىڭ ئەۋلادلىرى دەپ قارىغانلىقى ئۈچۈن، بۇ دۆلەتكە «ئالى ئافراسىياب» (ئافراسىياب ئەۋلادلىرى) نامىمۇ بېرىلگەن.

قاراخانلار دۆلىتىنى ياغمىلار قۇرغان

تارىخچىلار قاراخانلار دۆلىتىنىڭ قۇرغۇچىلىرى توغرىسىدا خىلمۇ خىل كۆز قاراشتا بولغان بولۇپ، دۆلەتنى قارلۇقلارنىڭ قۇرغانلىقى توغرىسىدىكى كۆز قاراش تارىخچىلار ئارىسىدا مەلۇم دەرىجىدە كۆلەم ھاسىل قىلغان بولسىمۇ، ئىشنىڭ ھەقىقىتى شۇكى، دۆلەتنى قۇرغانلار ياغمىلاردۇر.

كۆپچىلىك تارىخچىلار تەرىپىدىن قوبۇل قىلىنغان كۆز قاراش شۇكى، ئۇيغۇر قاراخانلار دۆلىتىنى تەشكىل قىلىشتا، ئۇيغۇرلارنىڭ ياغما قەبىلىسى يېتەكچى رول ئوينىغان. (3) ياغمىلار مىلادىنىڭ 850- يىلى قارلۇقلار بىلەن چىگىللارنى بىرلەشتۈرۈپ، ئۇيغۇر قاراخانلار دۆلىتىنى قۇرغان. (4)

قاراخانىيلار دۆلىتىنى ياغمىلار قۇرغان بولۇپ، (5) ياغمىلار ئۇيغۇرلارنىڭ بىر قەبىلىسى ياكى ئۇيغۇرلارغا تەۋە بىر قەۋمدۇر. (6) دۆلەتنى قۇرغانلارنىڭ ياغمىلار ئىكەنلىكىنى توغرا قانائەت بولۇپ، ئونىنچى ئەسىرنىڭ جۇغراپىيە ئەسەرلىرىدىن ھېسابلانغان «ھۇدۇدۇل ئالەم» دە بايان قىلىنغانلارغا كۆرە، ياغمىلار ئۇيغۇرلارنىڭ بىر قەبىلىسى ئىدى، ۋە دۆلەتنىڭ بېشىدىكى ھۆكۈمدارلار ئۇيغۇر ھۆكۈمدارلار ئائىلىسىدىن ئىدى. (7)

تۈرك تارىخچىسى ۋە قاراخانلار مۇتەخەسسسى رەشات گەنج قارلۇقلارنىڭ قاراخانلاردەك بۈيۈك دۆلەتنى قۇرغۇدەك كۈچى يوقلۇقىنى، قاراخانلار دۆلىتىنى قارلۇقلار قۇردى دېيىشنىڭ ئاساسى يوقلۇقىنى ئىلگىرى سۈرىدۇ. (8) يەنە بىر نۇقتىدىن، قارلۇقلار «يابغۇ» ئۇنۋانىنى ئالغانلىقى، يابغۇ ئۇنۋانىنىڭ ئەسلىدىنلا قارلۇقلارنىڭ قوللانغانلىقى، ئەكسىچە، ياغمىلارنىڭ ھۆكۈمدارلىرىنىڭ ئاسانلا خان ئۇنۋانىنى ئالغانلىقىمۇ، دۆلەت قارلۇقلار تەرىپىدىن قۇرۇلغان دېگەن كۆز قاراشنىڭ توغرا ئەمەسلىكىنى كۆرسىتىدۇ. شۇنداقلا، سامانىلار ھۆكۈمدارى ئىسمائىل ئىبنى ئەھمەد 893- يىلى نالاسقا قەدەر ھۇجۇم قىلىپ كىلىپ، ئۇ يەردىكى چېركاۋنى مەسجىدكە ئۆزگەرتكەندىن كېيىن، قارلۇق يابغۇسىنىڭ خانۇنى بىلەن قوشۇپ، ئون بەش مىڭ ئەسىر بىلەن دۆلىتىگە قايتىشى تەھلىل قىلغان تۈرك تارىخچىسى رەشات گەنج، قارلۇقلارنىڭ بۇ رايونلاردا تارقاق ۋە تەسىرى يوق ھالەتتە ياشىغانلىقىنى ئىلگىرى سۈرىدۇ ۋە مۇنداق دەيدۇ: «قارلۇقلارنىڭ 840- يىلى قاراخانلار دۆلىتىدەك قۇدرەتلىك بىر سىياسى مەۋجۇتلۇقنى مەيدانغا كەلتۈرەلگەن بولسا، سامانىلارنىڭ ئالدىدا بۇ قەدەر تەسىرسىز ھالەتكە چۈشۈپ قالمىغان بولاتتى. قارلۇقلارنىڭ قاغان، خاقان ياكى خان دېگەندەك ئۇنۋانلارنى قوللانغانلىقىغا ئائىت ھېچ قانداق مەنبەگە ئىگە ئەمەسمىز. بۇ نۇقتىدىنمۇ، دۆلەتنىڭ قۇرغۇچىلىرىنىڭ قارلۇقلار ئىكەنلىكىنى قوبۇل قىلىش مۇمكىن ئەمەس.» (رەشات گەنج، ماقالە) بۇ تارىخچىلىرىمىزدىن تۇرغۇن ئالماس قاتارلىقلار ۋە بىر تۈركۈم نوپۇزلۇق تارىخ نەتىقىتچىلىرى ئىلگىرى سۈرگەن كۆز قاراشتۇر.

رەشات گەنچىنىڭ پىكىرىچە، ئۇيغۇرلارنىڭ بىر قەبىلىسى ياكى ئۇيغۇرلارغا تەۋە بىر قەۋم ھېسابلانغان ياغمىلار ئۇيغۇر دۆلىتىنىڭ ۋەيران بولۇشى (840-يىلى) سەۋەبلىك، غەربكە كۆچۈپ قەشقەر رايونىغا كەلگەن، بۇ يەرلەرنى قارلۇقلارنىڭ قولىدىن ئېلىپ، يەرلەشكەن. كېيىن ياغمىلار ئىلى ۋادىسىغىمۇ يېپىلغان ۋە دۆلەتنىڭ يەنە بىر مۇھىم شەھىرى ھېسابلانغان بالاساغۇننى (قۇز ئوردۇ) قوللىغان چۈشۈرگەن. ياغمىلارغا ھۆكۈمرانلىق قىلغان ھۆكۈمدارلارنىڭ بۇرۇندىنلا بۇغراخان ئۇنۋانىنى قوللانغانلىقى ناھايىتى ئېنىق. ئۇلارنىڭ بۇ ئۇنۋاننىڭ قاراخانىيلاردا كەڭ كۆلەمدە قوللىنىشىمۇ شۈبھىسىز ياغمىلارنىڭ بۇ دۆلەتنىڭ قۇرغۇچىلىرى بولۇشى بىلەن مۇناسىۋەتلىك. (9)

دۆلەت پايىتەختى

قاراخانىلار ھۆكۈمدارلىرى قەشقەرنى قاراخانىلار دۆلىتىنىڭ پايىتەختى قىلىپ بەلگىلىگەن. (10) قەشقەر شۇنىڭدىن باشلاپ «ئوردۇكەنت» دەپ ئاتالغان. بالاساغۇن قاراخانىلار دۆلىتىنىڭ يازلىق پايىتەختىدۇر. ئونچى ئەسىرنىڭ ئالدىنقى يېرىمىنىڭ ئاخىرلىرىغا قەدەر (942-يىلى) قاراخانىلار دۆلىتىنىڭ بالاساغۇننى قولدا تۇتقانلىقى توغرىلىق ھېچقانداق دەلىلگە ئىگە ئەمەسمىز. (11) شۇنىڭدىن كېيىن، قاراخانىلار دۆلىتى قەشقەر ۋە بالاساغۇننى پايىتەخت قىلغان. بالاساغۇن دۆلەتنىڭ يازلىق پايىتەختى ئىدى. قاراخانىلارنىڭ چوڭ خانى قەشقەردە تۇرغاچقا، قەشقەر «ئوردۇكەنت» دەپ ئاتالغان. بۇ «خان تۇرىدىغان شەھەر» دېگەن مەنىدە. (12) قەشقەر، بالاساغۇن، سەمەرقەند قاتارلىق شەھەرلەر دۆلەتكە پايىتەخت بولغان شەھەرلەردىن ھېسابلىنىدۇ.

تېررىتورىيىسى

كۆل بىلگە قادىرخان زامانىدا قاراخانىلارنىڭ تېررىتورىيىسى يەتتەسۇ، ئىلى ۋادىسى ۋە تەڭرىتاغلىرىنىڭ جەنۇبىي قىسمىدىكى جايلارنىڭ كۆپ قىسمى قاتارلىق جايلارنى ئىگىلىگەن. ئۇيغۇر قاراخانىلار دۆلىتى كۈچىيىپ، تېررىتورىيىسى كېڭەيگەن چاغدا (مىلادىنىڭ 1010-يىللىرى) قاراخانىلارنىڭ شەرقىي كەشمىرىگە، غەربىي خارازەمگە، شىمالىي بالقاش كۆلى، ئارال كۆلىگىگە، جەنۇبىي مەرۋى شاھ جاھانغا تۇتاشقان بولۇپ، يەر مەيدانى بەش مىليون كۋادرات كىلومېتىرغا يەتكەن. (13)

قاراخانىلار دۆلىتى 10-ئەسىرنىڭ كېيىنكى يېرىمىدا ئۆز زېمىنىنى بىرلىككە كەلتۈردى. بۇ دەۋىردە قاراخانىلارنىڭ زېمىنى شەرقتە گەنسۇدىن تارتىپ، غەربتە ئارال دېڭىزىغىچە، شىمالدا ئالتاي تاغلىرىدىن تارتىپ، جەنۇبتا قارا قۇرۇم، كۇئىنلۇن تاغلىرىغىچە بولغان كەڭ تېررىتورىيىنى ئۆز ئىچىگە ئالاتتى. سۇلايمان ئارسلان بۇغرا قاراخان دەۋرىدە قارا خانىلار خانلىقىنىڭ تېررىتورىيىسى ئىلگىرىكىدىن كېڭىيىپ، شەرقتە كۇچاغچە، غەربتە بۇخارا ۋە خارەزىمغىچە، جەنۇبتا ئامۇ دەرياسىنىڭ قىرغاقلىرىدىن غەزنىگىچە سوزۇلغان ئىدى. (14)

دۆلەت بايرىقى

تۆت چاسا قىزىل شايى بايراق بولۇپ، بايراقنىڭ ئوتتۇرىسىغا بىر تەرەپتە ئالتە، بىر تەرەپتە ئۈچ شېخى بولغان ئالتۇن رەڭلىك ئارچا دەرىخى چۈشۈرۈلگەن. (15) قاراخانىيلار قىزىل بايراق ۋە تۇغلارنى ھۆكۈمدارلىق ئالامەتلىرى ۋە مۇستەقىللىق سىمۋولى قىلغانىدى. (16)

«قاراخان» ئۇنۋانىنىڭ كېلىپ چىقىشى

قاراخانىيلار دۆلىتىگە كىم قاغان بولسا، ئۇنىڭ نامىغا «قاراخان» دېگەن ئۇنۋاننى قوشۇپ ئاتىغاندىن تاشقىرى، «بۇغرا» (ئەركەك تۆگە) ۋە «ئارسلان» (شىر) قاتارلىق ئۇنۋانلارنىمۇ قوشۇپ ئاتىغان. ئۇيغۇرلارنىڭ

قاراخانلار قاغانلىرىنى «بۇغراخان» ۋە «ئارسلانخان» دەپ ئاتىشى ئۇلارغا كۈچلۈك، باتۇرلۇق سۈپەتلىرىنى بەرگەنلىكىدىن باشقا نەرسە ئەمەس. (17)

ئۇيغۇرلار يېڭى قۇرۇلغان دۆلەتنىڭ قاغانلىرىنى «قاراخان» دەپ ئاتىغان، دۆلەتنى بولسا «قاراخانلار» دەپ ئاتىغان. ئۇيغۇرلارنىڭ «قاراخان» دېگەن نامى ئەزەلدىن تارتىپ ناھايىتى ھۆرمەتلىك، مۇقەددەس نام سۈپىتىدە قوللىنىپ كەلگەن. (18)

تۇرغان ئالماسنىڭ بايانىچە، تارىخچىلار ئارىسىدا «قاراخان» دېگەن ئىسىم توغرىسىدا ئوخشىمىغان كۆز قاراشلار مەۋجۇت بولۇپ، بەزى تارىخچىلار ئۇيغۇرلارنىڭ قەدىمدە «ئۇلۇغ» ئاتالغۇسىنى «قارا» سۆزى بىلەن ئىپادىلىگىنىگە قاراپ، «قاراخان» دېگەن «ئۇلۇغ خان» مەنىسىگە ئىگە دېيىشىدۇ.

دۆلەتنىڭ قۇرۇلۇشى

قاراخانىيلار دۆلىتىنىڭ تۇنجى قاغانى كۆل بىلگە قادىرخاندۇر. (19) ئۇ 850-يىلىدىن 880-يىلىغىچە بولغان 30 يىل ئىچىدە، ئۇيغۇر قاراخانلار دۆلىتىنىڭ ئاساسىنى قۇرۇپ، بىر قەدەر مۇكەممەل بولغان تەشكىلى ۋە ھەربىي تۈزۈملەرنى ئورناتقان. (20) باشقا بىر كۆز قاراشتا، قاراخانلارنىڭ تۇنجى خانى كۆل بىلگە قادىرخان مىلادى 819-يىلى خانلىق تەختىگە چىققان. (ھ. نۇرھاجى)

كۆل بىلگە قادىرخاننىڭ ئىككى ئوغلى بولۇپ، ئۇلار بازىر ئارسلانخان ۋە ئوغۇلچاق قادىرخاندۇر. بازىر ئارسلانخان مىلادىنىڭ 910-يىلى ئالەمدىن ئۆتكەندىن كېيىن، قاراخانلارنىڭ تەختىگە ئوغۇلچاق ئولتۇرغان. (21)

جامال قارشىغا كۆرە، كۆل بىگە قادىرخاننىڭ زامانىدا تۈرك تۇپراقلىرىدىن شاش (تاشكەنت) رايونى ئىسلامىيەتنى قوبۇل قىلغان. (رەشات گەنج) قاراخانلار دۆلىتى قۇرۇلۇپ، تاكى ھالاك بولغانغا قەدەر شەرقىي ۋە غەربىي قاراخانلار دۆلىتىدە جەمئىي قىرىق شەخس خان بولغان.

ساتۇق بۇغراخان ۋە قاراخانلارنىڭ ئىسلاملىشىشى

ساتۇق تېكىن بازىرخاننىڭ ئوغلى بولۇپ، قاراخانلار دۆلىتىنىڭ قۇرغۇچىسى كۆل بىلگە قادىرخاننىڭ نەۋرىسىدۇر. بازىرخان ۋاپات تاپقاندا ساتۇق تېكىن كىچىك بولغانلىقتىن، ئۇنىڭ ئورنىغا بازىرخاننىڭ ئىنىسى قادىرخان ئوغۇلچاق نائىب خان بولغان.

قاراخانىيلار شاھزادىسى ساتۇق بۇغراخان سامانىيلار دۆلىتىنىڭ شاھزادىسى ئەبۇ ناسىر سامانىنىڭ يېتەكلىشىدە مەخپىي ھالدا ئىسلام دىنىغا كىرىپ، ئوتتۇرا ئاسىيادىكى تۈركىي تىللىق قەبىلىلەر ئارىسىدا تۇنجى بولۇپ ئىسلامنى قوبۇل قىلغان كىشى بولۇپ قالغان. (22)

ئوغۇلچاق قادىر خان زامانىدا ئوغۇلچاقنىڭ ئاكىسى بازىرنىڭ ئوغلى ساتۇق قاراخانلارغا سىغىنغان ئەبۇ ناسىر ئىسىملىك سامانىلار شاھزادىسى، ياكى سوپى ۋائىزلەر بىلەن ئۇچرىشىشى سەۋەبلىك ئىسلامغا مايىل بولغان. (23)

ساتۇق بۇغراخان ئۆزى يالغۇز مەخپىي ھالدا يىگىرمە ياشلىرىدا مۇسۇلمان بولىدۇ. ئاندىن، ئۆزىنىڭ ئىشەنچلىك مۇھاپىزەتچىلىرىنى ۋە يېقىنلىرىنى ئىسلامغا كىرگۈزۈپ، ئاستا-ئاستا باشقا مۇسۇلمانلارنى ئۆزىگە تارتىشقا باشلايدۇ. بەش، ئالتە ئاي ئىچىدە ساتۇق تېكىن باشچىلىقىدا بەش-ئالتە يۈزچە ياشلار مۇسۇلمانلار تەشكىللىنىدۇ. ساتۇق تېكىن بۇلارنى تولۇق قوراللىنىدۇرۇپ، گۇرۇپپىلارغا ئايرىپ، مەخپىي ھالدا قەشقەر شەھىرىگە كىرگۈزىدۇ. بۇلارنى ئايرىم-ئايرىم ئەسكەرىي ئورۇنلارغا، ھۆكۈمەت سارايمىغا ياكى دۆلەت كاتتىبلىرىنىڭ ئۈستىگە كېچىدە تۇيۇقسىز باسقۇن قىلىشقا ئورۇنلاشتۇرىدۇ. بۇ پىلان بويىچە، ئالدىن بىلەن ساتۇق تېكىن 40 مۇھاپىزەتچىسىنى ئېلىپ، قەشقەرگە كىرىپ ئۆگەي دادىسى ئەسەن (ئوغۇلچاق) بۇغراخانغا

مېھمان بولۇپ ئوردىغا چۈشىدۇ. پىلان قىلىنغان ھۇجۇم سائىتى كەلگەندە ساتۇق تېكىن قىرىق مۇھاپىزەتچىسى بىلەن قاراخان ئۇخلاۋاتقان ئۆيگە بېسىپ كىرىپ، ئۇنى ۋە ئوردىدىكى مەنسەپدارلارنى ئەسىر ئېلىپ، ئۆلتۈرىدۇ. باشقا جايلارغا باسقۇن قىلىشقا تەيىنلىگەن قىسىملارمۇ ۋەزىپىلىرىنى مۇۋەپپەقىيەتلىك تاماملايدۇ. شۇنداق قىلىپ، ساتۇق تېكىن بىر كېچە ئىچىدە قەشقەر شەھىرىنى قولغا كەلتۈرىدۇ. شەھەر ئەتراپىدىكى تەڭدىن تولىسى مۇسۇلمان بولغان قەشقەر خەلقى تەرەپ-تەرەپتىن ساتۇق تېكىنگە ياردەمگە كېلىپ ۋە ساتۇق تېكىن ئىككى ئۈچ كۈن ئىچىدە يېتەرلىك كۈچكە ئىگە بولىدۇ. پۈتكۈل قەشقەر ساتۇق تېكىننىڭ ھاكىمىيىتىنى قوبۇل قىلىدۇ. (24) ساتۇق تېكىن تاغىسى ئوغۇلچاقتىن تەختىنى تارتىۋالغان ۋاقىت 920-يىللارغا توغرا كېلىدۇ. (25)

ساتۇق تېكىن ھاكىمىيەتنى قولغا ئالغاندىن كېيىن، ئۆزىنى «قاراخان» ئېلان قىلىدۇ ۋە قەھرىمان مەنىسىنى ئىپادىلەيدىغان «بۇغراخان» ئۇنۋانىنى ئالىدۇ، مۇسۇلمان بولغان خەلقلەرنى ئىسلامغا دەۋەت قىلىپ، غازات يۈرۈشلىرىنى باشلايدۇ. قەشقەر، يەكەن، ئۈچ، بالاساغۇن ۋە بارسىغان (ئىسسىقكۆلنىڭ شەرقى) ئۆلكىلىرىدە ۋە قارلۇق زېمىنلىرىدا ئىسلام دىنى ھېچقانداق توسالغۇسىز راۋاج تاپىدۇ. (26) جامال قارشىغا كۆرە، ساتۇق بۇغراخان 955-يىلى ۋاپات بولغان. ئۇنىڭ مۇسۇلمان بولغاندىن كېيىنكى ئىسمىنىڭ ئابدۇلكەرىم ئىكەنلىكى مەلۇم. بالاساغۇننى ساتۇق بۇغراخان فەتھ قىلغان. ساتۇق بۇغراخان قۇيدۇرغان تىللاردا (920-956-يىللىرىغىچە) «قاراخان ساتۇق ئابدۇلكەرىم» دېگەن ئىبارىلەر بار. بۇ تىللار بېتىرىسىبۇرگ (لېنىنگراد) مۇزېيىدا ساقلانماقتا. (27)

ساتۇق بۇغراخان مۇسۇلمان بولۇپ قاراخانلىق تەختىگە چىققاندىن كېيىن، ئۇ ۋاقىتقىچە ئىسلامغا كىرمىگەن ۋە بۇددا دىنىنىڭ مەركىزى بولغان خوتەن، كۇچا، سېرىق ئۇيغۇر خانلىرى ۋە ئۇيغۇر ئىدىقۇت دۆلىتى قاراخان دۆلىتىدىن يۈز ئۆرۈپ مۇستەقىللىق ئېلان قىلىدۇ. شىمالدىكى بىر تۈركۈم قەبىلىلەر ئىسيان كۆتۈرىدۇ. قاراخان ساتۇق بۇغراخان بۇلارنى بېسىقتۇرۇش ئۈچۈن، ئۇلارنىڭ ئۈستىگە يۈرۈش قىلىدۇ. خوتەن خانى قانتىق تۇرۇپ قارشىلىق كۆرسىتىدۇ. ساتۇق بۇغراخان ئۆزى خوتەنگە يۈرۈش قىلىپ، ئۇزۇن داۋام قىلغان ئۇرۇشتىن كېيىن، خوتەن خانى مەغلۇپ بولۇپ، شەھەردە مۇھاسىرە ئىچىدە قالىدۇ. ئۇزۇن داۋام قىلغان قورشاش نەتىجىسىدىمۇ شەھەر ئېلىنماي، ئاخىرى شەھەر ئىچىدىكى بەگلەردىن بىرى مۇسۇلمان بولۇپ، ئىسيان كۆتۈرۈپ چىققاندىن كېيىن، ئۇنىڭ ياردىمى بىلەن شەھەر فەتھ بولىدۇ. ئۇنىڭدىن كېيىن، ساتۇق بۇغراخان كۇچانى فەتھ قىلىدۇ. لېكىن، كۇچا خەلقىنىڭ بىر قىسمى مۇسۇلمان بولماي، دىنى ئېتىقادىدا قالىدۇ. ساتۇق بۇغراخان ئۇيغۇر ئىدىقۇتى ئۈستىگە قارا شەھەر ۋە ئىلى تەرەپتىن ئىككى يولدىن نۇرغۇن ئەسكەر يوللايدۇ. قانتىق ئۇرۇشلاردىن كېيىن، ئىدىقۇت مەغلۇپ بولدى ۋە بۇرۇنقىدەك قاراخانلىق مەركىزىگە نەۋە ئىچكى ئىشلىرىدا ئۆز ئالدىغا مۇستەقىل بولۇش ۋە ئۆز دىنىنى ساقلاپ قېلىش شەرتى بىلەن سۈلھى تۈزدى. (28) ساتۇق بۇغراخان 942-يىلى بالاساغۇننى ئىسلام دىنىغا قارشىلىق كۆرسەتكەن دۈشمەنلىرى قولىدىن تارتىۋالىدۇ. (29)

تارىخى خاتىرىلەرگە قارىغاندا، قاراخانلار دۆلىتىنىڭ تېررىتورىيىسىدە ياشايدىغان ھەر قايسى قەبىلىلەر 960-يىلىدىن باشلاپ، ئومۇمەن ئىسلام دىنىغا كىرىپ بولغان. (30) ساتۇق بۇغراخاننىڭ توختاۋسىز رەۋىشتە بۇددىست ئۇيغۇرلارغا قارشى غازات قىلىشى نەتىجىسىدە قەشقەر، يەركەن، ئاقسۇ، بالاساغۇن، بارسىغان (ئىسسىقكۆلنىڭ شەرقى) قاتارلىق جايلاردا، يەتتەسۇدىكى شامان دىنىغا ئېتىقاد قىلىدىغان قارلۇقلار ئارىسىدا ئىسلام دىنى يىلتىز تارتىشقا باشلايدۇ. (31) ساتۇق بۇغراخان ئىسلامغا كىرگەندىن كېيىن، سامانىلار دۆلىتى بىلەن دۈشمەنلىشىشنىڭ ئەكسىچە، دوستلۇق ۋە ئىتتىپاقداشلىق ئورنىتىدۇ. ساتۇق بۇغراخاننىڭ يۈرۈشلىرىدە خوتەن ۋە كۇچا بويىسىدا يۈرۈلگەن بولسىمۇ، بۇ جايلاردىكى ئاھالىنىڭ ھەممىسى دېگۈدەك مۇسۇلمان بولماي، بۇددا دىنى ئېتىقادىدا قالغان. ساتۇق بۇغراخان مىلادى 955-يىلى ۋاپات بولۇپ، ئاتۇشنىڭ مەشھەتكە دەپنە قىلىنغان.

خوتەننىڭ ئىسلاملىشىشى

ساتۇق بۇغراخاننىڭ بايتاش (مۇسۇلمانچە ئىسمى مۇسا)، توڭگا ئىلىك (مۇسۇلمانچە ئىسمى سۇلايمان) ئىسىملىك ئىككى ئوغلى بولغان. ساتۇق بۇغراخان ئالەمدىن ئۆتكەندىن كېيىن، مۇسا بۇغراخان قاراخانلارغا قاغان بولغان ۋە ئانچە ئۇزۇن ئۆتمەيلا ئالەمدىن ئۆتكەن.

ساتۇق بۇغراخاندىن كېيىن ئۇنىڭ ئوغلى بايتاش تېكىن قاراخان بولىدۇ. ئۇنىڭ مۇسۇلمانچە ئىسمى مۇسا ئىبنى ئابدۇلكېرىم لۇغرا قاراخان ئىدى. مۇسا تۇڭگا ئىلىك خانلىق تەختىدە قىسقا مۇددەت ئولتۇرغان. ئۇنىڭدىن كېيىن ساتۇق بۇغراخاننىڭ يەنە بىر ئوغلى سۇلايمان ئارسىلانخان (بايتاش ئارسىلان خان) خانلىق تەختىگە چىققان. سۇلايمان ئارسىلانخان ئىسلامغا كىرمىگەن تۈركلەرگە قارشى جىھاد قىلىپ، قاراخانلار تېررىتورىيىسىنىڭ تامامىنى ئىسلاملاشتۇرغان. قاراخانلار تېررىتورىيىسىدە ياشىغان ياغما، قارلۇق، چىگىل ۋە تۇخسى قاتارلىق تۈرك قەبىلىلىرىدىن تەشكىل تاپقان ئىككى يۈز مىڭ ئائىلىلىك تۈرك خەلقىنىڭ 960-يىللىرىدا مۇسۇلمان بولغانلىقى ئىسلام تارىخچىلىرى تەرىپىدىن خاتىرىلەنگەن. مۇشۇ يىلى سۇلايمان ئارسىلانخان ئىسلام دىنىنى دۆلەت دىنى دەپ جاكارلىغان. (ت.ئالماس، 335)

سۇلايمان ئارسىلانخاندىن كېيىن ئوغلى ئەبۇلھەسەن ئەلى ئارسىلان خان بولغان ۋە 998-يىلى ۋاپات بولغان. پەرغانە رايونى ئەبۇلھەسەن ئەلى خان زامانىدا سامانىلارنىڭ قولىدىن تارتىۋېلىنغان. سۇلايمان ئارسىلانخان خوتەن بۇددىستلىرىنى بويسۇندۇرغان بولسىمۇ، ئۇلار يەنە ئىسيان كۆتۈرگەن. خوتەندىكى بۇددىست ئۇيغۇرلار بىلەن بولغان ئۇرۇش، مىلادى 975-يىلىدىن تارتىپ، 998-يىلىغىچە يىگىرمە يىل داۋاملاشقان.

خوتەن بۇددىستلىرى ساتۇق بۇغراخان، مۇسا بۇغراخان، سۇلايمان ئارسىلانخاننىڭ ۋاقتىدا، نەچچە قېتىم بويسۇندۇرۇلۇپ، بىر نەچچە قېتىم ئىسيان كۆتۈرۈپ، مىلادى 970-يىلى ئارسىلان خانغا بويسۇنماي مۇستەقىل بولۇۋالغان. ئەلى ئارسىلانخان 998-يىلى خوتەن بۇددىستلىرىنىڭ باشچىسى ياغلاقالقۇ بىلەن بولغان شىددەتلىك ئۇرۇشتا شەھىد بولغان. ئەلى ئارسىلانخان ۋاپاتىدىن كېيىن قاراخانلارغا ئۇنىڭ ئوغلى ئەھمەد توغراخان ھۆكۈمران بولغان. ئەھمەد توغراخان مىلادى 999-يىلى يۈسۈپ قادىرخان باشچىلىقىدا 40 مىڭ كىشىلىك قوشۇننى خوتەنگە يولغا سالغان. يۈسۈپ قادىرخان خوتەن بۇددىستلىرىنى مەغلۇپ قىلىپ، ياغلاقالقۇنى ئۆلتۈرگەن. شۇنداق قىلىپ، خوتەن بۇددىستلىرى تولۇق مۇسۇلمان بولۇشقا باشلىغان. ئەھمەد توغراخان يۈسۈپ قادىرخاننى خوتەنگە خان قىلىپ تەيىنلىگەن.

قاراخانلارنىڭ خوتەن بۇددىستلىرى بىلەن بولغان جەڭنىڭ بۇنچە ئۇزاق مۇددەت داۋام قىلىشىدىكى سەۋەب، خوتەن بۇددىستلىرىغا ئىدىقۇت ئۇيغۇر بۇددىستلىرى بىلەن تىبەت بۇددىستلىرى ئۈزلۈكسىز ياردەم بەرگەنلىكىدىن بولغان. (ت.ئالماس، 349)

قاراخانلارنىڭ سامانىلار دۆلىتىنى ھالاك قىلىشى

«قەشقەر تارىخى»غا كۆرە، قاراخانلار ئوغۇلچاق دەۋرىدە (9-ئەسىرنىڭ ئاخىرى، 10-ئەسىرنىڭ باشلىرى) سامانىلار بىلەن كۆپ قېتىم ئۇرۇش قىلغان.

قاراخانلار خوتەننى تولۇق بويسۇندۇرغاندىن كېيىن، سامانىلار پادىشاھلىقىنى ئاغدۇرۇپ تاشلاشنى جىددىيلەشتۈرگەن.

999-يىلى 10-ئايدا، قاراخانلار قوشۇنى بۇخاراغا كىرىپ، سامانىلار پادىشاھى ئابدۇلمەلىكىنى ۋە پادىشاھ ئەۋلادلىرىنى ئەسىر ئالغان. بۇ دەۋردىن باشلاپ سامانىلارنىڭ شەرقى قىسمى، يەنى ماۋرائۇننەھر رايونى قاراخانلار تېررىتورىيىسىگە تەۋە بولغان. (34) ئۇرۇشقا قوماندانلىق قىلغان ناسىر ئىلىكخان سامانىلارنىڭ دۆلەت خەزىنىسىنى ئۆتكۈزۈۋالغان. شۇنداق قىلىپ، يۈز ئون تۈز يىل ھۆكۈم سۈرگەن سامانىيلار دۆلىتى

(819-999) قاراخانلارنىڭ قولىدا ھالاك بولغان.



ئىلىك خانلار

قاراخانلار پۈتۈن دۆلەتتە خاقانىيە (قەشقەرنى مەركەز قىلغان دۆلەتنىڭ مەركىزى ئۆلكىسى) دىن باشقا جايلارغا ئىلىك خان بەلگىلەپ باشقۇرۇش تۈزۈمىنى يولغا قويغان. قاراخانلار دۆلەتنىڭ شىمالىدا ۋە غەربىدە قويغان ئىلىك خانلىرى ۋالىي دەرىجىلىك ئەمەلدارلار بولۇپ، ئۇلار قاراخانلارغا ۋاكالىتەن ئىش بېجىرگۈچى يۇقىرى دەرىجىلىك ئەمەلدارلار ئىدى.

ھارۇن بۇغراخان ئاجىزلاشقان ۋە تەخت تالىشىش ماجىرائىدىن ھالسىراۋاتقان سامانىلار دۆلىتىنى مەغلۇپ قىلغاندىن كېيىن، سەمەرقەنتتە بارگاھ قۇرۇپ، ماۋرائۇننەھىردىكى پۈتۈن ئۆلكىلەرنى ئارقا-ئارقىدىن ھاكىمىيەتنى ئاستىغا كىرگۈزگەن. ھارۇن بۇغراخان سەمەرقەنتتە ئۈچ يىل تۇردى. ئاغرىپ قېلىپ، كېسىلىدىن ساقىيالماسلىقىنى سېزىپ قەشقەرگە قايتىدۇ ۋە يولدا ۋاپات بولىدۇ.

ھارۇن بۇغراخان باش پايەخت قەشقەرگە قايتىش ۋاقتىدا قېرىندىشى مۇسا بۇغراخاننىڭ ئوغلى ئەلى تېكىننى غەربىي تۈركىستانغا ئومۇمىي ۋالىي قىلىپ تەيىنلەيدۇ ۋە ئۇنىڭغا «ئىلىكخان» ئۇنۋانىنى بېرىدۇ. بۇنىڭدىن باشلاپ، تەڭرى تاغلىرىنىڭ شىمالىدىكى ئۆلكىلەرنى ئىدارە قىلىش ئۈچۈن قاراخان جەمەتىدىن بىر شاھزادە باش ۋالىي قىلىپ تەيىنلىدىغان بولىدۇ ۋە بۇ باش ۋالىيغا «ئىلىكخان» ئۇنۋانى بېرىلىدۇ. غەربىي تۈركىستانغا بىر ئىلىكخان تەيىن قىلىنىشى بىلەن قاراخانلار دۆلىتىدە غەرب ئىلىكخانى ۋە شىمال ئىلىكخانى دەپ ئىككى ئىلىكخان بارلىققا كېلىدۇ.

ئىلىكخانلاردىن بىرى تەڭرىتاغلىرىنىڭ شىمالى ۋە سىر دەرياسىنىڭ شەرقىدىكى جايلارنى قاراخانلارنىڭ قەشقەردىكى خانىغا ۋاكالىتەن باشقۇرىدۇ. بۇنىڭ تۇرىدىغان شەھىرى بالاساغۇن قىلىپ بەلگىلىنىدۇ. ئىلىكخانلارنىڭ يەنە بىرى ماۋرائۇننەھرنى باشقۇرىدۇ. بۇنىڭ باش شەھىرى ئۆزكەنت قىلىپ بەلگىلىنىدۇ. ھارۇن بۇغراخاننىڭ بالاساغۇنغا قاراخانلارنىڭ شاھزادىلىرىدىن بىرىنچى توغانخاننى باش ۋالىي قىلىپ تەيىنلەيدۇ. بۇ شىمالىي ئىلىكخان دەپ ئاتىلىدۇ. ئۆزكەنتكە باش ۋالىي قىلىپ ئەلى ئارسلانخان ئۆز ئوغلى ناسىرنى تەيىنلەيدۇ. بۇ غەربىي ئىلىكخان دەپ ئاتىلىدۇ. (35)

قاراخانلار ۋە غەزەنەۋىلەر

قاراخانلار 850-يىللاردا دۆلەت تەشكىللىگەن. غەزەنەۋىلەر بولسا 960-يىللاردا دۆلەت تەشكىللىگەن. غەزەنەۋىلەر سۇلتانلىقى 961-يىلىدىن 1187-يىلىغىچە مەۋجۇت بولۇپ تۇرغان بولۇپ، دۆلەت تېررىتورىيىسى دەسلەپكى چاغلاردا كابۇلنى ئۆز ئىچىگە ئالغان رايونلار بىلەن قوشۇپ شەرقتە پىشاۋۇرغىچە (ھازىرقى پاكىستان تېررىتورىيىسىدە)، غەربتە خۇراسانغىچە سوزۇلغان. غەزەنەۋىلەر دۆلىتىنىڭ ئۇلىنى تۈرك نەسلىلىك قوماندان ئالىپ تېكىن سالغان بولۇپ، بۇ دۆلەتنىڭ ئەڭ مەشھۇر پادىشاھى مەھمۇد غەزەنەۋى 27 يېشىدا دادىسى سۇبۇق تېكىننىڭ ۋاپاتىدىن كېيىن پادىشاھلىق تەختىدە ئولتۇرغان. مەھمۇد غەزەنەۋى دەۋرىدە غەزەنەۋىلەر سۇلتانلىقىنىڭ تېررىتورىيىسى كېڭىيىپ، شەرقى ھىندىستاننىڭ پەنجاب ۋادىسىغىچە، غەربىي ئىراننىڭ ئوتتۇرا قىسمى ۋە خارەزىمگىچە سوزۇلغان. مەھمۇد غەزەنەۋى 999-يىلى سۇلتان ئۇنۋانىنى ئالغان. شۇ يىلى باغدات خەلىپىسى قادىر مەھمۇد غەزەنەۋىگە ئۇنۋان ۋە تاج يوللاپ، ئۇنى «دۆلەتنىڭ ئوڭ قولى ۋە دىنلارنىڭ تايانچىسى» دەپ ئاتىغان. خەلىپىنىڭ بۇ ئىكرامى مەھمۇد غەزەنەۋىنىڭ ئابرويىنى ناھايىتى كۆتۈرۈۋەتكەن. 1000-يىلى غەزەنەۋى ئەلچىلىرى قاراخانلارنىڭ غەربىي ئىلىكخانى ناسىر بىلەن سۆھبەت ئېلىپ بېرىش ئارقىلىق، قاراخانلار بىلەن غەزەنەۋىلەرنىڭ چېگراسى ئامۇ دەرياسى قىلىپ بەلگىلەنگەن. مۇشۇ يىلى مەھمۇد غەزەنەۋى قاراخانلار ھۆكۈمدارلىرىدىن ناسىر ئىلىكخاننىڭ قىزىغا ئۆيلەنگەن.

مەھمۇد غەزەنەۋى ئىسلامنى يېيىشقا مايىل بولۇپ، ھىندىستانغا قىلغان كۆپ قېتىملىق يۈرۈشلىرىدە ھىندى بۇددىستلىرىنىڭ بىر قىسمىنى مۇسۇلمان قىلغان. ھىندىستانغا ساناقسىز قېتىم يۈرۈش قىلغان مەھمۇد غەزەنەۋى 13-قېتىملىق يۈرۈشىدە 150 مىڭ كىشىلىك ھىندى قوشۇنىنى تارمار قىلغان، 16-قېتىملىق يۈرۈشىدە بولسا ھىندىستاننىڭ جەنۇبى قىسمىغىچە بېسىپ كىرگەن. شۇنداق قىلىپ، 1025-يىلىغا كەلگەن، غەزەنەۋىلەر سۇلتانلىقى دۇنيادىكى ئەڭ كۈچلۈك ۋە ئەڭ باي دۆلەتلەردىن بولۇپ قالغان.

قاراخانلار سامانىلار دۆلىتىنى ئاغدۇرۇپ تاشلاپ، سامانىلارنىڭ ھاكىمىيىتى ئاستىدىكى ئافغانىستان ۋە خۇراسانغا ئىگە بولۇشنى كۆزلىگەن ئىدى. ئەمما، مەھمۇد غەزەنەۋىنىڭ بۇ رايونلارنى ئۆز دۆلىتىگە قوشۇۋېلىشى قاراخانلارنىڭ نازارەتلىكىنى قوزغىدى. ئافغانىستان بىلەن خۇراساننى مەھمۇد غەزەنەۋىدىن تارتىۋېلىش نىيىتىدىن يانمىغان قاراخانلار ھۆكۈمدارلىرى 1006-يىلى غەزەنەۋىلەرگە قارشى ئۇرۇش باشلايدۇ. ئەمما، ئىككى دۆلەت ئارىسىدىكى ئۇرۇشتا قاراخانلار مەغلۇپ بولىدۇ. 1007-يىلى ناسىر ئىلىكخان 50 مىڭ ئەسكەردىن تەشكىل تاپقان قاراخانلار قوشۇنىغا قوماندانلىق قىلىپ ئىككى دۆلەت چېگراسى قىلىپ بەلگىلەنگەن ئامۇ دەرياسىدىن ئۆتۈپ، بەلخنى ئىشغال قىلىدۇ. كېيىنكى يىلى ئىككى دۆلەت ئارىسىدىكى شىددەتلىك ئۇرۇشتا قاراخانلار قوشۇنى مەغلۇپ بولىدۇ.

ئەھمەد توغانخان 1018-يىلى ۋاپات بولغاندىن كېيىن، ئەھمەد توغانخاننىڭ ئىنىسى قاراخانلارغا خان بولۇپ، ئىنىسى مۇھەممەدنى ئۆز ئورنىغا غەربىي ئىلىكخان قىلىپ تەيىنلەيدۇ. مەنسۇرنىڭ قاغان بولغانلىقىغا نازارى بولغان يۈسۈپ قادىرخان، جىيەنى ئەلى تېكىن بىلەن بىرلىشىپ مەنسۇر ئارسلانخانغا ئۇرۇش قىلماقچى بولىدۇ، ئۇرۇشتا مەھمۇد غەزەنەۋى ئۇنىڭغا ياردەم قىلماقچى بولىدۇ. بىراق، مەھمۇد غەزەنەۋى ۋەدىسىدە تۇرمايدۇ. نەتىجىدە يۈسۈپ قادىرخان يېڭىلىپ، مەنسۇر ئارسلانخانغا بويسۇنىدۇ. مەھمۇد غەزەنەۋىنىڭ ۋەدىسىدە تۇرمىغانلىقىدىن ئوچ ئېلىش نىيىتىدە يۈسۈپ قادىرخان 1019-يىلى ئۇنىڭ ئىلىكىدىكى خۇراسانغا ھۇجۇم قىلىدۇ. ئاقسۆڭەكتە، يەنىلا غەزەنەۋىلەر غالىپ كېلىدۇ.

قاراخانلار قوشۇنى غەزەنەۋىلەرگە قارشى نەچچە رەت ئۇرۇشقان بولسىمۇ، ئەسكىرى ۋە بايلىقى ھەددى ھېسابسىز، قاراخانلاردا بولمىغان پىل قوشۇنىغا ئىگە بولغان، ھىيلىگەر دىپلومات ۋە پىشقان قوماندان مەھمۇد غەزەنەۋىگە ئۇدا يېڭىلىدۇ.

مەھمۇد غەزەنەۋى قاراخانلارنىڭ ئۆزىدىن ئىلگىرى ئىگە بولغان زېمىنلىرىغا بەك كۆز قىزارتىپ كەتمەستىن، قاراخانلار بىلەن يۇمشاق مۇناسىۋەت قۇرۇشنى كۆزلىگەن. سامانىلارنىڭ ئاغدۇرۇلىشىدىن كېيىنكى يىگىرمە-ئوتتۇز يىل ئىچىدە قاراخانلار ئىچكى ۋە تاشقى جەھەتتە بىر بۈلۈك جەڭ ۋە باش قېتىنچىلىقلىرىنى باشتىن كەچۈرىدۇ. ئاقسۆڭەكتە، ئۇستا سىياسەتچى مەھمۇد غەزەنەۋى قاراخانلار ھۆكۈمدارلىرى بىلەن كېڭەش ئۆتكۈزۈپ، مۇناسىۋەتنى ياخشىلايدۇ. نەتىجىدە، مۇناسىۋەت ياخشىلىنىپ، ئىككى دۆلەت بۈيۈكلىرى ئارىسىدا قۇدا-باجىلىق مۇناسىۋەت ئورنىتىشقا چىقىپ بارىدۇ.

قاراخانلارنىڭ بۆلۈنۈپ كېتىشى

مىلادى 1040-يىللىرى ئەتراپىدا قاراخانلارنىڭ ۋالىي دەرىجىلىك ئەمەلدارلىرى ھېسابلانغان غەربىي ۋە شەرقىي ئىلىكخانلار ئارىسىدا ماجرالار يۈز بەردى. بۇ سۇلايمان ئارسلانخان قاراخانلارنىڭ بۈيۈك خانى بولغان زامانلارغا توغرا كېلىدۇ. توقۇنۇشتا غەلبە قىلغان غەربىي ئىلىكخان ناسىرنىڭ ئوغلى مۇھەممەد ئىبنى ناسىر 1040-يىلىغا كەلگەندە مۇستەقىللىق جاكارلاپ، ئۆزىنى «تاۋغاچ بۇغراخان» دەپ ئاتايدۇ، سەمەرقەندنى پايتەخت قىلىدۇ. بۇ دەۋردە قاراخانلارنىڭ شەرقىي شىمالى تېررىتورىيىسىگە تەۋە ئېرتىش ۋە بالقاش بويلىرىدا ياشايدىغان ياباقۇلار باشچىلىقىدىكى قەبىلىلەر دۆلەتكە قارشى ئىسيان كۆتۈرىدۇ. سۇلايمان ئارسلانخان ئۇلارنى باستۇرۇشقا قوشۇن ئەۋەتىپ، ئىسيانچىلارنى باش ئەگدۈرۈش بىلەن بەنت بولغاچقا، غەربىي ئىلىكخانلارنىڭ مۇستەقىللىق ھەرىكىتىنى ئۈنۈملىك ھالدا چەكلەشكە ئامال قىلالمايدۇ. (36) شۇنداق قىلىپ، 1040-يىلى قاراخانلار دۆلىتى شەرقىي قاراخانلار ۋە غەربىي قاراخانلارغا بۆلۈنۈپ كېتىدۇ. سۇلايمان ئارسلانخان شەرقىي قاراخانلارنىڭ خانى بولۇپ قالىدۇ. شەرقىي قاراخانلار تېررىتورىيىسىگە يەتتە سۇ، ئىلى ۋادىسى، قەشقەر، يەركەن، خوتەن، پەرغانىنىڭ شەرقىي قىسمى كىرەتتى، ئۇنىڭ شەرقىي شىمالىدىكى چېگرىسى كۇچاننىڭ غەربىگىچە سوزۇلغان. كېيىن پەرغانىنىڭ غەربىي قىسمىمۇ قوشۇۋېلىنغان.

تەخت ماجراسى ۋە مەھمۇد كاشىغەرى

سۇلايمان ئارسلانخاننىڭ ئىنىسى مۇھەممەد بۇغراخان بولۇپ، مۇھەممەد بۇغراخان مەھمۇد قەشقەرنىڭ چوڭ دادىسى ھېسابلىنىدۇ. مۇھەممەد بۇغراخان ئۇلۇغ خان بولۇش ئىستىكىدە 1056-يىلى ئاكىسى سۇلايمان ئارسلانخاندىن تەختنى تارتىۋېلىش ئۈچۈن ئۇرۇش قوزغايدۇ. سۇلايمان ئارسلانخان ئۇرۇشتا مەغلۇپ بولۇپ ئەسىرگە چۈشىدۇ ۋە ئۆلتۈرۈلىدۇ. شەرقىي قاراخانلار تەختىگە ئولتۇرغان مۇھەممەد بۇغراخان 15 ئايدىن كېيىن، تەختنى چوڭ ئوغلى ھۈسەيىنگە ئۆتكۈزۈپ بەرمەكچى بولىدۇ. ھالبۇكى، مۇھەممەد بۇغراخاننىڭ كىچىك خوتۇنى مۇھەممەدخاندىن بولغان ئوغلى ئىبراھىمنى تەختكە چىقىرىش ئىستىكىدە ئىدى. نەتىجىدە، بۇ ئايال مۇھەممەد بۇغراخاننىڭ ھۈسەيىنگە (مەھمۇد قەشقەرى دادىسى) تەخت ئۆتكۈزۈپ بېرىش مۇراسىمى-

دىكى زىياپەتتە مۇھەممەد بۇغراخان ۋە ھۈسەيىن قاتارلىق قاراخاننى ھۆكۈمرانلىرىنى زەھەرلەپ ئۆلتۈرىدۇ. ئاقسۆڭەكتە بىر مەيدان تەخت ئالمىشىش قالايمىقانچىلىقى يۈز بېرىپ، ئىبراھىم تەختكە چىقىدۇ. ئىبراھىم 1058-يىلى ئۆزىگە قارشى قوپقان بارىغان ھاكىمى بىلەن بولغان ئۇرۇشتا ئۆلىدۇ.

مەھمۇد قەشقەرنىڭ دادىسى زەھەرلەپ ئۆلتۈرۈلگەن يۇقىرى قانلىق ۋەقەلەر جەريانىدا، مەھمۇد قەشقەرى قېچىپ كەتكەن ۋە ئۆلتۈرۈلۈشتىن قۇتۇلۇپ قالغان. ئۇ تۈركىي خەلىقلەر ياشايدىغان يۇرتلارنى نەچچە ئون يىل ئايلىنىپ يۈرۈپ، كېيىن باغداتقا كېلىپ «تۈركىي تىللار دىۋانى» نى يازغان ۋە ئۇنى مىلادى 1074-يىلى باغدات خەلىپىسى مۇقەدسىر (1075-1094) قا تەقدىم قىلغان. بۇ چاغدا باغدات ۋە پۈتكۈل ئوتتۇرا شەرق ئومۇمەن سەلجۇق ئىمپېرىيىسىنىڭ ئىلىكىدە بولۇپ، بۇ چاغدىكى خەلىپىلەر پەقەت سىمۋوللۇق نامىنىلا ساقلاپ قالغان ئىدى.

يۈسۈپ خاس ھاجىپ

يۈسۈپ خاس ھاجىپ «قۇتادغۇبىلىك» نى شەرقىي قاراخانىلار خانلىرىدىن توغرۇل قاراخان (1058-1074) دەۋرىدە يېزىپ، بۇ شاھانە ئەسىرىنى توغرۇل قاراخاننىڭ ئورۇنباسارى ئوبۇلھەسەن تابغاچ بۇغراخانغا 1069-يىلى تەقدىم قىلغان.

قاراخانىلار ۋە سەلجۇقلار

سۇلتان توغرۇلبەگ ۋە ئالىپ ئارسلاندىن ئىبارەت مەشھۇر سەلجۇق سۇلتانلىرى 1040-يىلىدىن، 1070-يىللىرىغىچە بولغان ئارىلىقتا ئىزچىل غەربكە كېڭىيىپ، يۈكسەك غەلبە بىلەن دۆلەتنى كۈچلەندۈردى. توغرۇلبەگ 1055-يىلى باغداتقا باستۇرۇپ كىرىپ، خەلىپە تەرىپىدىن باغداتتا قارشىلىقسىز كۈتۈۋېلىندى ۋە يۇقىرى ئۇنۋانلارغا ئىگە بولدى. باغداتنى ئىشغال قىلىپ، دۆلەت پائىتەختىنى باغدات قىلىپ بەلگىلىدى. 1063-يىلى توغرۇل بەگ ۋاپات بولغاندىن كېيىن، جىيەنى ئالىپ ئارسلان ئۇنىڭ ئورنىغا سۇلتان بولدى. 1071-يىلى شەرقىي رىم ئىمپېرىيىسىنىڭ غايەت زور قوشۇنىنى مەغلۇپ قىلغان سۇلتان ئالىپ ئارسلان 200 مىڭ كىشىلىك قوشۇننى باشلاپ قايتىدىن شەرققە يۈرۈش قىلدى ۋە ئىزچىل ھالدا ئىلگىرىلەپ ئامۇ دەرياسىدىن ئۆتتى ۋە غەربىي قاراخانىلارنىڭ يۈسۈپ دېگەن بېگىنىڭ قارشىلىقىغا ئۇچرىدى. ئۇرۇشتا ماغلۇپ بولۇپ ئەسىرگە چۈشكەن يۈسۈپ بەگ ئالىپ ئارسلان بىلەن گەپ تالىشىپ قېلىپ، يېنىغا يوشۇرۇۋالغان خەنجىرى بىلەن ئالىپ ئارسلاننى ئېغىر يارىلاندىردى. ئالىپ ئارسلان بىر نەچچە سائەتتىلا ۋاپات بولدى، جەستى مەرۋىگە دەپنە قىلىندى. سەلجۇق بەگلىرى يۈسۈپ بەگنى نەق مەيداندا ئۆلتۈرۈۋەتتى.

1072-يىلى سەلجۇقلار تىرمىز بىلەن بەلخنى قاراخانىلاردىن تارتىۋالدى. 1074-يىلى ئالىپ ئارسلاننىڭ ئوغلى مەلىك شاھ ئامۇ دەرياسىدىن ئۆتۈپ، غەربىي قاراخانىلارنىڭ پائىتەختى سەمەرقەندكە يۈرۈش قىلدى. ئەمما، سەلجۇقلار ۋەزىرى نىزامۇل مۈلكىنىڭ ياراشتۇرۇشى بىلەن، ئىككى دۆلەت ئوتتۇرىسىدا تىنىچلىق كېلىشىمى تۈزۈلدى. 1089-يىلى سۇلتان مەلىك شاھ قايتىدىن ماۋرائۇننەھەرگە بېسىپ كىرىپ، غەربىي قاراخانىلارنىڭ پائىتەختى سەمەرقەندنى بېسىۋالغان ۋە غەربىي قاراخانىلار خانى ئەھمەدخاننى ئەسىر ئالغان ۋە سەلجۇق پائىتەختىگە يوللىۋەتكەن. ئارقىدىن، داۋاملىق شەرققە يۈرۈش قىلىپ قەشقەرگە قاراپ ماڭغان. بۇ چاغلاردا سەلجۇق ئىمپېراتورلۇقىنىڭ ئوتتۇرا شەرق ۋە ھىجاز رايونلىرىنى ئاللىقاچان ئۆز تېرىتورىيىسىگە قوشۇپ بولغان ئىدى. سەلجۇق ئىمپېراتورى مەلىك شاھنىڭ قەشقەرگە قاراپ ماڭغىنىدىن خەۋەر تاپقان شەرقىي قاراخانىلارنىڭ چوڭ خانى ئىككىنچى ھارۇن بۇغراخان مەلىك شاھنىڭ ئالدىغا-ئۆزكەنتكە كەلگەن. ھارۇن بۇغراخان مەلىك شاھنىڭ ئۇلۇغ ھۆكۈمران ئىكەنلىكىنى ئېتىراپ قىلىدىغانلىقىنى، ئۇنىڭ نامىدا پۇل قۇيۇرۇپ، خۇتبىنى ئۇنىڭ نامىدا ئوقۇيدىغانغا ماقۇل بولغان. مەلۇك شاھ ھارۇن بۇغراخاننىڭ ئۆزىنى ھۆرمەتلىشىدىن تەسەرلىنىپ، 1089-يىلى ئۆزكەنتتىن قايتىپ كەتكەن. مەلىك شاھ 1092-يىلى ۋاپات

بولغاندىن كېيىن، غەربىي ۋە شەرقىي قاراخانىلار مۇستەقىللىق ھالىتىنى ئەسلىگە كەلتۈرۈۋالغان.(37)

قارا قىتانلار ۋە قاراخانىلار دۆلىتىنىڭ ھالاكىتى

قىتانلار قەدىمكى چاغلاردا ھازىرقى لياۋنىڭ ئۆلكىسىدە ياشىغان خەلق ئىدى. قىتانلار ئۇيغۇر-ئورخۇن قاغانلىقىنىڭ ھاكىمىيىتى ئاستىدا ياشىغان. قىتانلار مىلادى 916-يىلى خىتاي تارىخچىلىرى لياۋ سۇلالىسى دەپ ئاتىغان دۆلەتنى قۇرغان. قىتانلار دۆلىتى (916-يىلىدىن 1125-يىللىرىغىچە ھۆكۈم سۈرگەن) كۈچەيگەن دەۋرلەردە تېررىتورىيىسى شەرقتە بۈيۈك ئوكياندىن، غەربتە شەرقىي ئالتايغىچە، شىمالدا بايقال ئەتراپلىرىغىچە كېڭەيگەن. قىتانلار 970-يىلى سۇڭ سۇلالىسى پايىتەختى كەيفىڭغا ھۇجۇم قىلىپ، ئۇلارنى ئولپان تۆلەشكە مەجبۇر قىلغان. قىتانلار دۆلىتىنىڭ غەربىي تېررىتورىيىسى قاراخانىلار دۆلىتىنىڭ شەرقىي تېررىتورىيىسىگە تۇتاش ئىدى.

مىلادى 1017-يىلى قاراخانىلارنىڭ چوڭ خانى ئەھمەد توغانخاننىڭ كېسەل بولۇپ قالغانلىقى غەنىيەت بىلگەن شەرقىي قىتان خانلىقىنىڭ (916-1124-يىللىرىغىچە ھۆكۈم سۈرگەن) خانى يىلو لۇڭشۇ 100 مىڭ كىشىلىك ئاتلىق قىتان قوشۇنلىرىنى قاراخانىلارغا قارشى يولغا سالغان. ئەھمەد توغانخان ئۇلارغا قارشى قوشۇن ئەۋەتكەن بولسىمۇ، قاراخانىلار قوشۇنى مەغلۇپ بولغان. ئەھمەد توغانخان قايتۇرما ھۇجۇمغا ئۆتۈپ، بالاساغۇننىڭ شىمالىدىن سەككىز كۈنلۈك يىراق جايلارغا قارا قىتانلارنى تارمار قىلىپ، ئۇلارنىڭ نۇرغۇن ئادىمىنى ئۆلتۈرۈپ، ئون مىڭ قىتان ۋە نۇرغۇن چارۋا مال ئەسىر ئالغان. (قارا قىتانلار تارىختا قارا خىتايلار دەپمۇ ئاتىلىدۇ). ئەھمەد توغانخان قارا قىتانلارنى تارمار قىلىپ، ئىلى ۋە ئالتايدىن قوغلاپ چىقىرىپ، ئۆز ئېلىگە قوغلىۋېتىدۇ.

قىتانلار 1125-يىلى يەنسەي بويلىرىدىن قېچىپ قاراخانىلاردىن پاناھلىق تىلىگەن ۋە شىمالىي ئىلىخاننىڭ رۇخسىتى بىلەن ئىمىل (ھازىرقى دۆربىلجىن) دا ماكانلاشقان. ئۇلار شۇ چاغدا 40 مىڭ ئائىلە بولۇپ، نوپۇسى 200 مىڭچە ئىدى.(38) بۇ مەزگىلدە قاراخانىلار ناھايىتى ئاجىزلاپ كەتكەن بولۇپ، غەربىي قاراخانىلار سەلجۇقلار سۇلتانى سەنجەرنىڭ (1118-1157) ھىمايىسىدە تۇراتتى. شەرقىي قاراخانىلار دۆلىتىنىڭ شىمالىي ئىلى خانلىقىدىكى خانلار ۋە بەگلەر ئىسيان كۆتۈرۈپ تۇراتتى. 1130-يىللاردا قارلۇقلار ۋە باشقا قەبىلىلەر مەركەزگە قارشى ئىسيان كۆتۈرگەندە، شىمالىي ئىلى خانى شۇ چاغدا قاراخانىلار تېررىتورىيىسىنىڭ شىمالىدا پاناھلىنىپ ياشاۋاتقان قىتان باشچىسى يىلۇداشنى ئىسياننى باستۇرۇشقا چاقىردى. يىلۇداش ئىسياننى باستۇرۇشتا خىزمەت كۆرسەتكەچكە، كېيىنچە ئۇنىڭ بالاساغۇندا تۇرۇشىغا رۇخسەت قىلىندى. يىلۇداش 1134-يىلى ئۇشتۇمتۇت ھۇجۇم قوزغاپ، بالاساغۇنغا باستۇرۇپ كىردى ۋە بالاساغۇننى كونترول قىلىپ، ئۆزىگە پايىتەخت قىلىۋالدى ۋە ئۆزىنى گورخان دەپ ئېلان قىلدى. ئۇ شەرقىي قاراخانىلار دۆلىتىنىڭ شىمالىي ئىلىخاننى ۋە ئۇنىڭ ئائىلىسىدىكىلەرنى ئەسىرگە ئالدى ۋە تېزلا شەرقىي قاراخانىلار تېررىتورىيىسىدىكى شىمالىي ئىلىخانغا قارايدىغان جايلارنى بېسىۋالدى. بۇ چاغدىكى شەرقىي قاراخانىلار خانى ئىبراھىم خان غەپلەت ئۇيقۇسىدىن ئويغانمىدى. نەتىجىدە يىلۇداش 1136-يىلى شەرقىي قاراخانىلارنىڭ پايىتەختى قەشقەرگە بېسىپ كىرىپ، ئىبراھىمخاننى باش ئەگدۈردى. مۇشۇ چاغدىن باشلاپ، شەرقىي قاراخانىلار قارا قىتانلارغا بېقىندى بولۇپ قالدى. شەرقىي قاراخانىلارنىڭ مۇشۇ تەرىزدە ئالمىشىپ، بىر مەزگىل دۆلەتنىڭ مەۋجۇتلۇقىنى ساقلاپ قالدى.

شۇنىڭدىن كېيىن، قىتانلار ئوتتۇرا ئاسىيادىكى تاشكەنت، پەرغانە قاتارلىق جايلارغا ھۇجۇم باشلايدۇ، غەربىي قاراخانىلار خانى ئىككىنچى مەھمۇدخان بىلەن گورخان ئوتتۇرىسىدا ئۇرۇش بولىدۇ ۋە گورخان غەلبە قىلىدۇ. ئاقسۇۋەتتە، ئىككى تەرەپ توختام تۈزۈشۈپ، غەربىي قاراخانىلار قىتانلارغا ئولپان تاپشۇرىدىغان بولىدۇ. 1138-يىلى گورخان توختامنى بۇزۇپ، 1141-يىلى غەربىي قاراخانىلارنىڭ پايىتەختى سەمەرقەندكە ھۇجۇم قىلىدۇ. ئاقسۇۋەتتە، سۇلتان سەنجەرگە بېقىندى بولۇپ قالغان غەربىي قاراخانىلار بىلەن سۇلتان سەن-

جەرنىڭ بىرلەشمە ئارمىيىسى قارا قىتانلار تەرىپىدىن ئېغىر مەغلۇبىيەتكە ئۇچرايدۇ. كاتۋان ئۇرۇشى دەپ ئاتالغان بۇ ئۇرۇشتىن كېيىن، غەربىي قاراخانلار دۆلىتى قىتانلارغا سېلىق تۆلەش شەرتى بىلەن ئۆز مۇستەقىللىقىنى ساقلاپ قالدۇ.

مىلادى 1203-يىلى ئالتايدىكى نايمانلار خانى نايمانخان چىڭگىزخان تەرىپىدىن ئۆلتۈرۈلدى. نايمانخاننىڭ ئوغلى كۈچلۈكخان بىر قىسىم نايمانلارنى باشلاپ، مىلادى 1209-يىلى قىتان خانى يىلۇجلىگونىڭ يېنىغا كەلدى ۋە ئۇنىڭ ئىشەنچىسىگە ئېرىشتى. ئاندىن، چېچىلىپ يۈرگەن نايمانلارنى توپلاپ، يەتتەسۇغا كەلدى. قىتانلار 1210-يىلى غەربىي قاراخانلار ۋە خارەزم خانلىقىنىڭ بىرلەشمە قوشۇنلىرى بىلەن ئۇرۇشۇپ، بۈگۈنكى قىرغىزىستاندىكى تالاس دەرياسى بويىدا ئەجەللىك مەغلۇپ بولدى. بۇ سەۋەبلىك يوقۇلۇش گىردابىغا بېرىپ قالغان قىتانلار دۆلىتى مىلادىنىڭ 1211-يىلى كۈچلۈك يوق قىلدى.

شەرقىي قاراخانلار تەختىدىكى مۇھەممەدخان شەرقىي قاراخانلار دۆلىتىنىڭ ئاخىرقى خانى بولۇپ، ئۇنى مىلادى 1212-يىلى ئوردا ئەمەلدارلىرى ئۆلتۈردى. مۇشۇ يىلى كۈچلۈكخان قەشقەرنى بېسىۋالدى ۋە قەشقەرنى نايمان خانلىقىنىڭ پايتەختى قىلىپ بەلگىلىدى. شۇنىڭدىن باشلاپ، شەرقىي قاراخانلار دۆلىتى تارىخ سەھنىسىدىن غايىپ بولدى. غەربىي قاراخانلارنىڭ ئاخىرقى خانى بولسا ئوسمان بۇغراخان بولۇپ، ئۇ خارەزم شاھ مۇھەممەدنىڭ كۈيئوغلى ئىدى ۋە مۇشۇ كىشى تەرىپىدىن 1212-يىلى ئۆلتۈرۈلدى. شۇنداق قىلىپ، تارىختا 360 يىل ھۆكۈم سۈرگەن قاراخانلار دۆلىتى تارىخ سەھنىسىدىن مانا مۇشۇنداق يوقالدى.

ئاخىرقى سۆز

بۇ ماقالىنى تەييارلىشىمىدىكى سەۋەب قاراخانلار دۆلىتى ھەققىدە قىسقا، چۈشىنىشلىك بىر پارچە ماقالە تەييارلاش ئارقىلىق ئوقۇرمەنلىرىمىزنى نەچچە ئون مىنۇتتىلا قاراخانلار دۆلىتىمىز ھەققىدىكى ئومۇمىي ساۋاتلاردىن خەۋەردار قىلىشتىن ئىبارەت. بۇ ماقالە قاراخانلار تارىخىنى ئاددىيلاشتۇرۇپ، قولايلاشتۇرۇپ، يىغىنچاقلاپ بايان قىلىش جەھەتتە بۇ ھەقتىكى بوشلۇقنى ئازغىنە بولسىمۇ تولۇقلىيالىسا، مېنىڭ مەقسىتىم ھاسىل بولغان بولىدۇ.

تارىختا شىمالىي ۋە مەركىزى ئاسىيادا قۇدرەتلىك دۆلەتلەرنى قۇرۇپ، دۈشمەنلىرىنى ۋەھىمىگە سېلىپ يۈرىكىنى مۇجۇغان ئۇيغۇرلار، تولىمۇ ئەپسۇسكى، بۈگۈنكى كۈندە ئاسىيا قىتئەسىنىڭ ھەممىلا جايلىرىدا دېگۈدەك خاتىرجەم ۋە ئەزىز ياشاشتىن ئومۇمەن مەھرۇم قالدى. نەچچە مىڭ يىللىق كۈچلۈك دۆلەتچىلىك ئەنئەنىسىگە ئىگە ئۇيغۇرلار يېقىنقى بەش يۈز يىل جەريانىدا ئىزچىل كەينىگە چېكىنىپ، يات مىللەتلەردىن بولغان تاجاۋۇزچىلارنىڭ تاپىنى ئاستىدا نەچچە يۈز يىللىق ئېچىنىشلىق تارىخىنى بېشىدىن ئۆتكۈزدى. بۇ ئېچىنىشلىق تارىخىمىز ئۆزگۈرۈشى كېرەك. تارىختا كۈچلۈك دۆلەتلەرنى قۇرالىغان ئۇيغۇرلارنىڭ كەلگۈسىدىمۇ دۆلەت قۇرۇپ، گۈللەندۈرەلىشى مۇمكىن بولمايدىغان ئىش ئەمەس. تارىخىمىزنى بايان قىلىش كەلگۈسىمىزگە ئىشەنچ بىلەن قاراشقا، دۈشمەنلىرىمىزگە جاسارەت بىلەن يۈزلىنىشكە سەۋەب بولالسا، مانا بۇ تارىختىن ئالغان ئەڭ چوڭ نەپ ھېسابلىنىدۇ.

نەقىل مەنبەلىرى:

- (1) نوختى مۇزارت: «ئوتتۇرا ئەسىر ئۇيغۇر جەمئىيىتى»، 91-بەت، خىتايچە نەشرى
- (2) رەشات گەنج: قاراخانلار، تۈركچە
- (3) ت.ئالماس: «ئۇيغۇرلار»، 310-بەت
- (4) ت.ئالماس، «ئۇيغۇرلار»، 314-بەت
- (5) رەشات گەنج: قاراخانلار، تۈركچە

- (6) رەشات گەنج: قاراخانىيلارنىڭ دۆلەت تەشكىلاتى، 1981-يىلى، تۈركچە نەشرى، 36،-37-بەتلەر
- (7) رەشات گەنج: قاراخانىيلار، تۈركچە
- (8) رەشات گەنج: قاراخانىيلارنىڭ دۆلەت تەشكىلاتى، 35،-36-بەتلەر
- (9) رەشات گەنج: قاراخانىيلارنىڭ دۆلەت تەشكىلاتى، 175-بەت، ئۇيغۇرچە
- (10) ت.ئالماس: «ئۇيغۇرلار»، 318-بەت
- (11) رەشات گەنج: قاراخانىيلار، تۈركچە
- (12) ھاجى نۇرھاجى: قاراخانىيلارنىڭ قىسقىچە تارىخى
- (13) ت.ئالماس: «ئۇيغۇرلار»، 320-بەت
- (14) ھاجى نۇرھاجى: قاراخانىيلارنىڭ قىسقىچە تارىخى
- (15) ت.ئالماس: «ئۇيغۇرلار»، 320-بەت
- (16) رەشات گەنج: قاراخانىيلارنىڭ دۆلەت تەشكىلاتى، 196-بەت، ئۇيغۇرچە
- (17) ت.ئالماس: «ئۇيغۇرلار»، 317-بەت
- (18) ت.ئالماس: «ئۇيغۇرلار»، 314-بەت
- (19) توختى مۇزارت: «ئوتتۇرا ئەسىر ئۇيغۇر جەمئىيىتى»، 91-بەت، خىتايچە
- (20) ت.ئالماس: «ئۇيغۇرلار»، 314-بەت
- (21) ت.ئالماس: «ئۇيغۇرلار»، 322-بەت
- (22) توختى مۇزارت: «ئوتتۇرا ئەسىر ئۇيغۇر جەمئىيىتى»، 91-بەت، خىتايچە
- (23) م.بۇغرا: شەرقىي تۈركىستان تارىخى
- (24) م.بۇغرا: شەرقىي تۈركىستان تارىخى، 132
- (25) ت.ئالماس: «ئۇيغۇرلار»، 322-بەت
- (26) م.بۇغرا: شەرقىي تۈركىستان تارىخى، 132
- (27) ت.ئالماس: «ئۇيغۇرلار»، 328-بەت
- (28) م.بۇغرا: شەرقىي تۈركىستان تارىخى، 132-133-بەتلەر
- (29) ت.ئالماس: «ئۇيغۇرلار»، 327-بەت
- (30) توختى مۇزارت: «ئوتتۇرا ئەسىر ئۇيغۇر جەمئىيىتى»، 92-بەت، خىتايچە
- (31) ت.ئالماس: «ئۇيغۇرلار»، 327-بەت
- (32) ت.ئالماس: «ئۇيغۇرلار»، 335-بەت
- (33) ت.ئالماس: «ئۇيغۇرلار»، 349-بەت
- (34) توختى مۇزارت: «ئوتتۇرا ئەسىر ئۇيغۇر جەمئىيىتى»، 93-بەت، خىتايچە
- (35) ت.ئالماس: «ئۇيغۇرلار»، 345-بەت
- (36) ت.ئالماس: «ئۇيغۇرلار»، 387-بەت
- (37) ت.ئالماس: «ئۇيغۇرلار»
- (38) ت.ئالماس: «ئۇيغۇرلار»، 417-بەت



شايار تارىخىدىكى مەشھۇر زات — ھاجىئەلەم ئاخۇنۇم ۋە

ئىسىم مۇئەسسەسەسى

ھاجىئەلەم ئاخۇنۇمنىڭ ئەسلى ئىسمى مۇھەممەت نىياز بولۇپ، 1886-يىلى شايار ناھىيىسىنىڭ قايلىور يېزىسى دۈشەنبە بازىرىدا ئۇقۇمۇشلۇق ئاخۇن نىياز ئىشقىبېگى (شايار ھېكىمبېگىنىڭ مەسلىھەتچىسى) ئائىلىسىدە دۇنياغا كەلگەن. 1899-يىلى دىنى مەلۇماتى كامىل، قارىلىقتىن ئۆتكەن كىچىك مۇھەممەت نىياز قىرائىتنىڭ يېقىملىقلىقى بىلەن دۈشەنبە بازىرى مەسچىتىگە ئىمام بولغان. 1903-يىلى جامائەتنىڭ تەشەببۇسى بىلەن قەشقەر خانلىق مەدرىسىگە بېرىپ ئوقۇغان. 1908-يىلى شايارغا قايتىپ كېلىپ سودا ۋە قۇملۇق مەسچىت (ھازىرقى ناھىيىلىك خەلق بانكىسىنىڭ ئورنى) تە خاتىبلىق بىلەن شۇغۇللانغان.

1913-يىلى ھەج سەپىرىگە ئاتلىنىپ 1916-يىلى ھاجى بولۇپ قايتىپ كەلگەن ۋە قۇملۇق مەسچىتىدىكى مەدرىستە جەدىتچىلىك ئىلقىمى بويىچە دەرس ئۆتكەن. جايلاردىكى مەسچىتلەردە ئۆز ئابرويى ۋە بىلىمىگە تايىنىپ زامانىۋى ئىلىم پەننىڭ زۆرۈرلۈكىنى تەشۋىق قىلغان. 1919-يىلى ياڭزېڭشىن مۇھەممەت نىياز ھاجىمنى «خەلقنى قوزغىلاشقا قۇتراتتى» دەپ تۇتماقچى بولغاندا، بۇنى سېزىپ قېلىپ خوتەن يولى بىلەن قەشقەر ئاپاق خوجام مازىرىغا بېرىپ، ساقال بۇرۇتلىرىنى چۈشۈرۈپ ئالتە ئاي يۇشۇرۇنغاندىن كېيىن، يۈسۈپ

قوقەن دېگەن سودىگەر بىلەن تونۇشۇپ قېلىپ ئوتتۇرا ئاسىياغا قېچىپ كەتكەن. مۇھەممەت نىياز روسىيەدە تۇرغان مەزگىلدە چەتئەللەر بىلەن يۇرتىنىڭ قىياپەت ۋە تەرەققىيات جەھەتلەردىكى غايەت زور پەرقىنى كۆرۈپ پەننىي بىلىملەرنى ئېلىشنىڭ، خەلقنى غەپلەتتىن قۇتقۇزۇشنىڭ زۆرۈرلىكىنى ھېس قىلىپ 1927-يىلى ۋەتەنگە قايتىپ كەلگەن ۋە قوراللىق كۈرەش ئېلىپ بېرىشنى تەشەببۇس قىلغان.

ئېيتىشلارغا قارىغاندا بىر قېتىم شاياردا يۇرت بېيى ھىسابلانغان ئىمىن ئاخۇنۇم شايارنىڭ يۇرت چوڭلىرىنى قۇملۇق مەلىسىدىكى بېغىغا چاقىرىپ (ھازىرقى 3-باشلانغۇچ ۋە خەلق ھۆكۈمىتىنىڭ ئورنى) ئولتۇرۇش قىلغاندا باشقىلار مۇھەممەت نىياز ھاجىمنى «سىلە موللا بولغاندىكىن ئىماملىق قىلىپ، قەلەم ئىشى بىلەن بولسالا ياخشى ئىدى، ئەلەمنىڭ ئىشى باش كېتىدىغان ئىش» دېگەندە مۇھەممەت نىياز «قەلەمنىڭ ئىشىغا بىر قۇرئان يېتىدۇ، مەن ئەلەمگە ئاتالغان ھاجىم، نېمە بولسام تەقدىردىن بولسۇن، مېنى موللام، ئاخۇنۇم، ئىمام دېمەي، ھاجىئەلەم دەڭلار» دېگەن. شۇنىڭدىن باشلاپ ئاستا-ئاستا مۇھەممەت نىياز ھاجى ئاخۇنۇم دېگەن نامنىڭ ئورنىغا ھاجىئەلەم دېگەن ئىسىم ئۇمۇملاشقان ئىكەن.

1931-يىلى قۇمۇلدىكى دېھقانلار قوزغىلىڭىنىڭ خەۋىرى شايارغا يېتىپ كەلگەندە، ھاجىئەلەم ئاخۇنۇم ئىمىن ئاخۇنۇمنىڭ تەشكىللىشى ۋە ياردەم قىلىشى بىلەن، ئەلا بەگ قاتارلىقلار بىلەن بىرلىكتە تونۇش بىلىشلەردىن يۈزدىن ئارتۇق ئاتلىق قوشۇن تەشكىللەپ، ناھىيىلىك ھۆكۈمەتنى تەسلىپ قىلدۇرغان. توقسۇ كۇچار ناھىيىلىرىنى ئازات قىلىپ، خوجا نىياز ھاجىغا قوشۇلغان. خوجا نىياز ھاجى كۇچارغا كەلگەندە شاياردىكى بايلاردىن ئىمىن ئاخۇنۇم قاتارلىقلار قوشۇننىڭ قورال سېتىۋېلىشى ئۈچۈن مىڭ دانە قوي ئىئانە قىلغان. نەتىجىدە 1933-يىلى قۇرۇلغان «شەرقىي تۈركىستان ئىسلام جۇمھۇرىيىتى» دە ھاجى ئەلەم دۆلەت كاتىپى ۋە شايارغا ھاكىم بولغان، ئىمىن ئاخۇنۇم شايارغا مۇپتى بولغان.

ھاجىئەلەم ئاخۇنۇم ۋە ئىمىن مۇپتى ھاكىمىيەتنى قولغا ئالغاندىن كېيىن، قازىخانا ۋە ھۆكۈمەتنى ئەسلىدىكى ئىگەرچى كوچىسىدىن (ھازىرقى رۇبۇل ھاجىم بىناسىنىڭ ئورنى) قۇملۇق مەھەللىسىدىكى ئىمىن ئاخۇنۇمنىڭ بېغىغا يۆتكەپ، ئۈچ قەۋەتلىك مەدرىس (كونا زىيالىلاردىن ھەلىم ئىمىن، توختى ھاشىمىپ، روزى ئىبراھىم، مۇھەممەت ۋاھاپ، ئابلىمىت شايبىپ، ئابباس مۇزەك ۋە ھازىرقى يېزا ئىگىلىك نازارىتىنىڭ نازىرى ئەزىز قەييۇمنىڭ ئاتىسى قەييۇم ھاجىم قاتارلىقلار شۇ مەدرىسنىڭ ئوقۇغۇچىلىرى) بىنا قىلىشتىن سىرت، شايار تەۋەسىدە ئۆز خىراجىتى بىلەن 34 مەكتەپ سالدۇرۇپ، ئوقۇغۇچىلارنى تەبىئىيلىگەن. ھاجىئەلەم ئۈرۈمچىگە يىغىنغا بارغاندا بىر تۈركۈم بالىلارنىڭ سوۋېتقا ئوقۇشقا چىقىدىغانلىقىدىن خەۋەر تېپىپ، مەدىكارلىققا ئېلىۋالغان ئىبراھىم سامساقنى مېنىڭ ئوغلۇم دەپ تونۇشتۇرۇپ ئوقۇشقا ئەۋەتكەن.

ھاجىئەلەم خوجا نىياز ھاجىنىڭ جاللات شېڭشىسەي بىلەن بىرلىشىشىگە قارشى تۇرۇپ، ئۈرۈمچىگە قايتا بارغىلى ئۇنىمغانلىقتىن كاتىپلىق ۋەزىپىسى ئېلىپ تاشلىنىپ، ئۇزۇن قالمىلا خوجا نىياز ھاجىلار قەستكە ئۇچرايدۇ. ھاجىئەلەم قايتىدىن قولغا قورال ئېلىپ، شېڭشىسەي ۋە ياردەمگە كەلگەن سوۋېت ئارمىيىسى بىلەن ئېتىشىپ ھەتتا كېيىنكى ئابدۇنىياز قومانداننىڭ قېچىپ كېتىش تەكلىپىگىمۇ قوشۇلماي «چەتئەل دېگەن مەن كۆرمىگەن يەر ئەمەس، ئۆلسەممۇ مۇشۇ يەردە ئۆلمەن» دەپ كۈرەشنى داۋاملاشتۇرغان. ئاخىرى تارىم دەرياسىنىڭ جەنۇبىدىكى چۆللۈكتە مىلتىقلاردا ئوق تۈگەپ مۇھاسىرىگە چۈشۈپ قېلىپ، شۇ چاغدىكى شايار ساقچىخانىسىنىڭ باشلىقى خېلىل جىسا (تۇرپانلىق) تەرىپىدىن 1937-يىلى كۈزدە قولغا ئېلىنغان ۋە شۇ چاغدا قولغا ئېلىنغان ئىمىن مۇپتى قاتارلىقلار بىلەن بىللە 1943-يىلىغىچە تۈرمىدە يېتىپ دەھشەتلىك يۈسۈندا ئۆلتۈرۈلگەن.

ھاجىئەلەم ئاخۇنۇم ۋە ئىمىن مۇپتىنىڭ جەستى توغرىسىدا نا بۈگۈنگىچە ھېچقانداق مەلۇمات يوق.

«شايار تارىخ ماتېرىياللىرى» دىن ئېلىندى

شەرقىي تۈركىستان جۇمھۇرىيىتى

ھۆكۈمەت خىتاپنامىسى

(1945 - يىلى 5 - يانۋار)

1. شەرقىي تۈركىستان زىمىنىدا خىتاينىڭ مۇستەبىت ھۆكۈمرانلىقىنى تۈپ يىلتىزىدىن ئۈزۈل - كېسىل قۇمۇرۇپ تاشلاش
2. شەرقىي تۈركىستان تەۋەسىدىكى ھەر مىللەت خەلقى باپپاراۋەر بولۇش ئاساسىدا ھەقىقىي ئەركىن، مۇستەقىل دۆلەت قۇرۇش
3. شەرقىي تۈركىستاننى ئىقتىسادىي جەھەتتە ئەتراپلىق تەرەققىي قىلدۇرۇش ئۈچۈن ئالدى بىلەن سانائەت، دېھقانچىلىق، چارۋىچىلىق ۋە خۇسۇسىي سودىنى تەرەققىي قىلدۇرۇپ، خەلقنىڭ تۇرمۇش سەۋىيىسىنى ئۆستۈرۈش
4. شەرقىي تۈركىستان خەلقىنىڭ زور كۆپچىلىكى ئىسلام دىنىغا ئېتىقاد قىلىدىغان بولغانلىقتىن بۇ دىننى ئالاھىدە تەشەببۇس قىلىش، شۇنىڭ بىلەن بىر ۋاقىتتا باشقا دىنلارغىمۇ ئەركىنلىك بېرىش ۋە ئۇلارنى قوغداش
5. مەدەنىيەت، مائارىپ ۋە ساغلىقنى ساقلاش، سەھىيە ئىشلىرىنى راۋاجلاندۇرۇش. ئۇيغۇر تىلىنى شەرقىي تۈركىستاننىڭ دۆلەت تىلى قىلىپ بېكىتىش
6. پۈتۈن دۇنيادىكى ھەرقايسى دېموكراتىك ئەللەر بولۇپمۇ شەرقىي تۈركىستاننىڭ قوشنىسى سۈۋېت ئىتتىپاقى بىلەن دوستانە مۇناسىۋەت ئورنىتىش، شۇنىڭ بىلەن بىر ۋاقىتتا خىتاي بىلەن بولغان سىياسىي ۋە ئىقتىسادىي جەھەتتىكى ئالاقىنىمۇ ئىلگىرى سۈرۈش
7. شەرقىي تۈركىستاننىڭ تىنچلىقىنى قوغداش ئۈچۈن ھەر مىللەت خەلقىدىن ئەسكەر ئېلىپ قۇدرەتلىك ھەربىي قوشۇن تەشكىللەش
8. بانكا، پوچتا، تېلېفون، تېلېگراف، ئورمان ھەمدە بارلىق يەر ئاستى بايلىقلىرى دۆلەت ئىگىدارچىلىقىدا بولۇش
9. ھەر دەرىجىلىك ئەمەلدارلارنى دېموكراتىك ئۇسۇلدا خەلق سايلاپ چىقىش

مەنبە : شەرقىي تۈركىستاننىڭ 60 يىلى

قىيىن پەيتلەر ھەققىدە ھېكجە تىلەر

بىز قارار قىلىشىمىز كېرەك بولغان ئىشلارنىڭ ھەممىسى بىزگە بېرىلگەن ۋاقىتتا نېمىلەرنى قىلىشىمىزدىن ئىبارەتتۇر. (ج.ر. تولىكىين)

“All we have to decide is what to do with the time that is given us.” – J.R.R. Tolkien

تېخىچە ئولتۇرۇۋالما، ھەرىكەتكە ئۆت. دەسلەپتە ئۆزۈڭ نىيەت قىلغان يۈنلىشىشكە قاراپ ئىلگىرىلىيەلمەسلىكىڭ مۇمكىن. بىراق، ھەرىكەتلەنگەنسىڭىز تاللاشلارنى ۋە مۇمكىنچىلەرنى رويپاچا چىقىرالايسىن. (رودولفو كوستا)

“Do not sit still; start moving now. In the beginning, you may not go in the direction you want, but as long as you are moving, you are creating alternatives and possibilities.” – Rodolfo Costa

ئۆزۈڭنى ئىلھاملاندۇر، ئۆزۈڭگە ئىشەن ۋە ئۆزۈڭنى سۆي. ئۆزۈڭنىڭ كىملىكىدىن ھەرگىز گۇمانلانما. (ستىفان لاھارت)

“Encourage yourself, believe in yourself, and love yourself. Never doubt who you are.” – Stephanie Lahart

قىيىن پەيتلەرگە باغرىمىزنى ئېچىپ، مېھرىبانلىق بىلەن يۈزلەنگەنسىمىز، ئۇ بىزنى كەلگۈسى ئۈچۈن تەييارلىق قىلدۇرىدۇ. (كىندى سىندېرى)

“Hard times, when held with open hands and a tender heart, can prepare us for the future.” – Cindee Snider Re

ئىلھامبەخش بىر ئېغىز سۆز بىر ئادەمنىڭ قىيىنچىلىقتىن ئۆتۈپ كېتىشىدىكى ھەرىكەتلەندۈرگۈچ كۈچنى قوزغاشقا يېتىپ ئاشىدۇ. (روي.ت.بېننېت)

“One word of encouragement can be enough to spark someone’s motivation to continue with a difficult challenge.” – Roy T. Bennett

ئىلھاملاندۇرۇش سۇنىڭ تۇپراققا بولغان رولىغا ئوخشاش بولۇپ، ئۇ ھەممە نەرسىنى ئۆستۈرىدۇ. (كرىس بىركمېن)

“Encouragement is like water to the soul, it makes everything grow.” – Chris Burkmenn

ھەممە ئازاب-ئوقۇبەتنىڭ يىلتىزى قاندۇرۇلمىغان ئارزۇ-ئىستەك سەۋەبلىكتۇر. (سكوت خەن)

“At the root of all misery is unfulfilled desire.” – Scott Hahn

ھەر بىر قىيىنچىلىق يېڭى تەجرىبە-ساۋاقلارنى ئاتا قىلىدۇ. (لەيلا گىفتى ئاتىكا)

“Every adversity brings new experiences and new lessons.” – Lailah Gifty Akita

بىز چەكلىك ئۈمىدسىزلىكنى قوبۇل قىلىشىمىز كېرەك. ئەمما، چەكسىز ئۈمىدىمىزنى ھەرگىز يوقاتماسلىقىمىز لازىم. (مارتىن لۇتېر كىڭ)

“We must accept finite disappointment, but we must never lose infinite hope.” – Martin Luther King

بىز چوقۇم ئازاب-ئوقۇبەتلەرنى قوبۇل قىلىشىمىز، ئاندىن ئۇنى سەپىرىمىز ئۈچۈن يېقىلغۇ قىلىپ قالىشىمىز كېرەك. (كىنجى ميازاۋا)

“We must embrace pain and burn it as fuel for our journey.” – Kenji Miyazawa

مەن ئۆتمۈشتىكى قىيىن پەيتلەرنى بۈگۈن مېنى قوزغىتىش ئۈچۈن ئىشلىتىشىنى ياخشى كۆرمىەن. (دۋايىنى جونسون)

“I like to use the hard times of the past to motivate me today.” –Dwayne Johnson

مۇۋەپپىقىيەت ھەممىنىڭ ئاخىرقىسى ئەمەس، مەغلۇبىيەت جاننى ئالغۇچى ئەمەس. مۇھىم بولغىنى داۋاملىق ئالغا ئىلگىرىلەش جاسارىتىدۇر. (ۋىنستون چېرچىل)

“Success is not final, failure is not fatal: it is the courage to continue that counts.” – Winston Churchill

بىز چوقۇم رىقابەتنىڭ بىزگە كەلمىگەن بولۇشىنى ئۈمىد قىلماي، ئۇنىڭغا يۈزلىنىشىمىز لازىم. (ۋىليام.ج.بىرنان)

“We must meet the challenge rather than wish it were not before us.” –William J. Brennan

دۇنيادىكى مۇھىم ئىشلارنىڭ كۆپۈنچىسى ھېچقانداق ئۈمىد قالمىدى دەپ قارالغاندىمۇ تىرىشىشنى داۋاملاشتۇرغان كىشىلەر تەرىپىدىن روياپقا چىقىرىلغان. (دېپىل كارنىچ)

“Most of the important things in the world have been accomplished by people who have kept on trying when there seemed to be no hope at all.” –Dale Carnegie

مەن يورۇقلۇقنى سۆيىمەن، چۈنكى ئۇ ماڭا يولۇمنى كۆرسىتىپ بېرىدۇ. شۇنداقلا مەن قاراڭغۇلۇققا سەبىر قىلىمەن، چۈنكى ئۇ ماڭا يۇلتۇزلارنى كۆرسىتىپ بېرىدۇ. (ئوگو ماندىنو)

“I will love the light for it shows me the way, yet I will endure the darkness for it shows me the stars.” – Og Mandino

بىر ئىنساننىڭ ھەقىقىي قىممىتى راھەتلىك ۋە قولايلىق پەيتىدە نەدە تۇرغانلىقىدا ئەمەس، بەلكى قىيىنچىلىق ۋە تالاش-تارتىش پەيتىدە قەيەردە تۇرغانلىقىدىدۇر. (مارتىن لۇتېر كىڭ)

“The ultimate measure of a man is not where he stands in moments of comfort and convenience, but where he stands at times of challenge and controversy.” –Martin Luther King, Jr.

جاھاندىكى مەغلۇبىيەتچىلەرنىڭ كۆپۈنچىسى بەل قويىۋەتكەن چېغىدا ئۆزىنىڭ غەلبىگە قانچىلىك يېقىن كەلگىنىنى ھېس قىلالىغان كىشىلەردۇر. (توماس ئېدىسون)

“Many of life’s failures are people who did not realize how close they were to success when they gave up.” –Thomas Edison

ئەگەر تۆنۈگۈن يېقىلىپ چۈشكەن بولساڭ، بۈگۈن ئورنىڭدىن تۇر. (ھ.گ.ۋېلس)

“If you fell down yesterday, stand up today.” –H.G. Wells

قاتتىق چاغلار ئۇزۇن داۋام قىلمايدۇ، ئەمما قاتتىق (قەيسەر) كىشىلەر داۋام قىلىدۇ. (روبېرت.ھ.شۋلېر)

“Tough times never last, but tough people do.” –Robert H. Schuller

تىز پۈكۈمەسلىكنى ماتور، ئۈمىدىنى يېقىلغۇ قىلىۋالغىن. (ھ.جەك.بروۋن)

“Let perseverance be your engine and hope your fuel.” –H. Jackson Brown, Jr.

ئۆز كۈچىنى بىلىمگۈچى، قىيىنچىلىققا دۇچ كېلىپ باقمىغۇچىدۇر. (ۋىليام سامۇئېل جونسون)

“He knows not his own strength who hath not met adversity.” – William Samuel Johnson

ھەربىر قىيىنچىلىق، ھەربىر مەغلۇبىيەت ۋە ھەربىر قايغۇ-ئەلەم ئۆزىگە تەڭداش ياكى ئۆزىدىنمۇ زور مەنپەئەتنى ئۆزى بىلەن بىللە ئېلىپ كېلىدۇ. (ناپالېئون خىل)

65. “Every adversity, every failure and every heartache carries with it the seed of an equivalent or a greater benefit.” – Napoleon Hill

ئىنگىلىزچىدىن ھېكمەت يار ئىبراھىم تەرجىمە قىلدى

مۇناسىۋەتلىك مۇھىم
ۋەقە - ھادىسىلەر

ئۆتكەن بىر ئاي
ئىچىدىكى ئۇيغۇرلارغا

(2020-يىلى 2-ئاينىڭ 24 - كۈنىدىن 2020 - يىلى 3-ئاينىڭ 24 - كۈنىگىچە)

24- فېۋرال:

«ئەلجەزىرە» تور بېتىنىڭ ئېنگىلىزچە بۆلۈمى «ئوتتۇرا ئاسىيا دۆلەتلىرى نېمە ئۈچۈن ئۇيغۇرلارنىڭ زىيانكەشلىكىگە ئۇچرىشىغا سۈكۈت قىلىپ تۇرىدۇ؟» ماۋزۇلۇق ماقالە ئېلان قىلدى. ماقالىدە ئوتتۇرا ئاسىيا دۆلەتلىرىنىڭ سۈكۈتكە بېيجىڭنىڭ مەزكۇر دۆلەتلەرگە سالغان زور مىقداردىكى مەبلىغى، خىتاي بىلەن بۇلار ئارىسىدىكى قويۇق سودا مۇناسىۋىتى سەۋەب قىلىپ كۆرسىتىلگەن ۋە ئوتتۇرا ئاسىيا جۇمھۇرىيەتلىرىنىڭ بۇ خۇسۇستا تولىمۇ بىپەرۋا، مەسئۇلىيەتسىز پوزىتسىيە تۇتۇۋاتقانلىقى بايان قىلىنغان.

«ئەركىن ئاسىيا رادىيوسى» نىڭ ئېنگىلىزچە بۆلۈمى «غۇلجىدا كارانتىن قىلىنىۋاتقان ئۇيغۇرلار ئاچلىقنىڭ دەردىنى تارتماقتا» ماۋزۇلۇق خەۋەر ئېلان قىلدى. خەۋەردە خىتاي ھۆكۈمىتىنىڭ يەرلىك خەلقنى مەجبۇرىي ئۆيلىرىگە بەند قىلغانلىقى، غۇلجىنىڭ ھەرقايسى رايونىدىكى ئۇيغۇرلارنىڭ يېمەكلىك سېتىۋېلىش ئىمكانىيىتىگىمۇ ئىگە بولالمايۋاتقانلىقى تىلغا ئېلىنغان. باشقا يانداش خەۋەرلەردىن مەلۇم بولغىنىدەك، بۇ خىل ئەھۋال غۇلجىدىلا ئەمەس، پۈتۈن شەرقىي تۈركىستان مىقياسىدا داۋاملىشىۋاتقانلىقى مەلۇم.

25 - فېۋرال:

«abc.net» تورى «بالسى ئاۋسترالىيە پۇقراسى بولغان ئۇيغۇر ئانا خىتاي دىپلوماتىنىڭ جاۋابىغا ئىنكاس قايتۇردى» ماۋزۇلۇق خەۋەر ئېلان قىلدى. خەۋەردە كۆرسىتىلىشىچە، ئاۋسترالىيە پۇقراسى (ئۇيغۇر) سادام ئابدۇسالامنىڭ شەرقىي تۈركىستانغا قايتقاندىن كېيىن ئۆيىگە نەزەربەند قىلىنىپ، ئېرى بىلەن قايتا ئۇچرىشالمىغان ئايالى نادىرە ئۆمەر خىتاينىڭ ئاۋسترالىيەدە تۇرۇشلۇق مۇئاۋىن باش ئەلچىسى ۋالىڭ شىننىڭ «ئۇ قىز (نادىرە) ۋە ئوغلىنىڭ يەرلىك ھۆكۈمەتكە ئېيتىشىچە ئۇلارنىڭ ئاۋسترالىيەگە كەلگۈسى يوقكەن» دېگەن سۆزىگە قارشى، ئېرى بىلەن ۋىدىئولۇق كۆرۈشكەندە «مېنىڭ بۇ يەردىن ئايرىلىپ، ئېرىم بىلەن بىللە ياشىغۇم بار» دېگەن خەتلەر يېزىلغان رەسمىي كۆرسىتىپ، خىتاي دىپلوماتىنىڭ كاززاپلىقىنى پاش قىلغان.

26 - فېۋرال:

«يېڭى ئەرەب» (TheNewArab) تورىدا «قاراقاش ھۆججىتى» خىتاينىڭ شەرقىي تۈركىستاندىكى مۇسۇلمان ئۇيغۇرلارغا قارشى كۈلتۈرلەر ئىرقىي قىرغىنچىلىق قىلىۋاتقانلىقىنىڭ دەلىلىدۇر» ماۋزۇلۇق ماقالە ئېلان قىلىندى. مەزكۇر ماقالىدە «خىتاي كوممۇنىستىك پارتىيەسىنىڭ مەزكۇر ھۆججەتلىرى خىتاينىڭ ئۇيغۇرلارغا قاراتقان تېررورلۇق، باستۇرۇش ۋە ئېتىقاد يوقىتىش ھەرىكەتلىرىگە ئالاقىدار يېڭى دەلىل بولۇپلا قالماي، يەنە بېيجىڭ ھۆكۈمىتىنىڭ يالغان - ياۋىداق باياناتلار ۋە تەشۋىقاتلار ئارقىلىق خەلقئارا جامائەتچىلىكىنى

ئالدىماقچى ئىكەنلىكىنىمۇ كۆرسىتىپ بەردى» دېيىلگەن.

27 - فېۋرال:

«ئەلجەزىرە» تورىدا «بىرلەشكەن دۆلەتلەر تەشكىلاتى ئۇيغۇر رايونىغا بېرىش ئۈچۈن <چەكلىمىسىز زىيارەت> ئىجازىتى تەلەپ قىلدى» ماۋزۇلۇق ماقالە ئېلان قىلىندى. ماقالىدە ب د ت كىشىلىك ھوقۇق مەسئۇلى مىشېل باچېلىتنىڭ «بىز خىتايدىن شەرقىي تۈركىستانغا قىلىدىغان كەلگۈسى زىيارىتىمىزنىڭ تەييارلىق ئىشلىرى ئۈچۈن ئالدىن بارىدىغان بىر گۇرۇپپىغا چەكلىمىسىز زىيارەت ئىجازىتى بېرىشنى داۋاملىق تەلەپ قىلىمىز. شۇنداقلا، خىتايدىكى كىشىلىك ھوقۇق ئەھۋالىنى، جۈملىدىن (خىتاي ئىشغالىيىتى ئاستىدىكى) ئۇيغۇرلارنىڭ ئەھۋالىنى چوڭقۇر تەھلىل قىلىشقا تىرىشىمىز» دېگەنلىكى نەقىل قىلىنغان. ئەمما، خىتاينىڭ شەرقىي تۈركىستانغا بارغان ھەرقانداق چەتئەل زىيارەتچىلىرىگە ئاتالمىش <چەكلىمىسىز زىيارەت> ئەركىنلىكى بەرمەيدىغانلىقى ھەممىگە مەلۇمدۇر.

28 - فېۋرال:

«ئامېرىكا ھەربىي خەۋەرلىرى» نىڭ خەۋىرىدىكى ۋىدىئودا كۆرسىتىلىشىچە، خىتاينىڭ ئاۋسترالىيەدە تۇرۇشلۇق مۇئاۋىن باش ئەلچىسى ۋاڭ شىنىڭ بىر قېتىملىق تېلېۋىزىيە پروگراممىسىدا شەرقىي تۈركىستاندىكى ئۇيغۇرلارنىڭ جازا لاگېرلىرىغا بەند قىلىنغانلىقى ھەققىدە سورالغاندا، ئۇ يەرنى «نەزىيەلەش مەركىزى» دېگەنلىكى ئۈچۈن نەق مەيداندىكى تاماشىبىنلارنىڭ قاتتىق مەسخىرىسىگە ئۇچراپ، ئىنتايىن ئوڭايىسىز ئەھۋالدا قالغان.

بۇنىڭدىن سىرت، ۋاڭ شىنىڭ يەنە ئاۋسترالىيەدە ياشاۋاتقان ئۇيغۇر ياش سادام ئابدۇسالامنىڭ نەق مەيداندا ۋىدىئو ئارقىلىق سورىغان «خىتاي كومپارتىيەسى نېمە ئۈچۈن مىليونلىغان ئۇيغۇرنى سولۇۋالىدۇ؟ سىلەر بىزنىڭ ئائىلە ئەزالىرىمىزنى قويۇپ بېرەمسىلەر؟» دېگەن سوئالغا ئۇدۇل جاۋاب بېرەلمەي، شەرقىي تۈركىستاننىڭ تارىخىدىن گەپ ئېچىشقا باشلىغاندا، پروگرامما رىياسەتچىسى خامىش ماكدونالد ئۇنىڭ گېپىنى ئۈزۈپلا، بۇ سوئالغا ئۇدۇل ۋە ئىخچام جاۋاب بېرىشنى تەلەپ قىلغان. ئومۇمەن بۇ خىتاي شۇ كۈنلۈك پروگراممىنى باشتىن - ئاخىر مەسخىرە ۋە سىلكىنىش ئىچىدە ئۆتكۈزگەن.

«ئەركىن ئاسىيا رادىئوسى» نىڭ ئېنگىلىزچە بۆلۈمى «ئۇيغۇر رايونىنىڭ مەسئۇللىرى تاجىستان (كوروننا) ۋىروس خەتىرىگە پىسەنت قىلماي، ئۇيغۇرلارنى خىتاي ئۆلكىلىرىدە ئىشلەشكە ئەۋەتكەن» ماۋزۇلۇق خەۋەر بەردى. خەۋەردە شەرقىي تۈركىستاننىڭ ئاۋات ناھىيەسىدىن، ئاقسۇ شەھىرىدىن 114 ئۇيغۇرنىڭ خىتاينىڭ جياڭسۇ ئۆلكىسىدىكى جىۋجياڭ شەھىرىگە؛ خوتەن ۋىلايىتىدىن 171 كىشىنىڭ، قەشقەر ۋىلايىتىدىن 242 ئۇيغۇرنىڭ خوتەن ئۆلكىسىدىكى چاڭشا شەھىرىگە؛ يەنە ئاقسۇدىن 135 ئۇيغۇرنىڭ جياڭسۇ ئۆلكىسىنىڭ ۋۇبى شەھىرىگە ئەۋەتىلگەنلىكى، خىتاينىڭ ئۆزىنىڭ رەسمىي تاراتقۇلىرىدىكى خەۋەرلەرگە ئاساسەن بايان قىلىنغان. خىتايدىكى تاجىستان ۋىروس ۋاباسىنىڭ نۆۋەتتىكى ئەھۋالىدىن قارىغاندا، بۇ ئۇيغۇرلارنىڭ ھاياتىنىڭ قاتتىق تەھدىتكە ئۇچرايدىغانلىقى كۆزگە كۆرۈنۈپ تۇرغان رېئاللىقتۇر.

29 - فېۋرال:

ئەنگىلىيە «قوغدىغۇچى گېزىتى» نورى «خىتاي تۇتۇپ تۇرۇلۇۋاتقان ئۇيغۇرلارنى دۇنياۋى ماركىلار ئۈچۈن مەھسۇلات ئىشلەپچىقىرىدىغان زاۋۇتلارغا يۆتكىدى» ماۋزۇلۇق خەۋەر ئېلان قىلدى. خەۋەردە ئەڭ كەمىدە 80 مىڭ ئۇيغۇرنىڭ خىتاينىڭ ھەرقايسى جايلىرىدىكى دۇنياۋى داڭلىق ماركىلار ئۈچۈن مەھسۇلات ئىشلەپچىقىرىدىغان زاۋۇتلاردا ھەقسىز ئەمگەك كۈچى سۈپىتىدە ئىشلىتىلىش ئۈچۈن يۆتكەلگەنلىكى تىلغا ئېلىنغان.

«Brisbane times» نىڭ خەۋىرىدە كۆرسىتىلىشىچە، ئۇيغۇرلار مەجبۇرىي ئەمگەككە سېلىنىۋاتقان زاۋۇتلاردا ئىشلەپچىقىرىلىدىغان مەھسۇلاتلار «Nike» ۋە «Apple» نىمۇ ئۆز ئىچىگە ئالىدىكەن.

2 - مارت:

«ئەركىن ئاسىيا رادىيوسى» ئېنگىلىزچە بۆلۈمىنىڭ خەۋىرىگە كۆرە، تۇتقۇندىكى ئائىلە ئەزالىرى ھەققىدە تاراتقۇلاردا گۇۋاھلىق بەرگەن ئۆمەر ھەمدۇللاھ ۋە جەۋلان شىرمۇھەممەدتن ئىبارەت ئىستانبۇلدىكى ئىككى ئۇيغۇرغا بۇ ھەپتە خىتاي كونسۇلخانىسىدىن تېلېفون كەلگەن. تېلېفوندا بۇلارغا ئائىلىسىنىڭ ئەھۋالى ھەققىدە مەلۇمات بېرىدىغانلىقىنى ئېيتقان خىتاي خادىم ھەر ئىككى مۇھاجىرغا ئائىلە ئەزالىرىدىن بىر قىسىمنىڭ كېسىلىپ كەتكەنلىكىنى رەسمىي ئۇقتۇرغان. ئاندىن تۈرمە سىرتىدىكى ئائىلە ئەزالىرىنىڭ «ئۇلار چەتئەلدە بۆلگۈنچىلىك بىلەن شۇغۇللانغانلىقى ئۈچۈن ئۇلار بىلەن سۆزلىشىشنى رەت قىلغانلىقى» نى ئېيتقان. مەزكۇر ئىككى نەپەر ئۇيغۇر بۇنى ئۆزلىرىنىڭ خىتايغا قارشى گەپ - سۆزلىرىنى توختاتقۇزۇش ئۈچۈن قىلىنغان بېسىم دەپ قارىماقتا.

3 - مارت:

«CP24» تورىدا فىرانسىيەنىڭ «Lacoste» ماركىلىق داڭلىق پەلەپلىرىنىڭمۇ ئۇيغۇرلار مەجبۇرىي ئەمگەككە سېلىنىۋاتقان زاۋۇتلاردا تىكىلىۋاتقانلىقى خەۋەر قىلىنغان.

«Memri» تورىنىڭ خەۋىرىگە كۆرە، كانادادىكى مەسجد ئىمامى ھۈسەين ئامىر بىر جۈمە كۈنىدىكى خۇتبىسىدە تاجىستان ۋىرۇسىنىڭ خىتايلارنىڭ شەپەرەڭ شۇرىسى ئىچكەنلىكى سەۋەبلىك تارالغانلىقىنى تىلغا ئالغان ۋە خىتايلارنىڭ «مىدىرايدىغانلىكى ھەرقانداق نەرسىنى، ھەتتا چۈشۈرۈۋېتىلگەن ھامىلىنىمۇ يەيدىغانلىقى» نى تەنقىد قىلغان. ئۇ بۇ قېتىملىق تاجىستان ۋىرۇسىنىڭ خىتايلارنىڭ ئۇيغۇرلارغا قىلغان ھەددى - ھېسابسىز زۇلۇملىرى سەۋەبلىك ئاللاھ تائالا تەرىپىدىن كەلگەن بىر قېتىملىق ئىنتىقام ئىكەنلىكىنى ئوتتۇرىغا قويغان.

«eurasianet» تورىنىڭ خەۋىرىگە كۆرە، شەرقىي تۈركىستاندىكى لاڭچىغا قامالغانلارغا ئالاقىدار ئۇچۇرلارنى توپلاش پروجېكتى بولغان «شاھىت بىز» تورىنىڭ مەسئۇلى ۋە ئۇيغۇرلار ئۇچراۋاتقان زۇلۇملارنى ئاڭلىتىشتىكى ئاۋانگارتلاردىن بىرى بولغان جىن بۇنىن (Gene Bunin) ئىككى قېتىم ئۆزبېكىستانغا كىرىشتىن چەكلەنگەن.

4 - مارت:

«لوس ئانجېلس ۋاقتى» تورىدا «سىزنىڭ ئالما ماركىلىق تېلېفونىڭىز، ئادىداس ماركىلىق ئايىغىڭىز، سونى ماركىلىق تېلېۋىزورىڭىز خىتايدا مەجبۇرىي ئەمگەككە سېلىنىۋاتقان ئۇيغۇرلارنىڭ قولىدا پۈتۈن چىققان بولۇشى مۇمكىن» ماۋزۇلۇق خەۋەر ئېلان قىلىندى ۋە بۇ ھەقتىكى تەپسىلاتلار بايان قىلىندى.

5 - مارت:

«فوربىس ژۇرنىلى» نى ئۆز ئىچىگە ئالغان بىر قاتار ناراتقۇلار دۇنيادىكى ئالما، سامسۇڭ ۋە باشقا نۇرغۇن داڭلىق ماركىلىق مەھسۇلاتلارنىڭ ئۇيغۇرلار مەجبۇرىي ئەمگەككە سېلىنىۋاتقان زاۋۇت - فابرىكىلاردا ئىشلەپچىقىرىلىۋاتقانلىقى ھەققىدە بەس - بەستە خەۋەر بېرىشتى.

«زىمىستان» تورىدا قازاقىستاندىكى كىشىلىك ھوقۇق پائالىيەتچىسى سېرىكجان بىلاش بىلەن يازغۇچى تۇراربېك كۈسەينوۋنىڭ زىيارەت خاتىرىسى بېرىلگەن بولۇپ، مەزكۇر سۆھبەت ئاساسلىقى تۇراربېكنىڭ

«زۇلمەت: شەرقىي تۈركىستاندا ئاتقان تاڭ» ناملىق كىتابى ھەققىدە بولغان. خىتاي كومپارتىيەسىنىڭ لاگېرلار ھەققىدىكى كازابلېقى ئېچىپ تاشلانغان بۇ كىتابنىڭ قازاقىستاندا خېلى كۈچلۈك تەسىر قوزغىغانلىقى تىلغا ئېلىنماقتا.

6 - مارت:

«hrw.org» تورىدا «خىتاي يەنە بىر قېتىم شەرقىي تۈركىستاندىكى زۇلۇملىرى سەۋەبلىك ب د ت دا قورشما ھۇجۇمغا ئۇچرىدى» ماۋزۇلۇق خەۋەر ئېلان قىلىندى. خەۋەردە كۆرسىتىلىشىچە، بېيجىڭنىڭ ب د ت دا تۇرۇشلۇق باش ئەلچىسى جاڭ جۇن غەيرىي ھۆكۈمەت خاراكتېرلىك تەشكىلاتلارنىڭ خادىملىرىنى قوبۇل قىلىپ، خىتاينىڭ ب د ت خەۋپسىزلىك كېڭىشىنىڭ نۆۋەتچى رەئىسلىكىنى ئۆتۈشىگە ئالاقىدار خىزمەت پىلانلىرىنى مۇھاكىمە قىلغاندا، كۈتۈلمىگەن يەردىن شەرقىي تۈركىستاندا جازا لاگېرلىرىغا قامالغان ئۇيغۇرلار ھەققىدىكى سوئاللارغا دۇچ كەلگەن ۋە خەلقئارادىكى نوپۇزلۇق ئورگانلار تەرىپىدىن تەكرار رەت قىلىنغان، يالغانلىقى ئايدىڭلىشىپ بولغان جاۋابىنى تەكرارلىغان.

7 - مارت:

«زىمىستان تورى» «ئۇيغۇر پەرزەنتلىرىنىڭ ياناقلىق مەكتىپىنىڭ ھەقىقىي قىياپىتى» ناملىق خەۋەر ئېلان قىلغان. خەۋەردە ئانا - ئانىسى جازا لاگېرلىرىغا ئېلىپ كېتىلگەن ئۇيغۇر بالىلارنىڭ يېمەك - ئىچمەك شارائىتى ناچار ياناقلىق مەكتەپلەردە غېرىبلىق، بېسىم ئاستىدا ياشاشقا مەجبۇر ئىكەنلىكى سۆزلەنگەن.

سىنگاپوردىكى «businessinsider» تورى «تاجىسىمان ۋىرۇسنىڭ يامرىشى خىتاينىڭ نازارەت سىستېمىسى قۇرۇلۇشىنى تېزلىتىشىگە قانداق ياردەم قىلىدۇ؟» ماۋزۇلۇق ماقالە ئېلان قىلدى، ماقالىدە كۆرسىتىلىشىچە، خىتاي دائىرىلىرى «تاجىسىمان ۋىرۇس»نى تىزگىنلەش نامى ئاستىدا يېڭى يۇقىرى تېخنىكىلىق نازارەت قىلىش ئۈسكۈنىلىرىنى ئىشقا كىرىشتۈرگەن. بۇ خىل ئۈسكۈنىلەر كىشىلەرنىڭ ماسكا تاقىغان - تاقىمىغانلىقىنى نازارەت قىلىدىغان ئادەمسىز ئۇچقۇ، يۈز تونۇش كامېراسى قاتارلىقلارنى ئۆز ئىچىگە ئالىدىكەن. شۇنداقلا مەزكۇر تېخنىكا شەرقىي تۈركىستاندا خېلى بۇرۇنلا ئىشقا كىرىشتۈرۈلۈپ بولغانىكەن. بۇ خىتاي كومپارتىيەسىنىڭ ئۆز ئۆلكىلىرىنىمۇ شەرقىي تۈركىستانغا ئوخشاش تەلتۈكۈس نازارەت ئاستىغا ئېلىش ئۇرۇنۇشىنىڭ ئىپادىسى ئىكەن.

8 - مارت:

«ئامېرىكا ئاۋازى» «ئۇيغۇرلارنى مەجبۇرىي ئەمگەككە سېلىش خىتاينىڭ يېڭى ئىستراتېگىيەسى بولۇشى مۇمكىن» ماۋزۇلۇق ماقالە ئېلان قىلدى. ماقالىدە خىتاي شۇناس دەرىپىن بايلىرىنىڭ «ئۇيغۇرلارنىڭ مەجبۇرىي ئەمگەككە سېلىنىۋاتقانلىقى ھەققىدىكى كۆپلىگەن خەۋەرلەر بىلەن خىتاي دائىرىلىرىنىڭ <تەربىيەلەش مەركەزلىرىدىكى ئۇيغۇرلار ئوقۇش پۈتتۈردى> دېگەن باياناتىنى بىرلەشتۈرۈپ قارىغاندا، خىتاي ئۆزىنىڭ ئۇيغۇرلارغا قاراتقان سىياسىتىنىڭ بىرىنچى باسقۇچىنى تاماملاپ، يېڭى بىر باسقۇچقا ئۆتۈۋاتقان بولۇشى مۇمكىن» دېگەن سۆزى نەقىل قىلىنغان.

9 - مارت:

«ئەركىن ئاسىيا رادىيوسى» ئېنگىلىزچە بۆلۈمىنىڭ خەۋىرىدە دېيىلىشىچە، بۇ يىلنىڭ بېشىدا تايلاندىنىڭ شەرقىي شىمالىدىكى مەلۇم بىر كۆچمەنلەرنى تۇتۇپ تۇرۇش ئورنىدىن قاچماقچى بولغان يەتتە ئۇيغۇرنى ئىككى يىللىقتىن قاماق جازاسىغا ھۆكۈم قىلغان.

تايلاندىكى ئۇيغۇرلاردىن «ئەركىن ئاسىيا رادىيوسى»غا ئەۋەتىلگەن مۇراجىئەنامىدە، ئۇ يەردە تۇتۇپ تۇرۇلۇۋاتقان ئۇيغۇرلارنىڭ شارائىتىنىڭ ئومۇميۈزلۈك ھالدا ئىنتايىن ناچارلىقى، بولۇپمۇ ئۇزۇن مۇددەت زەي تۈرمە، نەم ھاۋا، ناچار ئوزۇقلۇق قاتارلىق سەۋەبلەر بىلەن ئۇلارنىڭ كۆپلىرىنىڭ ھەر خىل كېسەللىكلەرگە گىرىپتار بولغان بولسىمۇ داۋالىنىش ئىمكانىيىتىنىڭ يوقلۇقى؛ بولۇپمۇ يۈرەك، بۆرەك كېسەللىكلىرىنىڭ ئازابىنى تارتىۋاتقان بەزى ئۇيغۇرلارنىڭ ھاياتىنىڭ خەۋپ ئىچىدە ئىكەنلىكى بىلدۈرۈلگەن. تايلاندىكى قېرىنداشلىرىمىز ئاساسلىقى تۈرمىدىكى ناچار شارائىتلار، گۇندىپاي ۋە باشقىلارنىڭ كۆپ قېتىم تۇيۇقسىز جىسمانىي خورلۇقىغا ئۇچراش سەۋەبلىك، زۇلۇملارغا بەرداشلىق بېرەلمىگەنلىكتىن بىر قانچە قېتىم قېچىشقا ئۇرۇنۇپ تۇتۇلۇپ قالغانىكەن.

10 - مارت:

«ئەركىن ياۋروپا رادىيوسى»نىڭ خەۋىرىدە دېيىلىشىچە، ئامېرىكا كېڭەش پالاتاسى چەتئەل مۇناسىۋىتى كومىتېتىنىڭ يۇقىرى دەرىجىلىك دېموكرات ئەزاسى بوب مېنېندېز سودا مىنىستىرلىقىنى ئالما، كوكاكولا قاتارلىق ئامېرىكا شىركەتلىرىنىڭ مەجبۇرىي ئەمگەككە سېلىنىۋاتقان ئۇيغۇرلارنىڭ قولى ئارقىلىق پۈتۈپ چىققان مەھسۇلاتلارنى سېتىۋېلىشنى توسۇشقا چاقىرىق قىلغان.

رايونلۇق ئورمانچىلىق نازارىتىنىڭ سابىق نازىرى مەمەت ئابدۇللاھ 2019-يىلىنىڭ ئاخىرىدا «بۆلگۈنچىلىك» ۋە «ئىككى يۈزلىمچىلىك» جىنايىتى بىلەن مۇددەتسىز قاماق جازاسىغا ھۆكۈم قىلىنغان ۋە تۆت مىليون يۈەن خىتاي پۇلى جەرىمانە قويۇلغان. ئۇنىڭغا سوت مەيدانىدا ئۇنىڭغا ئۆزىنى ئاقلاش پۇرسىتىمۇ بېرىلمىگەن.

«BylineTimes» تورىدا «ئۇيغۇر مۇسۇلمانلىرىنىڭ ئورگانلىرى خىتايدىكى تاجىسمان ۋىرۇس بىمارلىرىنى قۇتقۇزۇش ئۈچۈن <قانۇنلۇق> شەكىلدە ئېلىۋېلىنىۋاتامدۇ؟» ماۋزۇلۇق ماقالە ئېلان قىلىندى. ماقالىدە كۆرسىتىلىشىچە، خىتاي دوختۇرلىرى ئالدىنقى ھەپتە تاجىسمان ۋىرۇس بىلەن يۇقۇملانغان 59 ياشلىق بىر خىتايغا دۇنيادىكى تۇنجى «قوش (ئوڭ - سول قانات) ئۆپكە كۆچۈرۈش ئوپىراتسىيەسى»نى ئوڭۇشلۇق ئىشلىگەنلىكىنى جاكارلىغان. لېكىن، مەزكۇر خىتاينىڭ ئۆزىگە تامامەن ماس كېلىدىغان ئۆپكە ئۈچۈن پەقەت بەش كۈنلا ساقلىغانلىقىدىن ئىبارەت رېئاللىق خىتايدىكى قانۇنسىز ئورگان ئەتكەسچىلىكىنىڭ كۆلىمى ۋە سالماقى ھەققىدە گۇمانىي قاراشلارنىڭ يەنە بىر قېتىم ئوتتۇرىغا چىقىشىغا سەۋەب بولدى. جازا لاگېرلىرىغا سولانغان ئۈچ مىليوندىن ئارتۇق مۇسۇلماننىڭ خىتايدىكى تاجىسمان ۋىرۇس بىمارلىرى ئۈچۈن «ئورگان ئامبىرى» سۈپىتىدە ئىشلىتىلىۋاتقان بولۇش ئېھتىماللىقى كىشىلەرنى تەشۋىشكە سالماقتا. بۇ خىل تەشۋىشلەرنىڭ ئوتتۇرىغا چىقىشىدىكى سەۋەبلەردىن بىرى، خىتايدىكى ئورگان ئىئانە قىلىش نىسبىتىنىڭ دۇنيا بويىچە ئەڭ تۆۋەن قاناردا تۇرۇشىغا قارىماي، ئورگانغا ئېرىشىش ئىمكانىيىتىنىڭ يۇقىرى بولۇشىدۇر.

11 - مارت:

«جەنۇبىي خىتاي سەھەر پوچتىسى»نىڭ تورىدا «پىسخىكىلىق زۇلۇم: چەتئەلدىكى ئۇيغۇرلار شەرقىي تۈركىستاندا قالغان ئۇرۇق - تۇغقانلىرى سەۋەبلىك روھىي ساغلاملىق كىرىزىسىگە ئۇچرىماقتا» ماۋزۇلۇق ماقالە ئېلان قىلىنىپ، چەتئەلدە ياشاۋاتقان ئۇيغۇرلارنىڭ شەرقىي تۈركىستاندىكى قېرىنداشلىرىغا ئوخشاش خىتاينىڭ بىۋاسىتە جىسمانىي زۇلۇمغا ئۇچرىمىسىمۇ، لېكىن روھىي جەھەتتە كۈچلۈك ئىزتىراپ، بىئارامچىلىق ئىچىدە ياشاۋاتقانلىقى بايان قىلىنغان. مەزكۇر ماقالىدە ئامېرىكادىكى ئۇيغۇر پائالىيەتچىسى ئىلىشات ھەسەننىڭ خىتاينىڭ ئۆزىگە ئىزچىل تەھدىت سېلىشى نەتىجىسىدە، ئۆزىنى قوغداش ئۈچۈن قورال سېتىۋېلىشنى ئويلاشقانلىقى، ئەمما كېيىنچە بىر كۈنلەردە شەرقىي تۈركىستاندا يۈز بېرىۋاتقان ئېچىنىشلىق ئەھۋاللارغا، دەرد - ئەلەمگە چىدىماي، تاپانچىنى ئۆزىگە تەڭلەپ قېلىشتىن قورقۇپ بۇ ئويىدىن ۋاز كەچكەنلىكى قەيت قىلىنغان.

12 – مارت:

«hrw.org» تورىدا «ب د ت <كشىلىك ھوقۇق ئاپپاراتلىرى چوقۇم شەرقىي تۈركىستاندىكى دەپسەندىچىلىكلەرگە قارىتا ھەرىكەت قوللىنىشى كېرەك> دېدى» ماۋزۇلۇق خەۋەر ئېلان قىلدى ۋە بۇ ساھەدىكى ئالاقىدار ئورگانلارنىڭ بۇ جەھەتتە يېتەرلىك تەدبىر قوللانمايۋاتقانلىقىنى بايان قىلدى. «amgreatness» تورى «ئىسپات: خىتاي سىياسىي مەھبۇسلارنى ئورگان مەنبەسى سۈپىتىدە قوللىنىۋاتىدۇ» ماۋزۇلۇق ماقالە ئېلان قىلىپ، خىتاينىڭ شەرقىي تۈركىستاندىكى ئۇيغۇرلارنى ئۆز ئىچىگە ئالغان مەھبۇسلارنىڭ ئورگانلىرىنى خالىغانچە ئىشلىتىۋاتقانلىقىنى پاش قىلدى.

13 – مارت:

«theepochtimes» تورىنىڭ خەۋىرىدە كۆرسىتىلىشىچە، جۇمھۇرىيەتچىلەر پارتىيەسىدىن بولغان جېننىفېر ۋېكستون «ئۇيغۇرلارنىڭ مەجبۇرىي ئەمگەككە سېلىنىشىنى پاش قىلىش ھەرىكىتى» نامىدا يېڭى قانۇن لايىھەسىنى ئوتتۇرىغا قويغان بولۇپ، مەزكۇر لايىھەدە شەرقىي تۈركىستاندا تىجارەت قىلىۋاتقان ئامېرىكا شىركەتلىرىنىڭ ئۆزلىرىنىڭ تەمىنلەش زەنجىرىگە قايتىدىن قاراپ چىقىشى ۋە ئالاقىدار ئۇچۇرلارنى، بولۇپمۇ ئۇلارنىڭ مەھسۇلاتلىرىنىڭ جازا لاگېرلىرىدا مەجبۇرىي ئەمگەككە سېلىنىۋاتقان ئۇيغۇرلار تەرىپىدىن ئىشلەنگەن – ئىشلەنمىگەنلىكىنى ئاشكارىلاش تەلەپ قىلىنغان.

14 – مارت:

«زىمىستان» تورىنىڭ «شەرقىي تۈركىستاندىكى لاگېرلارنى سالغۇچىلار لاگېرلارنىڭ تۈرمە ئۆلچىمىدە بىنا قىلىنغانلىقىنى ئېيتتى» ماۋزۇلۇق خەۋىرىدە، شەرقىي تۈركىستاندىكى لاگېرلارنىڭ ھەقىقىي تۈرمىلەر ئىكەنلىكى، دەسلەپتە قۇرۇلۇش قىلىنغاندىلا ئۆلچەملىك تۈرمە شەكلىدە سېلىنغانلىقىغا ئالاقىدار تەپسىلاتلار بايان قىلىندى.

«TheStar» تورى «سىز مەزكۇر ماقالىنى ئوقۇۋاتقان ئېكران مەجبۇرىي ئەمگەككە سېلىنغان ئۇيغۇرلارنىڭ قولىدا ياسىلىپ چىققان بولۇشى مۇمكىن. لېكىن، كانادا بۇنى توسۇش ئۈچۈن ھېچ ئىش قىلمايۋاتىدۇ» ماۋزۇلۇق ماقالە ئېلان قىلدى ۋە شەرقىي تۈركىستاندىن خىتاي ئۆلكىلىرىگە مەجبۇرىي يۆتكەلگەن 80 مىڭ ئۇيغۇرنىڭ مەجبۇرىي ئەمگەككە سېلىنىۋاتقانلىقى، ئۇلارنىڭ بەزى تېخنىكىلىق مەھسۇلاتلارنى ئىشلەپچىقىرىش سېخلىرىدىمۇ ئىشلەۋاتقان بولۇشى مۇمكىنلىكى قەيت قىلىندى.

16 – مارت:

«ecotextile» تورى «ئامېرىكا قانۇن لايىھەسى ئارقىلىق شەرقىي تۈركىستاندىن مال ئىمپورت قىلىش چەكلىنىدۇ» ماۋزۇلۇق خەۋەر ئېلان قىلدى. خەۋەردە كۆرسىتىلىشىچە، ئامېرىكادىكى قانۇن تۈزگۈچىلەر شەرقىي تۈركىستاندىكى مۇسۇلمان ئۇيغۇرلارنىڭ مەجبۇرىي ئەمگەككى ئارقىلىق پۈتۈپ چىققان پاختا ۋە باشقا مەھسۇلاتلارنى ئېلىشنى چەكلەيدىغان بىر قانۇن لايىھەسىنى پارلامېنتقا سۇنغان.

17 – مارت:

«ئەركىن ئاسىيا رادىيوسى» نىڭ ئېنگىلىزچە بۆلۈمى «قورققان ئىش ئاخىرى بېشىمغا كەلدى: تۈرمىگە تاشلانغان ئۇيغۇر مەمۇرىي قىزى» ماۋزۇلۇق خەۋەر ئېلان قىلدى. مەزكۇر خەۋەردە شەرقىي تۈركىستاننىڭ ئاقسۇ ۋىلايەت توقسۇ ناھىيەسىدىكى ھاجىرە روزى ئىسىملىك ئايالنىڭ 2015 – يىلى تۈركىيەگە كېلىپ بىر ئاي تۇرۇپ قالغانلىقى سەۋەبلىك، بۇلتۇر ئون يىللىق قاماق جازاسىغا ھۆكۈم قىلىنغانلىقى، خىتايلارنىڭ بۇ قېتىملىق يوقىتىش دولقۇنىدا ئۆزى ئۈچۈن ئون يىللاپ خىزمەت قىلغان مەمۇرىي خادىملارنىمۇ بوش قويىمىغانلىقى، بۇنىڭ خىتاينىڭ باستۇرۇش سىياسىتىنىڭ قايسى دەرىجىگە يەتكەنلىكىنى چۈشىنىشتىكى

مۇھىم مىساللاردىن بىرى ئىكەنلىكى ئېيتىلغان.

18 - مارت:

«زىمىستان» تورىدا «>ھەممىگە قانداق تەڭرى» چىركاۋىنىڭ ئەزالىرىمۇ شەرقىي تۈركىستاندىكى لاگېرلاردا قىيىن - قىستاققا ئۇچرىماقتا» ماۋزۇلۇق خەۋەر ئېلان قىلىندى. خەۋەردە كۆرسىتىلىشىچە، ئۈچ مىليوندىن كۆپرەك ئۇيغۇر مۇسۇلمان ۋە باشقا دىنىي گۇرۇپپىلارنىڭ ئەزالىرىدىن سىرت، خىتايدا چەكلەنگەن «ھەممىگە قانداق تەڭرى» چىركاۋىنىڭ ئەزالىرىمۇ شەرقىي تۈركىستاندا لاگېرلارغا سولىنىپ قىيىن - قىستاققا ئۇچرىغان. مەزكۇر گۇرۇپپىنىڭ تۆت نەپەر ئەزاسى «زىمىستان» تورىغا ئۆزلىرى ئۇچرىغان ھايۋانلارچە مۇئامىلە ھەققىدىكى كەچمىشلىرىنى سۆزلەپ بەرگەن. ئۇلارنىڭ ئېيتىشىچە خىتايلار ئۇلارنى قاتتىق ئۇرغان، ئۇخلىغىلى قويىمىغان ۋە كوممۇنىزم ئىدىيەسىنى قوبۇل قىلىپ، ئۆز ئېتىقادىدىن ۋاز كېچىشكە قىستالغان. بۇ خىتاي كومپارتىيەسىنىڭ نوقۇل مۇسۇلمانلارنىلا ئەمەس، كوممۇنىزم ئىدىيەسىدىن باشقا ئىدىيەنى قوبۇل قىلغان ھەرقانداق كىشىنى دۈشمەن تۇتۇپ، ئاسمىلاتسىيە قىلىشقا ئۇرۇنۇۋاتقانلىقىنىڭ روشەن پاكىتلىرىدىن بىرىدۇر.

19 - مارت:

«دىپلومات» تورىنىڭ «ئامېرىكا شىركەتلىرىنىڭ خىتايدىكى مەجبۇرىي ئەمگەككە سېلىش ئەھۋالىنى تەكشۈرىدىغان ۋاقتى كەلدى» ماۋزۇلۇق خەۋىرىدە شەرقىي تۈركىستاندىكى ئۇيغۇرلارنى خىتاينىڭ شەرقىي ئۆلكىلىرىگە يۆتكەپ مەجبۇرىي ئەمگەككە سېلىش ئەھۋالىنىڭ تولىمۇ ئېغىر ئىكەنلىكى، ئۇيغۇرلار ئەمگەككە سېلىنغان بۇ زاۋۇتلاردا ئامازون، ئالما ۋە ۋولكسۋاگوننى ئۆز ئىچىگە ئالغان سەكسەندىن كۆپرەك دۆلەت ھالقىغان كارخانىلارنىڭ مەھسۇلاتلىرى ئىشلەپچىقىرىلىدىغانلىقى، بۇ شىركەتلەرنىڭ بۇ خىل ئىنسان ھەقلىرى دەپسەندىچىلىكىگە قاراپ تۇرۇش، ھەتتا يانتاياق بولۇشنىڭ ئورنىغا، ئۇيغۇرلارنىڭ مەجبۇرىي ئەمگەككە سېلىنىش ئەھۋالىنى ھەقىقىي رەۋىشتە تەكشۈرۈشى ۋە شۇنىڭغا قارىتا تەدبىر قوللىنىشى كېرەكلىكى تىلغا ئېلىنغان.

«فوربىس» ژۇرنىلىنىڭ تور بېتىدە «ئامېرىكا شەرقىي تۈركىستاندىكى مەجبۇرىي ئەمگەككە سېلىش ئەھۋالىنى ئۆزگەرتىش ئۈچۈن تېخىمۇ كۆپ كۈچ چىقىرىشى كېرەك» ماۋزۇلۇق ماقالە ئېلان قىلىنغان ۋە شەرقىي تۈركىستاندىكى ئەھۋالنىڭ تولىمۇ تەخىرىسىز ئىكەنلىكى سەۋەبلىك، ئامېرىكانىڭ بۇ ئىشقا ھازىرقىدىن بەكرەك ئەھمىيەت بېرىشى كېرەكلىكى تەكىتلەنگەن.

20 - مارت:

«ئەركىن ئاسىيا رادىيوسى» ئېنگىلىزچە بۆلۈمىنىڭ خەۋىرىگە كۆرە، شەرقىي تۈركىستاننىڭ چاقىلىق ناھىيەسىدىكى بىر ساقچىدىن ئىگىلىنىشىچە، لاگېردىكى تۇتقۇنلارنىڭ بىر قىسمى كورلا بىلەن بۈگۈر ئارىسىدىكى ئۇلۇغكۆل تۈرمىسىگە، يەنە بىر قىسمى خىتاي ئۆلكىلىرىگە يۆتكەلگەن. مەزكۇر ساقچى يەنە چاقىلىقتىكى لاگېر تۇتقۇنلىرىنىڭ 2018-يىلى 11-ئاي، 2019-يىلى 4-ئاي ۋە 7-ئاي بولۇپ، جەمئىي ئۈچ قېتىمدا يۆتكەلگەنلىكىنى تىلغا ئالغان. ئەمما ئۇلارنىڭ خىتاي ئۆلكىلىرىگە نېمە ئۈچۈن يۆتكەلگەنلىكى، ئۇلارنىڭ نۆۋەتتە تۈرمىدە ياكى فابرىكا ئىكەنلىكى ھەققىدە مەلۇمات بەرمىگەن. ئۇ يەنە بۇ مەلۇماتلارنىڭ «دۆلەت مەخپىيەتلىكى» ئىكەنلىكىنى يۇراتقان.

22 - مارت:

«دۇنيا تىنچلىق تەشكىلاتى» نىڭ تورىدا «خىتاينى ئۇيغۇرلارنى خورلىغانلىقى ئۈچۈن جاۋابقا تارتىش» ماۋزۇلۇق

ماقالە ئېلان قىلغان. ماقالىدە «(شەرقىي تۈركىستاندا يۈز بېرىۋاتقانداك) بۇ خىل ئىشلارغا سۈكۈت قىلىپ تۇرۇش ئۇنى ئالقىشلىغانغا باراۋەردۇر. (زۇلۇمغا سۈكۈت قىلىدىغان) بۇ خىل زېھنىيەت تارىخ مۇساپىسىدە پەۋقۇلئاددە رەزىل قىلمىشلارنىڭ تەكرارلىنىشىغا سەۋەب بولىدۇ» دېيىلگەن. بۇ ۋە يۇقىرىدا قەيت قىلىنغان مۇشۇ تۈردىكى خەۋەرلەر دۇنيا جامائەتچىلىكىنىڭ شەرقىي تۈركىستاندىكى ئۇيغۇرلارنىڭ زاۋۇتلاردا مەجبۇرىي ئەمگەككە سېلىنىش ئەھۋالىغا يۈكسەك دەرىجىدە دىققەت قىلىۋاتقانلىقىنى كۆرسىتىپ بېرىدۇ.

ئەنۋەر قاراقۇرۇم تەييارلىدى



تېد يوخو

ئۇيغۇرلارنىڭ ئامېرىكا پارلامېنتىدىكى قوللىغۇچىسى ۋە ئۇيغۇر ۋەتىنىنى ئۆز ئىسمى بىلەن شەرقىي تۈركىستان دەپ ئاتىغان ھۆرمەتلىك كوئىڭرېس مەن تېد يوخو ئەپەندى



ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ زۇرنىلى
The Magazine of the Uyghur Culture and Survival



ساغلاملىق بولسا ئۈمىد بولىدۇ. ئۈمىد بولسا ھەممە نەرسە بولىدۇ.